

مختار من

رسالة ابن القيم في

البرهان

سیرت

حضرت ابوذر غفاری
(رضی اللہ تعالیٰ عنہ)

اسلامی مساوات کے نقیب و علمبردار
صحابی رسول کے حالات و خیالات

سیرت نگار

انا اشرف

DATA ENTERED

۲۹۷۶۹۹۲۲
۲
۱۲

نام کتاب ۳۷۷۸۱ — حضرت ابوذر غفاری رضی اللہ عنہما

مصنف آغا — آغا اشرف

صفحات ۲۵۶

تعداد ۱۰۰۰ (ایک ہزار)

اشاعت اول — اگست ۱۹۹۱ء

سائز ۲۳ — ۱۸

مطبع تعمیر ادب پریس، بابا فرید روڈ لاہور

ناشر قاضی سلکیشنز ۱۲۱ ذوالقرنین چیمبر لاہور

قیمت ۶۵ روپے

کتابت محمد ریاض - ادارہ پروین کتابت لاہور

ناشر

قاضی

قاضی سلکیشنز - ۱۲۱ - ذوالقرنین چیمبر گنپت روڈ

انارکلی - لاہور


قاضی



إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ
وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا
وَاطَعْنَا وَأُولَئِكَ هُمُ الْمُفْلِحُونَ ۝ (النور: ٥١)



ایمان لانے والوں کا کام تو یہ ہے کہ جب وہ بلائے جائیں
اللہ اور اُس کے رسول کی طرف تاکہ رسول ان کے درمیان
فیصلہ کرے تو وہ کہیں کہ ہم نے سنا اور اطاعت کی، ایسے
ہی لوگ فلاح پانے والے ہیں۔




Handwritten notes or signatures in the right margin.

NOT FOR SALE



مَا أَظَلَّتِ الْحَضْرَاءُ وَلَا أَقَلَّتِ الْغَبْرَاءُ عَلَى
ذِي لَهْجَبِهِ أَصْدَقُ مِنْ أَبِي ذَرٍّ -

(آنحضرت صلی اللہ علیہ وسلم)



کسی زبان والے پر آسمان نے اپنا سایہ نہ ڈالا اور نہ زمین
نے اس کا بوجھ اٹھایا جو ابو ذر سے بھی زیادہ سچا ہو۔



DONATION FROM
NATIONAL BOOK FOUNDATION

تذوین و ترتیب

۹	آغازیہ
۱۱	ولادت اور ابتدائی حالات زندگی
۲۹	جاہلی تصورِ توحید
۳۱	ترکِ وطن
۳۳	حضرت ابوذرؓ اور اسلام
۴۷	سفر مکہ مکرمہ
۵۵	حضرت ابوذرؓ کی تبلیغی مہم
۵۷	حضرت ابوذرؓ کا انتقام
۶۱	موانحات
۶۵	صُفّہ اور اصحابِ صُفّہ
۷۵	تعلیمِ نبوی
۸۳	حضرت ابوذرؓ کی مجددیت
۹۲	امارت و رداقت
۹۵	صاحبِ سرِ النبی
۹۹	محدث ابوذرؓ

۱۰۳	ظرافت
۱۰۹	غزوات
۱۱۵	حجۃ الوداع
۱۱۹	وصال پیغمبر
۱۲۱	مسک ابوذر غفاریؓ
۱۲۷	امر بالمعروف و نہی عن المنکر
۱۳۱	اسلامی ریاست کے حدود اطاعت
۱۳۹	اسلام میں معاشی مسئلہ
۱۴۷	اسلام کا نظام تقسیم دولت
۱۶۱	سرمایہ داری اور اسلام
۱۶۷	مضاربت
۱۷۵	تقسیم دولت کی ثانوی مدت
۱۸۳	نظریہ کنز
۱۹۱	انقلابی ابوذرؓ
۱۹۹	سفر شام و دمشق
۲۰۷	مدینہ منورہ میں ورود مسعود
۲۱۷	ابوذر بیابان ربذہ میں
۲۲۸	وفات ابوذر
۲۳۱	اخلاص ابوذر
۲۳۶	ابوذر کے اعمالِ حسنہ
۲۴۰	ابوذر کی قولی و قلبی عبادت
۲۴۴	ابوذر کا جماد
۲۴۹	اسلامی اعتدالی نظام
۲۵۴	المراجع

آغازیہ

مدت سے اسلامی مساوات کے نقیب و علمبردار حضرت ابوذر غفاری رضی اللہ عنہ کی سیرت و سوانح مرتب کرنے کی خواہش دل میں موجزن تھی جو اپنی نوعیت کی بی مثال اور لا جواب سیرت ہو۔ سیرت نگاری کے سلسلے میں ایک حسین و جمیل اضافہ ہو۔ مگر یہ بڑا بھاری اور محنت طلب کام تھا کیونکہ اس جلیل القدر صحابی رسول سے متعلق جو معلومات و مواد موجود تھا نہایت ہی محدود و مختصر تھا اور غیر مستند بھی۔ لہذا اس کام کا بیڑا اٹھانے کی ہمت نہ پڑتی تھی۔ مگر آتش شوق تھی کہ ہر لمحہ تیز ہوتی جا رہی تھی اور اس صورت میں تو یہ اور بھی تیز تر ہو گئی جبکہ ایک دن میرے کرم فرما جناب پروفیسر اکرام صدیقی مدظلہ العالی نے میری توجہ سیرت ابوذر غفاریؓ مرتب کرنے کی طرف مبذول کرائی۔ میں ان کے نیاز حاصل کرنے گیا تھا، صاحب موصوف نے ایک حکم صادر کر دیا۔ فرمایا۔

”آغا صاحب! میری دلی خواہش ہے کہ حضرت ابوذر غفاری رضی اللہ عنہ کے حالات و خیالات پر اردو و انگریزی میں کتاب شائع کروں لیکن اس کتاب میں یہ بات مد نظر رہے گی کہ مستشرقین نے جناب ابوذرؓ کے بارے میں متعدد کتابیں لکھی ہیں جو کہ اس اعتبار سے صحیح نہیں کہ مستشرقین نے اپنے نقطہ نظر سے اور اسلام و شعائر اسلام سے لاعلمی کی فضا میں لکھا ہے اور جو کچھ لکھا ہے اس اعتبار سے صحیح نہیں کہ انہوں نے اس جلیل القدر

صحابی رسول کی عظمت کی تائید میں جو کچھ لکھا ہے تکذیب ہو کے رہ گیا ہے
ان کی تحریریں حضرت ابو ذرؓ کی شخصیت کو (Dignify) نہیں کرتیں بلکہ
(Disfigure) اور (Defocus) کرتی ہیں۔ کوئی ایسی کتاب لکھیں جو
اس کا ازالہ کرے اور میرے نزدیک آپ اس کام کے لیے مؤثر ترین ہیں۔

میں نے عرض کیا۔

”یا حضرت! یہی خواہش خاکسار کے سینے میں مدت سے مچل رہی ہے لیکن
اس کو عملی جامہ نہ پہنا سکنے کی ایک وجہ تو میرا تساہل و غفلت اور دوسری
وجہ اس موضوع پر کارآمد معلومات و مواد کی کمیابی بلکہ نایابی ہے۔“

اس سلسلے میں صدیقی صاحب نے ایک کتاب منگوا کر دی جس کے مطالعے سے میں اس
نتیجہ پر پہنچا کہ مذکورہ کتاب ایک مستشرق کی پھیلائی ہوئی غلط فہمیوں کے خسار زار کے سوا
کچھ نہیں جس میں قدم رکھنا خود زخمی ہونا اور دوسروں کو زخمی کرنا ہے۔ ویسے بھی یہ کتاب
اس پلٹرن سے بالکل مختلف تھی جو میرے ذہن میں اس سے متعلق موجود تھا۔

میں نے متعدد لائبریریوں سے رجوع کیا۔ فقط پنجاب پبلک لائبریری میں اس
موضوع پر انگریزی میں ایک کتاب ملی جو یہی کتاب تھی جس کا ذکر اوپر ہو چکا ہے۔
حیرت ہوئی کہ اتنی بڑی لائبریری میں اس موضوع پر اس کے علاوہ اور کوئی کتاب
ہی انگریزی میں موجود نہیں۔ البتہ اردو میں متعدد کتابیں نظر سے گزریں لیکن معلومات و
مواد کی حد تک میں ان سے بھی کچھ استفادہ نہ کر سکا۔

بہر حال صدیقی صاحب کے پیہم اصرار اور اپنی دیرینہ خواہش کے مسلسل کچوکوں سے
میں نے کمر ہمت باندھی اور سین و تواریخ کی روشنی میں اسلام کی اس بڑی دھار دار
شخصیت کی سیرت کی تالیف و تصنیف پر کام شروع کر ہی دیا اور یہاں تک جان ماری
کہ سخت علالت میں بھی اس کام سے منہ نہ موڑا۔ جس کا ماحصل پیش نظر کتاب ہے۔
جس کے اوراق میں ایک ایسی ہستی جیتی جاگتی اور چلتی پھرتی نظر آتی ہے جس کی
ساری انتہائی سرگرم تحریر کی زندگی حضور سرور کائنات صلی اللہ علیہ وسلم کے لئے ہوتے

نظام حیات کو نافذ کرنے کی جدوجہد میں گزری۔ جس کے متعلق خود رسول مقبول صلی اللہ علیہ وسلم نے اپنی زبان مبارک سے فرمایا :

کسی زبان والے پر آسمان نے اپنا سایہ نہ ڈالا اور نہ زمین نے اس کا بوجھ اٹھایا جو ابوذر سے بھی زیادہ سچا ہو۔



ولادت اور ابتدائی حالات زندگی

پُتر ہول چٹانوں اور لوق فوق ریگستانی بیابانوں میں سے ہوتی ہوئی جو کاروانی شاہراہ مکہ مکرمہ سے شام و فلسطین کو جاتی ہے، اسی پر بحوالہ حافظ ابن حجر اور محمد الواقدی مشہور معرکہ کارزار بدر کے مقام پر ایک قبیلہ بنو غفار آباد تھا۔ جس کا مورث اعلیٰ غفار بن ملیل تھا جو کنانی النسل عرب تھا۔ اس قبیلہ بنو غفار کے لوگ راہزن تھے اور شاہراہ شام و فلسطین پر آتے جاتے قافلوں اور کاروانوں کو لوٹا کرتے تھے۔

اسی قبیلہ کے ایک فرد جنادہ بن کعب بن سفیان بن حرام بن غفار کے گھر ایک غفاریہ خاتون رملہ بنت ربیعہ کے بطن سے ایک لڑکا پیدا ہوا جس کا نام والدین نے جنڈب رکھا اور اسی نام کی وہ پیاری تفسیر ہے جسے حضور سرور کائنات صلی اللہ علیہ وسلم نے ”یا جنیدب“ کے مشفقانہ خطاب میں استعمال فرمایا۔

ابوذر آپ کی کنیت ہے اور عام طور سے آپ اسی کنیت سے معروف ہوئے اور اخیر میں شیخ الامتہ کے لقب سے آج تک ملقب ہیں اور جب تک جہان سنگ و نشت قائم ہے اسی لقب سے ملقب رہیں گے۔

انسان جس قوم میں پیدا ہوتا ہے اس کی عادات و اطوار کا حامل ہوتا ہے۔ ابوذر رضوان ہوئے تو قومی پیشہ رہزنی اختیار کیا۔ فطرتاً بڑے جرمی و شجاع تھے۔ تین تہنہا راتوں کو قبیلوں پر جا پڑتے۔ عرب کے بہادر و دلیر گلہ بانوں کو لکار کر تہ تیغ کرتے ہوئے ان کے اذیتوں اور مویشیوں کے ریوڑ ہانک کر اکیلے اپنے قبیلے میں لے آتے کبھی خیال گزرتا تو گھوڑے پر سوار بغیر کسی ساتھی کے مال و دولت سے لدے کاروانوں اور

قافلوں پر شاہین کی طرح جھپٹتے اور خون ریزی کرتے ہوئے ان کا سب کچھ لوٹ کھسوٹ لیتے۔

مورخین کہتے ہیں کہ ان کا حملہ پیادہ پا ہوتا تو عجیب چستی و چالاکی سے قافلوں میں جا گھستے تو ایسا معلوم ہوتا کہ ایک پھرا ہوا شیر بھڑ بھڑیوں کے گلے پر جا پڑا ہے۔ آپ کی اسی قزاقانہ مساعی اور جیالے پن کی وجہ سے قوم کے صناید آپ پر فخر کرتے تھے۔ آپ کو ضیفم بنو غفار کہتے تھے۔

اے۔ جے۔ کیمرون اپنی تالیف "ابوذر الغفاری" میں ابوذرؓ کی دلیری و شجاعت اور طاقت کا ذکر کرتے ہوئے رقمطراز ہے۔

Abu Dharr was an upright, valiant man, who barred the way of troops of Camelry attacking them at break of day, sometimes mounted at others on foot. At night he raided the tribes and seized whatsoever his hand found.

As a lone marauder who fell upon Caravans and unaided like some wild beast one may perhaps detect the tendency to depict him as a mighty man of valour after the order of samson or rather Ali.

ابوذرؓ نے ان گنت قافلے لوٹے۔ بے شمار مردوں، عورتوں اور بچوں کو قتل کیا اور پھر خدا کا کرنا ایسا ہوا کہ لوٹ کھسوٹ اور قتل و غارت کے ایک بڑے ہی دردناک واقعہ نے ابوذرؓ کی کایا کلپ کر دی۔ اندھیرا چاہے کتنا ہی گھنا ہوا اُجالے کی بس ایک کرن اس کو اُجالا دیتی ہے۔

ہوایوں کہ ابوذرؓ نے شام و فلسطین سے آنے والے ایک قافلے پر حملہ کیا۔ بڑی غارت گری کی۔ بہت سے مردوں، عورتوں اور بچوں کو نہایت بیدردی سے موت کے گھاٹ اُتار دیا تو قتل ہوتی ہوئی عورتوں اور بچوں کی دردناک چیخوں نے قیامت کا سماں باندھ دیا۔ یوں معلوم ہوتا تھا کہ چیخنے اور کراہنے والوں کے ساتھ ریگستانی

بیابان کا ذرہ ذرہ غول بیابانی بن کر چیخ چنگھاڑ رہا ہے۔

ابو ذرؓ اس دردناک منظر سے بڑے متاثر ہوئے۔ آپ پر اصلی فطرت غالب آگئی اور قبائلی بڑے اثرات جو طبعی نہ تھے زائل ہو گئے۔ آپ کو اپنی ظالمانہ حرکتوں پر سخت ندامت ہوئی۔ اُس دن سے آپ نے راہزنی سے توبہ کر لی۔

جاہلی عرب مشرک ضرور تھے کہ دیویوں اور دیوتاؤں کو پوجتے تھے لیکن قرآن وحید کے آثار و اشعار کے متبع سے ایسا معلوم ہوتا ہے کہ خدا کو انہوں نے سر سے بھلا نہیں دیا تھا۔ وہ اپنے تمام معبودوں میں اللہ تعالیٰ کو سب سے بڑا، بہت زیادہ ندرت و قدرت والا مانتے تھے۔ اپنے اہم ذمیوی و اُخروی معاملات میں اسی سے رجوع کرتے تھے۔ بتوں کو انہوں نے محض سفارت و شفاعت کا درجہ دے رکھا تھا۔

اسی بنا پر حضرت ابو ذر غفاریؓ پر اپنی عاقبت کی بد انجامی کا خوف روز بروز شدید سے شدید تر ہوتا گیا تو انہوں نے بتوں کے آگے گڑ گڑانے کے بجائے دل سے یہ فیصلہ کیا کہ اپنی خوزیریوں اور مخلوق خدا پر توڑے ہوئے مظالم کے کفارہ میں اپنی عمر کا باقی حصہ خدا کی عبادت میں گزار دیں کہ ممکن ہے یہی عبادت گذشتہ معصیتوں اور غارت گری کا کفارہ ہو جائے۔ آپ فرماتے ہیں۔

”میں رسول اللہ صلی اللہ علیہ وسلم کی زیارت سے مشرف ہونے سے تین سال پہلے سے نمازیں پڑھتا تھا“

(طبقات ابن سعد۔ صحیح مسلم)

راوی نے پوچھا۔

”آپ کس طرح نماز پڑھتے تھے؟“

فرمایا۔

”اللہ، خدا کے لیے۔“

راوی نے پوچھا۔

”کس رخ نماز پڑھتے تھے؟“

فرمایا۔

”حیث یوجہنی اللہ۔ جدھر اللہ تعالیٰ جھکا دیتے۔“

خشیت کا یہ عالم تھا کہ رات کو نماز کے لیے کھڑے ہوتے تو بس کھڑے ہی رہتے یہاں تک کہ پھلی رات بھی ختم ہونے کے قریب ہوتی تو اپنے آپ کو زمین پر ڈال دیتے اور اس طرح پڑے رہتے گویا کوئی کپڑا پڑا ہوا ہے۔ اسی حالت میں پڑے سورج نکل آتا اور آپ پر دھوپ پڑنے لگتی۔

ابھی ایام میں بارش نہ ہونے کی وجہ سے قحط کے آثار رونما ہوئے۔ ہریالی کا کہیں نشان نظر نہ آتا تھا۔ قبیلہ غفار کے اناج کے ذخیرے ختم ہو گئے۔ جانور دُبلے ہونے لگے ایسی تشویشناک صورت حال میں قبیلے کے سردار مشورے کے لیے اکٹھے ہوئے۔ سب کا یہی خیال تھا کہ ان کا معبود منات اُن سے ناراض ہو گیا ہے۔

اپنے معبود منات کو خوش کرنے کے لیے انہوں نے اونٹوں کی قربانی دی۔ گڑ گڑا کر دعائیں مانگیں مگر بارش نہ ہوئی تو قبیلہ غفار کے سرداروں نے یہ فیصلہ کیا کہ قبیلے کے سب لوگ روتے پیٹتے حج کے لیے نکلیں اور چل کر منات دیوتا سے معافی مانگیں شاید وہ معاف کر دے اور بارش ہو جائے۔

پورا قبیلہ تیاری کر کے اونٹوں پر سوار قدید کی جانب چل پڑا۔ جہاں منات کا بت نصب تھا۔ اس قافلے میں ابوذر غفاریؓ کے بھائی انیس بھی شامل تھے۔ ادھر ادھر دیکھا تو انہوں نے اپنے بھائی ابوذرؓ کو نہ پایا۔ وہیں سے ادنٹ کو موڑا، واپس گھر آئے، دیکھا تو ابوذرؓ لپٹے ہوئے تھے۔ کہنے لگے۔

”بڑے مزے سے لپٹے ہوئے ہو۔ کیا تمہارے کانوں میں سنادی کی آواز نہیں پڑی کہ سفر نہ نکلو۔ قوم منات کے حج کو جا رہی ہے اور تم آنکھیں موندے یہاں پڑے ہو۔“

ابوذرؓ نے جواب دیا۔

”انیس بھیا آپ جائیں۔ میں منات کے حج کے لیے جانا نہیں چاہتا۔“

”یہ تم کیا کہہ رہے ہو۔ توبہ کرو۔ منات تم پر عذاب نازل نہ کر دے۔“
ابوذرؓ بولے۔

”بت پتھر کا ہو یا پیتل کا، بت ہے۔ اس سے زیادہ کچھ نہیں۔ وہ کچھ نہیں کر سکتا۔ وہ ایک بے جان چیز ہے۔ نہ سُنتا ہے، نہ دیکھتا ہے۔“
انیس بولے۔

”غضب کرتے ہو اپنے مبعود کو برا کہتے ہو۔ آج تمہیں کیا ہو گیا ہے۔ تجھے کسی آسیب نے تو نہیں دبوچ لیا ہے۔ اب اپنے منہ سے ایسی ویسی کوئی بات مت نکالنا۔ جلدی اٹھ جاؤ۔ قوم کا قافلہ کافی دُور نکل چکا ہے۔“
انیس نے اس قدر اصرار کیا کہ اپنے بھائی کو اٹھنے پر مجبور کر دیا۔ دونوں بھائی اونٹ پر سوار ہو گئے۔ انیس نے اپنے بھائی کو ہدایت کی۔

”خبردار جو تم نے اپنی رائے کا اظہار کیا۔ ورنہ لوگ سمجھ جائیں گے کہ منات کی ناراضی کا سبب تم ہی ہو۔ بارش تمہاری وجہ ہی سے نہیں ہو رہی ساری قوم تمہارے خلاف ہو جائے گی۔ تمہیں جینے نہ دے گی۔“

اور اس کے ساتھ ہی انیس نے منات کے فضائل و مناقب بیان کرنے شروع کر دیئے۔ ابوذرؓ بے رغبتی سے سنتے رہے۔ وہ کسی اور ہی خیال میں منہمک و مستغرق تھے۔ سفر کے مرحلے طے ہوتے چلے گئے۔ قبیلہ غفار کا قافلہ ہیکل منات میں پہنچا۔ لوگ اونٹوں سے اترے۔ منات کا طواف کرنے لگے۔ روئے، گڑ گڑاتے، قربانیاں دیں۔ چاروں طرف خون کے دھارے بہنے لگے۔ جسے منات پسند کرتا تھا۔

ابوذرؓ خاموش تھے اور یہ سب کچھ دیکھتے ہوئے اپنی قوم کی حماقت و جہالت پر افسوس کر رہے تھے کہ یہ لوگ کیا کر رہے ہیں۔ منات، ایک پتھر ہی تو ہے جو نہ ہدایت دے سکتا ہے نہ گمراہ کر سکتا ہے۔

رات ہو گئی۔ قوم نے اپنے ارد گرد آگ کا الاؤ روشن کیا۔ جس کے آس پاس قصہ گو اور داستان گو بیٹھ گئے۔ ابوذرؓ ایک ایسے حلقے کی طرف گئے جہاں قبیلے کے معمر لوگ جمع

تھے۔ معبودوں اور ان کی عظمتوں کے تذکرے ہو رہے تھے۔ کوئی منات کے قصیدے پڑھ رہا تھا۔ کوئی فلس کی مدح سرائی میں محو تھا۔ کوئی لات و عزیٰ خدا کی بیٹیوں کی عظمت و شفاعت کا تذکرہ چھیڑے ہوئے تھا۔

دور جاہلیت میں اہل عرب تقریباً تمام ہی بت پرست تھے۔ اصنام پرستی عرب میں اس وقت اپنے پورے عروج پر تھی۔ اصنام پرستوں نے پتھر کے خداؤں کے حسب نام مرتب کئے ہوئے تھے۔ بت پرستی اہل عرب کا دین بن گئی تھی۔ ان کے مزاج میں داخل ہو گئی تھی۔ چونکہ عرب الگ الگ قبیلوں اور خاندانوں میں بٹے ہوئے تھے۔ جنگ و جدال اور عداوت ان کے خمیر میں داخل ہو چکی تھی۔ وہ طبعاً آزاد اور غیر محکوم طرز زندگی کے عادی تھے۔ اس لیے توحید، قانون کی پابندی، حاکمیت و حکومت، شہریت و مدنیّت، حکومت و سلطنت کے حقوق و فرائض ان کے مزاج کے یکسر خلاف تھے۔ ان کی جاہلیت اور غیر مدنی زندگی کا تقاضا یہی تھا کہ وہ توحید اور دین کی تلقین و پابندی سے دور رہیں۔ یہی وجہ تھی کہ عرب جس طرح قبیلے قبیلے اور کنبے کنبے میں بٹے ہوئے تھے، اسی طرح ان کے اصنام اور خدا الگ الگ تھے اور جس طرح وہ کسی ایک طریقہ و اصول کے پابند نہ تھے اسی طرح بدویت ان کا مزاج بن گئی تھی۔ اسی طرح وہ بتوں کی عظمت و بڑائی کے قائل تھے یعنی کسی بت کو کم اور کسی کو بہت زیادہ پوجتے تھے، اسے پتھر کے خداؤں کا خدا سمجھتے تھے۔ یہی وجہ تھی کہ وہ مختلف بتوں کی پرستش کے باوجود ان کو چھوڑ بھی دیتے تھے۔

آج تک کوئی مورخ، کوئی محقق یہ نہیں بتا سکا کہ عربوں کی بت پرستی کب شروع ہوئی۔ جہاں تک معلومات اور تحقیق کا دائرہ وسیع ہوتا چلا گیا ہے۔ یہی نشان ملتا ہے کہ عرب بت پرست تھے۔ اصنام پرستی کے تفصیلی جائزے سے یہ بات بھی پایہ ثبوت کو پہنچ جاتی ہے کہ عرب کا کوئی حصہ اور کوئی گوشہ بت پرستی سے خالی نہ تھا۔ تاریخ میں جس قدر مقامات قبیلے اور خاندان ملتے ہیں سب میں بت پرستی کا نشان ملتا ہے۔ عرب کے حالات لکھنے والے مسلمان مؤرخین نے ان روایتوں کا بالاتفاق ذکر کیا ہے کہ عرب کسی زمانے میں موحد اور خدا پرست تھے۔ دین ابراہیمی پر قائم تھے۔ پھر ان میں بت پرستی پھیلی اور خانہ کعبہ میں

بُت پرستی جاری ہوگئی۔

ابن کلبی نے لکھا ہے کہ حضرت اسماعیل علیہ السلام کی نسل مکہ میں بہت ہوگئی تو مکہ کی زمین اُن کے لیے تنگ ہوگئی۔ لوگ مکہ سے باہر تلاش معاش میں نکلنے لگے۔ وہ اپنے ساتھ کعبہ سے پتھر اٹھا کر لے جاتے۔ اسے بابرکت سمجھتے ہوئے اس کی تعظیم و تکریم کرتے۔ کعبہ کی طرح اس کا طواف کرتے اور جب واپس آتے تو اس پتھر کو پھر سے کعبہ میں رکھ دیتے اور اس کی تعظیم جاری رہتی۔

اس قسم کی جتنی روایتیں بت پرستی کی اشاعت کے لیے مشہور تھیں۔ ابن کلبی نے سب کو یکجا کر دیا ہے۔ ان تمام روایتوں میں عمر بن لُحی کی حکایت راویوں میں بہت مقبول و مشہور ہے۔ سب نے کچھ اختلاف کے ساتھ یہ بیان کیا ہے کہ عمر بن لُحی بیرون عرب شام یا مصر سے اصنام لایا اور اہل مکہ اور اہل عرب میں بت پرستی جاری کی اور بعض بنے ہڈیل بن مکر کہ کو بت پرستی کا بانی قرار دیا ہے۔

ایک روایت یہ ہے کہ عمر بن لُحی کی بت پرستی کی دعوت کو عوف بن عرزہ نے سب سے پہلے قبول کیا۔ لہذا عمر نے عوف کو وڈ دیوتا کا صنم دے دیا۔ وہ اسے وادی مکہ میں لے گیا اور دو متہ الجندل میں نصب کر دیا۔ عوف نے اپنے بیٹے کا نام بعد ودرکھا۔ یہ سب سے پہلا نام ہے جو اس بُت کے نام پر رکھا گیا۔ پھر عرب میں دوسروں کے نام بھی اس بُت کے نام پر رکھے گئے۔

اس روایت میں عوف کے دادا کا نام زید اللات ہے۔ اس نام سے لات کی پرستش کا بہت پہلے سے وجود ملتا ہے اور یہ ثابت ہوتا ہے کہ وڈ بعد میں باہر سے لایا گیا۔ ایک روایت میں عمر بن لُحی کو عربوں میں اصنام پرستی کو رائج کرنے والا قرار دیا گیا ہے اور لکھا ہے کہ وہ کھانا کھلاتا تھا۔ کپڑے تقسیم کرتا تھا۔ لات کی بُت نما چٹان پرستو گھول کر ملتا تھا۔ اس قسم کی تمام روایتیں جو اساطیر سے زیادہ وقعت نہیں رکھتیں مجموعی طور سے بتوں کی درآمد کی تائید و توثیق تو کرتی ہیں لیکن وقت اور زمانے کا تعین نہیں کرتیں۔

ابتدا میں عرب قبیلے ایک قدیم کل کو مانتے تھے۔ یہ حقیقت میں اُن کا خدا تھا۔ پھر اس کے بعد انہوں نے اس کے شریک بھی بنالیے۔ جسے اہل علم تو حید قدیم کہتے ہیں۔ آسمانی کتابوں میں بھی اس نظریہ کی تائید ہے۔ عرب ان بتوں کو وسیلہ مانتے تھے اور کہتے تھے یہ ہماری سُنّتے ہیں۔ ہماری گواہی دیتے ہیں۔ وہ بتوں کی قسم کھاتے تھے ان کے سامنے حلف اٹھاتے تھے۔ ان کی عبادت کرتے تھے۔ انہیں ہدیے پیش کرتے تھے۔ عرب میں ہر قبیلہ کا اللہ مخصوص تھا۔ جیسے ربّ قریش، ربّ ربیعہ، ربّ اوس، خداے خزرج وغیرہ۔ ان کے نام پر جانور آزاد کیے جاتے۔ جانور قربان کیے جاتے۔ جب کوئی جانور بوڑھا ہو جاتا تو اُس کو بُت کے نام پر چھوڑ دیتے۔ چنانچہ بُت کے نام پر چھوڑے ہوئے بوڑھے اونٹ کو حام اور بُت کے نام پر چھوڑی ہوئی اونٹنی کو بجرہ کہتے تھے۔

ان بُت پرستوں کی کوئی مذہبی شریعت یا احکامات نہ تھے جو فرد کو معاشرے سے وابستہ کرتے ہوں یا فرد پر کچھ فرائض و حقوق عائد کرتے ہوں بلکہ افراد بتوں کو اپنی ضرورت کے لیے استعمال کرتے تھے۔ ان عربوں کے دلوں میں بتوں کی عزت بھی کچھ زیادہ نہ تھی بلکہ ان کا مذاق بھی اُڑاتے تھے اور ان کی عظمت کا انکار بھی کر دیتے تھے۔ دور جاہلیت کے نامور شاعر امرؤ القیس کے باپ کو کسی نے ہلاک کر دیا۔ وہ اس کا انتقام لینے کے لیے روانہ ہوا۔ ذوا اخلصہ کے مندر میں ٹھہرا کہ صنم ازلام سے منال نکلوائے۔ تینوں دفعہ فال نکلی کہ ارادہ چھوڑ دو تو اس نے ٹوٹے ہوئے تیر بُت پر کھینچ مارے اور چلا آیا۔

”ملعون! اگر تیرا باپ مارا گیا ہوتا تو پھر مجھے تو انتقام لینے سے ہرگز منع نہ کرتا۔“

بُت پتھر، لکڑی، چاندی یا پتیل سے تیار کیے جاتے تھے۔ صنم کا لفظ اس بُت کے لیے استعمال کیا جاتا جس کا جسم اور مورتی ہوتی۔ اگر جسم یا صورت نہ ہوتی تو اسے عرب دشن کہتے تھے۔ مسلمان مورخین نے عرب کے قدیم بتوں اور بیرون عرب

سے آتے ہوئے بتوں میں کوئی امتیاز نہیں کیا۔ بہت سے سامی قبائل کے بُت آئے اور بہت سے دوسرے دُور دراز قبائل کے بت کسی طرح پہنچ گئے اور عرب میں ان سب کی پرستش ہوتی رہی۔ اُس وقت ہر طرف دنیا میں بُت پرستی جاری تھی۔ قرآن شریف میں جن اصنام کا ذکر ہے اُن میں ود، سواع، یغوث، یعوق اور نسر بھی ہیں۔ سواع موضع رباط میں تھا اور قبیلہ ہذیل کا بت تھا۔ یہ ایک پتھر تھا۔ ایک روایت میں یہ بھی بیان ہوا ہے کہ سواع ہمدان کے بتوں میں سے ایک بُت تھا اور عورت کی شکل کا تھا۔ سواع کے لیے یہ بھی روایت ہے کہ سواع حضرت شیث کے بیٹے کا نام تھا اور یغوث سواع کے بیٹے کا نام اور اسی طرح یعوق اور نسر ہیں۔ جب یہ مر گئے تو ان کی صورتیں بنالی گئیں اور پھر ان بتوں کی پرستش ہونے لگی۔

یغوث کا بُت موضع منجج اور یمن میں تھا۔ اہل جرش اس کی پرستش کرتے تھے۔ اور ایک روایت کے مطابق بنو غطفان اس کے پرستار تھے۔ ایک اور روایت کے مطابق یہ بُت طے قبیلے کے ایک خاندان میں تھا اور جس دن جنگ بدر ہوئی تھی اسی روز دو قبیلوں میں یغوث کے سلسلہ میں جنگ ہوئی تھی۔

اہل جاہلیت میں اس بُت کے نام کے اشخاص ملتے ہیں۔ بعد یغوث قریش میں بھی تھا۔ بعد یغوث دُرید بن صمہ شاعر کے بھائی کا نام بھی تھا۔ اس سے ظاہر ہے کہ اس بُت کی پوجا ہوازن، قریش، نجد اور تغلب قبیلوں میں ہوتی تھی اور شمال مشرقی جزیرہ عرب میں بھی اس کی پرستش رائج تھی۔

یعوق کا بت موضع رجب میں تھا۔ یا قوت حموی نے لکھا ہے کہ یہ بت خمیان میں تھا۔ یہ جگہ صنعاء کے متصل ہے جو مکہ سے دو دن کی راہ پر ہے۔

نسر نامی بُت حمیر میں تھا اور ملک سباء کے ضلع بلخ میں بھی اس کی پوجا ہوتی تھی۔ حمیری لوگ ذی نواس کے زمانے تک اس کی عبادت کرتے رہے۔ پھر وہ یہودی ہو گئے۔ بنی ارم کا صنم بھی نسر تھا جو اہل عرب کے نسر کی طرح تھا۔ بہت سے قبائل اس کی پوجا کرتے تھے۔ خاص کر عرب والے اس بُت کی شکل گدھ جیسی تھی۔ حجاز میں

چٹانوں پر اس کی شکل کھدی ہوئی پائی گئی۔ طبری کی روایت سے بھی اس کی تائید ہوتی ہے جس نے الواقدی کے حوالے سے بتوں کی شکلیں بیان کی ہیں۔

کہا گیا ہے کہ وہ کابُت آدمی کی شکل کا تھا۔ سواع عورت کی شکل کا۔ یغوث شیر کی شکل کا۔ یعوق گھوڑے کی شکل کا اور نسر گدھ کی شکل کا۔ عمیانس قبیلہ خولان کابُت تھا۔ ہر سال چو پاؤں اور کھیتی باڑی میں سے اس کا حصہ نکالا جاتا تھا۔ ادم قبیلہ بھی اس کی پرستش کرتا تھا۔

مناقہ (منات) اہل تاریخ کی نظر میں سب سے قدیم صنم تھا۔ سمندر کے کنارے قدیم میں مکہ اور مدینہ کے درمیان میں تھا۔ بعض کی رائے ہے کہ یہ ایک چٹان تھی۔ اس کی شکل عورت پر تھی۔ اوس اور خزرج قبیلے اس کی پرستش کرتے تھے۔ اہل مدینہ میں اس کے پرستاروں کی کثرت تھی۔ یہ لوگ حج کرتے وقت سر نہیں منڈواتے تھے بلکہ واپس آکر منات کے پاس اپنا سر منڈواتے تھے اور پھر اپنا حج مکمل سمجھتے تھے۔ عرب کے دوسرے قبائل بھی اس کی بڑی تعظیم کرتے تھے مثلاً قریش، ہذیل اور خزاعہ وغیرہ جو اس بُت کی بھینٹ میں جانور بھی ذبح کرتے تھے۔ اس پر چڑھاوے چڑھاتے تھے۔ یہ ان کا موت و حیات کا معبود تھا۔ ۸ھ میں رسول مقبول صلی اللہ علیہ وسلم نے حضرت علی کرم اللہ وجہہ کو اس کو ڈھانے کے لیے بھیجا۔ اسے ڈھانے کے بعد حضرت علی کرم اللہ وجہہ اس بُت پر رکھی ہوئی دو تلواریں لائے۔ ایک کا نام مخذوم اور دوسری کا رسوب نام تھا۔ بقول طبری و واقدی یہ دونوں تلواریں رسول اللہ صلی اللہ علیہ وسلم نے حضرت علی کرم اللہ وجہہ کو دے دیں۔

اللوات بھی عرب کا مشہور صنم تھا۔ شمالی عرب میں خصوصیت سے اس کی عبادت ہوتی تھی۔ پتھر کے نقوش میں "اللوات" اس کا نام لکھا تھا۔ اس بُت کے معبد مختلف مقامات پر پھیلے ہوئے تھے۔ جب اسلام آیا اس وقت اس کا مشہور معبد طائف میں تھا اور قبیلہ ثقیف کا مسجد تھا۔ یہ ایک مزع سفید چٹان تھی۔ قبیلہ ثقیف نے اس کے اوپر عمارت بنا دی تھی۔ کعبہ کی طرح اس کو غلاف پہناتے تھے۔ اس کی

وادی کی حرمت کرتے تھے۔ اہل قریش اور تمام عرب اس کی عظمت کے گیت گاتے تھے۔ اہل ثقیف سفر سے آتے تو پہلے لات کے پاس آتے پھر گھر جاتے۔ اسے بیت الربہ بھی کہتے تھے۔ بعض مورخین نے لکھا ہے یہ مونث صنم تھا۔ العزیز بھی لات کی طرح مونث صنم تھا اور مقام نخلہ میں تھا۔ لہذا لوگ جب حج سے فارغ ہوتے اور کعبہ کا طواف کر لیتے تو بھی احرام نہیں اتارتے تھے اور ایک دن اس کے قریب ٹھہرتے قریش العزیز کی عبادت کرتے تھے۔ اس کی زیارت کرتے تھے۔ اس پر تحفے چڑھاتے تھے۔ اس پر جانور ذبح کرتے تھے۔ العزیز کو ڈھانے کے لیے رسول اللہ صلی اللہ علیہ وسلم نے حضرت خالد بن ولید رضی اللہ عنہ کو بھیجا تھا۔ انہوں نے اسے ڈھایا۔ اس کے صحن میں تین درخت تھے۔ سریانی تحریروں سے پتہ چلتا ہے کہ عزیزی پر انسانی قربانی کی جاتی تھی۔ بعض قبائل اس بت پر اپنی اولاد کی قربانی بھی کرتے تھے۔

ہبل کعبہ کا سب سے بڑا بت تھا۔ یہ کعبے کے اندر رکھا ہوا تھا۔ اس کے سامنے سات تیر رکھے رہتے تھے۔ پہلے تیر پر لکھا تھا "صریح" اور آخر پر لکھا تھا عصق۔ اگر کسی نومولود کے متعلق شک ہوتا تو ہبل پر نظر چڑھاتے اور تیر پھینکتے۔ اگر "صریح" نکلتا تو اسے خاندان میں شامل کر لیتے اور اگر "عصق" نکلتا تو اسے دے دیتے۔ اسی طرح میت کا تیر تھا، نکاح کا تیر تھا، سفر کا تیر تھا، دشمنی کا تیر تھا۔ جب کوئی اہم بات پیش آتی تو ہبل کے پاس آتے اور پانسے پھینکتے اور جیسا نکلتا اس پر عمل کرتے۔

ہبل سُرخ عقیق کا بنا ہوا انسانی مجسمہ تھا۔ دایاں ہاتھ ٹوٹا ہوا تھا چپا نچہ قریش نے اس کا ہاتھ سونے کا بنا دیا تھا۔ اس کے نام پر ایک خزانہ وقف تھا۔ اس پر سو اونٹ قربان کیے جاتے تھے۔ اس کی خدمت کے لیے خادم تھے۔ ہبل تمام بنی کنانہ اور قریش کا بت تھا۔ اسے عراق سے لائے تھے۔ جنگِ احد میں ابوسفیان نے ہبل ہی کا نعرہ لگایا تھا۔

"أُعلِ ہبل"

اساف و نائلہ دو بت تھے۔ ایک مرد کا ایک عورت کا۔ انہوں نے کعبہ میں

فعل شمع کیا تھا۔ دونوں مسخ ہو گئے اور پتھر بن گئے۔ خزاعہ اور قریش ان کی عبادت کرتے تھے۔ رضی قوم ثمود کا مشہور صنم تھا۔ قبیلہ تمیم اس کی پوجا کرتا تھا اور قبیلہ طے بھی اس کی پرستش کرتا تھا۔ اس کے معبد میں خوشبوئیں سلگاتے تھے۔

مناف صنم کی صورت انسان کی تھی۔ پتھر کا بت تھا۔ اس کی داڑھی نہ تھی۔ سر کے بال رخسار پر بکھرے ہوئے تھے گو یا وہ شمسی صنم تھا۔ گردن پر ایک خوبصورت ہار تھا اور سینہ پر چادر کی لپیٹ تھی۔

ذوالخلصہ صنم قبیلہ نخشم، بجیلہ، باحلت، مردت، دوس، ہوازن اور اہل تبالہ کے عربوں کا صنم تھا۔ یہ سفید منقش چٹان تھی جو قحاج کی طرح بنی ہوئی تھی۔ لوگ اس کے پاس پانسے ڈالنے آتے تھے۔ اسے ہار پہناتے تھے۔ گہیوں اور جو کا نذرانہ پیش کرتے تھے۔ اس پر دودھ چڑھاتے تھے۔ اس سے سفید شتر مرغ باندھتے تھے۔ اس کو کعبہ میانی بھی کہتے تھے۔ اس کو خوشبوؤں اور دودھ سے غسل بھی دیتے تھے۔

سعد ساحل جدہ پر ایک لمبی چٹان تھی۔ بنی کنانہ اور بنی ملک اس کی پرستش کرتے تھے۔ قبیلہ یثرب بھی اس کا پجاری تھا۔

ذی الکفین قبیلہ دوس کا بت تھا۔ رسول اللہ صلی اللہ علیہ وسلم کے زمانہ تک موجود رہا۔ اسے آگ سے جلا یا گیہا لکڑی کا بت تھا۔

ذوالشری شمالی عرب کا مشہور بت تھا۔ بنی حارث اس کی عبادت کرتے تھے۔ حجرِ اسود کی طرح تھا۔ قبیلہ قزاعہ، لخم، جذام، عاملہ اور غطفان کا صنم تھا۔ اس کا حج کرتے تھے اور اس کے سامنے سر منڈاتے تھے اور بالوں کے ساتھ کچھ صدقہ دیتے تھے۔

نہم قبیلہ مزینہ بنی ہوازن، بجیلہ اور خزاعہ کا صنم تھا۔ ان سب میں اس کی پوجا ہوتی تھی۔ الفلس قبیلہ طے کا صنم تھا۔ حضرت علی کرم اللہ وجہہ نے اسے مسمار کیا تھا۔

الشمس بنی تمیم کا صنم تھا۔ اس کا مندر بھی بنا ہوا تھا۔ قبیلہ ضبہ، تمیم، عدی اور ثور اس کی پرستش کرتے تھے۔ اس کے نام پر نام بھی رکھے جاتے تھے مثلاً عبد شمس۔ تمیم کے اصنام میں ایک صنم تمیم تھا۔ اس کے نام پر بھی نام رکھے جاتے تھے۔

جیسے عبد تیم اور تیم اللہ وغیرہ۔

کتاب الاصنام میں تو صرف مندرجہ بالا اصنام کا ذکر ہے لیکن اور بھی بہت سے اصنام تھے جن کا ذکر ابن کلبی نے اپنی دوسری کتابوں میں کیا ہے۔ ان میں سے یہ بت خاص طور پر مشہور ہیں۔

الاشہل — بلج — جریش — الدار — الشارق — صدا —
عوض — عوف — مرحب — ذریح — الجحد — غنم — نہیک وغیرہ۔
ابوذر غفاریؓ کافی دیر چپ چاپ کھڑے اصنام کے متعلق قصیدہ گوئی اور
داستان گوئی کی مدح سرائی سنتے رہے اور جب رات خوب بھیک گئی تو ان سب
پر نیند کا غلبہ طاری ہوا اور وہ سب ایک کے بعد ایک سوتے چلے گئے۔ بالکل سناٹا
چھا گیا تو ابوذر غفاریؓ صنم منات کے پاس آئے۔ انے حقارت بھرئی نظروں سے
دیکھا اور کہنے لگے۔

”منات! تو ایک بت ہی تو ہے۔ جو نہ ہدایت دے سکتا ہے اور
نہ گمراہ کر سکتا ہے۔ تو عاجز ہے قادر نہیں۔ مخلوق ہے خالق نہیں۔ نہ
تجھ میں طاقت ہے نہ قوت۔ تو عبادت کے لائق نہیں۔ لوگ کیوں
تجھ پر چڑھا دے چڑھاتے ہیں تیرے لیے قربانیاں کرتے ہیں۔ بیشک
یہ لوگ سخت گمراہی میں ہیں۔“

اب ابوذرؓ نے غصے میں ایک پتھر اٹھایا اور منات پر دے مارا۔ اپنی جگہ پر واپس
آئے اور گہری نیند سو گئے۔

صبح ہوئی، منات کے پجاری جاگے۔ اپنے معبود کا طواف کرنے لگے تاکہ روانگی
سے پہلے برکت حاصل کریں۔ طواف کرنے کے بعد وہ لوگ اپنے اذنوں کی طرف
متوجہ ہوئے۔ انیس بھی آئے اور ابوذرؓ کے چہرے کو غور سے دیکھنے لگے جیسے وہ
اُن کا راز دل معلوم کرنا چاہتے ہوں۔ ابوذرؓ اپنے کسی خیال میں ڈوبے ہوئے تھے۔
بھائی سے کوئی بات نہ کی۔ انیس نے اُن کے حال پر چھوڑ دیا اور کچھ نہ کہا۔ قافلہ نے

غفار کی طرف رخ کیا۔ ابوذر رضی اللہ عنہما اپنے خیال میں منہمک رہے حتیٰ کہ قافلہ مقام فوج تک جا پہنچا۔ آپ نے اردگرد دیکھا تو ایک پہاڑی سلسلہ تھا۔ سوچنے لگے ان پہاڑوں کو کس نے قائم کیا اور زمین کو کس نے پچھایا؟ اسی قسم کے خیالات موجزن رہے۔ آخر قافلہ غفار پہنچا۔ ہر طرف قبرستان کی سی خاموشی چھا رہی تھی۔ ابوذر گھر میں داخل ہوئے۔ چاہا کہ سفر کی تھکاوٹ دور کرنے کے لیے سو جائیں لیکن نیند نہ آئی۔ ان کے خیالات انہیں نہ جانے کہاں اڑتے لیے جا رہے تھے۔ اپنے خیالات ہی میں مستغرق رہے اور اسی حالت میں شام ہو گئی۔

(طبقات ابن سعد)

انہیں آئے تو بھائی کو بحالت خشوع و خضوع کھڑے پایا۔ تھوڑی دیر چپ چاپ کھڑے رہے۔ پھر کچھ سوچ کر بولے۔

”بھیا یہ کیا کر رہے ہو؟“

ابوذر رضی اللہ عنہما کی طرف متوجہ ہوتے۔ دیکھا کہ بھائی آپ کی طرف بڑھ رہا ہے۔ بولے

”نماز پڑھ رہا ہوں۔“

”کس کے لیے؟“ انہیں نے پوچھا۔

”اللہ کے لیے۔“ ابوذر رضی اللہ عنہما نے جواب دیا۔

”نماز تو سوائے ہم یا منات کے کہیں جائز نہیں۔“ انہیں نے کہا۔

”میں منات یا کسی بت کے لیے نماز نہیں پڑھتا۔ میں نے اپنے اندر کی آواز سے ایک ایسے معبود کی راہ پالی ہے۔ جو پتھر کے معبودوں جیسا نہیں وہ عظیم ہے، قادر ہے۔ نہ اُسے عقل پاسکتی ہے، نہ بحث و تحلیل۔ وہ ایک سب سے بڑی طاقت ہے جس کی میں تعظیم کرتا ہوں۔“

”تو کیا تم ایسے معبود کی نماز پڑھتے ہو جسے نہ تم پا سکتے ہو اور نہ دیکھ سکتے ہو؟“ انہیں نے کہا۔

ابوذر رضی اللہ عنہما بولے۔

”ہاں میں اسے دیکھ نہیں سکتا لیکن اس کی نشانیاں دیکھ لی ہیں۔“

انہیں بولے۔

”عجیب باتیں کرتے ہو بھیا۔ اپنے سامنے کھڑے معبودوں کو چھوڑتے

ہو۔ جنہیں اگر تم چاہو تو پالو۔ اگر بلاؤ تو وہ تمہارے قریب ہیں۔“

ابوذرؓ نے جواب دیا۔

”یہ معبود تو پتھر ہیں جو کچھ بھی نہیں کر سکتے۔ نہ نفع پہنچا سکتے ہیں نہ نقصان۔“

”عقل کے ناخن لو بھیا۔ اپنے باپ دادا کی عقلوں کا مذاق اڑاتے ہو۔“ انہیں

نے کہا۔

”ہمارے باپ دادا غلطی پر تھے۔ غلطی کوئی بھی غلطی ہے۔ غلطی کا علاج

غلطی سے کرنا کیا اچھی بات ہے۔“ ابوذرؓ نے جواب دیا۔

”ہمارا دین مگر طمی کے جالے سے زیادہ کمزور ہے۔ ذرا سوچو تو سہی ہم میں

سے جب کوئی سفر کرتا ہے اور کہیں قیام کرتا ہے تو دو چار پتھر جمع کر لیتا

ہے۔ جو پتھر بھلا لگتا ہے اس کو پوجنے لگتا ہے اور باقی پتھروں سے

چولہا بنا لیتا ہے۔ یہ کیا مذاق ہے؟“

انہیں نے کہا۔

”یہ تو ہم سفر کی حالت میں اس لیے کرتے ہیں کہ ہم کعبہ پر بھی ایسا ہی کہتے

ہیں۔ چُنا ہوا پتھر کوئی اپنی ذات کی بنا پر نہیں پوجا جاتا بلکہ اساف و نائلہ

کے قائم مقام کر کے پوجا جاتا ہے اور ان بتوں کے نائب کی حیثیت سے

پوجا جاتا ہے جو کعبہ میں دھرے ہیں۔“

”اساف اور نائلہ دونوں زانی تھے۔ اساف نائلہ عورت پر عاشق تھا۔

دونوں حج کے لیے آئے۔ کعبہ میں داخل ہوئے۔ لوگوں کو غافل پایا تو

زنا میں مشغول ہو گئے اور مسخ ہو کر پتھر ہو گئے۔ حاجی لوگ جاگے تو

دیکھا مسخ ہو گئے ہیں۔ انہوں نے دونوں کو کعبہ کے پاس رکھ دیا۔ مدتوں

رکھے رہے تو لوگ ان کی پوجا کرنے لگے۔ یہ ہیں ان لوگوں کے معبود۔“

”میں کہتا ہوں ان نشانیوں کے بارے میں تمہارا خیال ہے جو ان سے ظاہر ہوئیں؟ انیس نے کہا۔

”ان سے کچھ بھی ظاہر نہیں ہوا اور نہ ہوگا۔ جو کچھ ہوا اللہ کی طرف سے ہوا۔ جو کچھ کرتا ہے اللہ کرتا ہے۔ ان لوگوں کی اندھی عقیدت ان باتوں کے سرسہرا باندھ دیتی ہے۔ کل کی بات ہے ہم منات کے لیے حج کرنے گئے۔ اس امید پر کہ وہ بارش برساتے گا لیکن ایک بوند نہیں برسی۔ آسمان پر بادل کا ایک ٹکڑا بھی نظر نہیں آتا۔ یہ سمجھنا کہ وہ ہمارے کسی قصور پر ہم سے ناراض ہے خود کو دھوکا دینا ہے۔ منات کچھ بھی نہیں کر سکتا۔ ابوذرؓ کی باتوں نے اپنے بھائی کے دل پر بڑا اثر کیا۔ خاموش ہو کر کسی گہری سوچ میں ڈوب گئے۔

جاہلی تصورِ توحید

جاہلیت میں عرب کی کل کائنات بت پرستی میں مبتلا تھی۔ خدا کے ساتھ اُس کے کئی اور شریک انہوں نے بنا لیے تھے۔ اُن کی توحید، توحید ناقص تھی اور بے دینی و بے اعتقادی اُن کا خمیر بن گئی تھی۔ عقلی زندگی اور تمدنی کیفیت بھی ابتدائی حالت میں تھی۔ ماورائے کائنات پر اُن کی نظر نہ اٹھتی تھی۔ ان حالات کے باوجود جیسا کہ انسانیت اور فطرت کا تقاضا ہے کہ ہر قوم میں کچھ مصلح اور صاحبِ فکر ہوتے ہیں جو عام روش سے ہٹ کر انسانی اصلاح کے لیے سوچتے ہیں۔ اس قسم کے چند مصلح اور حق پرست عرب میں بھی ضرور پیدا ہوئے جنہیں احناف یعنی عام روش سے ہٹا ہوا کہتے تھے۔

عرب کے دورِ ظلمت و جہالت میں دو چار ایسے بھی ہوئے جن کی عقلِ سلیم نے بت پرستی اور عام اخلاقی پستی کو گوارا نہ کیا۔ لیکن اُس اندھیرے اور جہالت کے زمانے میں وہ صرف اسی قدر کر سکے کہ انہوں نے بت پرستی سے انکار کیا اور ترقی یافتہ راہ کی تلاش کی۔

ان لوگوں نے حقیقت کو پانے اور اچھی راہ تلاش کرنے کے لیے کفر و ظلمت سے نکل کر باہر کا سفر بھی کیا۔ دوسرے ممالک میں جا کر یہودیوں اور نصرا نیوں سے مل کر ان کی معلومات حاصل کیں۔ بعض نے یہودیت اور نصرا نیت قبول کی اور دو ایک ایسے بھی ہوئے جنہیں یہودیت و نصرا نیت کی بگڑی ہوئی حالت دیکھ کر تسلی نہ ہوئی اور انہیں اس میں بھی وہ نہ ملا جس کی انہیں تلاش تھی لہذا واپس آگئے اور بقیہ زندگی

اچھی باتیں بیان کرنے اور بُت پرستی کو ترک کرنے میں گزاری۔ ایسے لوگ جو نہ یہودی تھے نہ نصرانی اور نہ بُت پرست بلکہ بُت پرستی کو چھوڑ کر ایک خدا کی طرف مائل تھے حنفا یا احناف کہلاتے۔

یہ احناف کسی ایک مستقل رائے اور ایک دین پر نہیں تھے بلکہ ان میں سے ہر ایک کی ایک علیحدہ رائے تھی۔ ان میں کوئی فکری تنظیم نہ تھی۔ وہ کوئی جماعت یا گروہ نہیں رکھتے تھے۔ اُن کا ایک دوسرے سے کوئی رابطہ نہ تھا۔ ایسے لوگ مختلف قبائل میں اکادکا ہوتے۔ ان لوگوں نے بھی یہ چاہا کہ لوگ شراب پینا اور بُرے کام کرنا چھوڑ دیں۔

امیہ بن صلت ثقفی قبیلہ سے تھا۔ اپنی حکمت و دانش اور شاعری پر ناز ہونے کی وجہ سے عرب کے دوسرے اُمراء و مشائخ کی طرح رسول اللہ صلی اللہ علیہ وسلم کی پیروی نہ کر سکا بلکہ رسول اللہ صلی اللہ علیہ وسلم سے حسد کیا۔ مشرکین کو آپ کے خلاف بھڑکایا۔ بدر میں قتل ہونے والے کافروں کا مرتیہ کہا۔ رسول اللہ صلی اللہ علیہ وسلم نے اس کی شاعری سن کر فرمایا تھا۔

”اس کے کلام میں ایمان اور اس کے دل میں کفر ہے۔“

امیہ بن صلت کے کلام میں وہ تمام ٹکڑے ہیں۔ وہ تمام دینی اصلاحات اور قصص ہیں جو قرآن میں ہیں۔ بعض مشرکین نے کہا کہ قرآن میں یہ چیزیں امیہ بن صلت کی شاعری سے لی گئی ہیں یا دونوں نے تورات سے لی ہیں۔ زہیر بن ابی سلمیٰ سبغہ معلقہ کا مشہور شاعر تھا۔ وہ عقلاً و حکمائے عرب میں سے تھا۔ اس کے کلام میں اللہ کے وجود کا اقرار ہے اسی طرح ابو ذر اللہ کے وجود کے قائل تھے۔ اسے لاشریک سمجھتے تھے۔ توحید پرست تھے۔ راہزنی سے توبہ کی تو عاقبت سنوارنے کے لیے خدا کی عبادت و پرستش سے رجوع کیا۔ آخرت کا خیال اکثر عربوں میں موجود تھا اور ایک ایسا طبقہ بھی تھا جو ان چیزوں کو اساطیر الاولین (پہلوں کی داستانیں) اور افک قدیم (پرانا جھوٹ) کہہ کر لغو قرار دینے کی کوشش کرتا تھا۔

ترک وطن

بارش نہ ہونا تھتی نہ ہوئی۔ قحط نے قبیلے والوں کو بہت تنگ کیا تو ابوذرؓ کی والدہ نے اپنے دونوں بیٹوں سے کہا۔

”بارش تو نہیں ہوگی جس کی وجہ سے ہم بہت تنگ آگئے ہیں۔ میں چاہتی ہوں تم دونوں کو ساتھ لے کر اپنے بھائی کے گھر چلی جاؤں۔ تمہاری کیا رائے ہے؟“

دونوں بھائیوں نے یک زبان ہو کر کہا۔

”جو آپ کی رائے ہے وہی ہماری رائے ہے۔“

اور اسی دن شام کو ابوذرؓ اور انیس اپنی والدہ کے ساتھ اپنے ماموں کے گھر روانہ ہو گئے۔ جہاں خوشحالی کا دور دورہ تھا۔ بھائی نے اپنی بہن اور بھانجوں کی خوب مہمان نوازی کی۔ ان کے قیام کے لیے خیمے خالی کر دیئے۔ جہاں ابوذرؓ اپنی والدہ اور بھائی کے ساتھ چھین و آرام سے رہنے لگے۔ تو یہ بات اُس قبیلے کے چند شہسپند لوگوں کو بڑی ناگوار گزری۔ وہ ہر وقت اسی ادھیڑ بُن میں رہنے لگے کہ جیسے بھی ماموں اور بھانجوں میں پھوٹ ڈال دی جائے۔ ابوذرؓ کے ماموں کو سیر و شکار کا شوق تھا۔ کبھی کبھی اس غرض سے گھر سے باہر چلا جاتا تھا۔ مخالفوں نے اس کو غنیمت سمجھا۔ ایک دن کا واقعہ ہے کہ ابوذرؓ کا ماموں سیر و شکار سے واپس آیا تو شہسپند لوگوں نے اس سے کہا۔

”جب تم باہر جاتے ہو اور گھر میں کوئی نہیں رہتا تو تمہارا بھانجا انیس گھر والوں پر انسری کرتا ہے۔ ابتری پھیلاتا ہے۔ اس کی وجہ سے لوگوں کا ناک میں

”دم ہے۔“
 آپ کے ماموں کی عنایات آپ کے بھائی انیس پر بہت بڑھی ہوئی تھیں۔
 لہذا شکایات کا ان پر کوئی خاص اثر نہ ہوا تاہم وہ بشر تھے۔ ایک دن موقع پا کر اس
 نے پوچھ ہی لیا۔

”انیس تم ایسا کیوں کرتے ہو؟“
 اس جملے کا سنا تھا کہ ابوذر غفاریؓ آپ سے باہر ہو گئے۔ ایک تو اس لیے کہ وہ
 فطری طور پر کڑے مزاج کے آدمی تھے۔ دوسرے غربت و مسافرت میں انسان کا دل
 بہت چھوٹا ہو جاتا ہے، وہ کسی معمولی بات کی تاب نہیں لاسکتا اور پھر یہ شکایت
 چونکہ سراسر غلط تھی انہیں اس بات کا خیال بھی آیا کہ اگر اسی طرح ہم لوگوں کی شکایتیں
 ہونے لگیں تو کوئی وقت ایسا بھی نہ آجائے کہ ماموں کے گھر سے بے عزت ہو کر نکلنا
 پڑے۔ آپ نے اپنے ماموں سے کہا۔

”آپ نے تمام گزشتہ احسانات کی نہروں کو گدلا کر دیا۔ بس اس کے بعد
 ہمارا آپ کے ساتھ رہنا ممکن نہیں۔“

[بحوالہ صحیح مسلم و بخاری]

ماموں کو کیا خبر تھی کہ محض اتنی سی بات پوچھنے سے ابوذرؓ کا یہ حال ہوگا۔ وہ
 ہکا بکا ہو کر رہ گیا اور ابوذر غفاریؓ نے اپنی والدہ اور بھائی کے ساتھ وہاں سے کوچ
 کر جانے کی تیاری کر لی۔ ماموں نے بہت روکا مگر ابوذر غفاریؓ نے ایک نہ سنی۔ وہ
 منظر بڑا دردناک تھا جبکہ ان لوگوں کے اونٹ قبیلے سے نکل رہے تھے۔ خود حضرت
 ابوذر غفاریؓ کا بیان ہے۔

”ماموں اپنے منہ کو کپڑے سے ڈھانپ کر روتے جلتے تھے۔“

[بحوالہ صحیح مسلم و بخاری]

حضرت ابو ذرؓ اور اسلام

آنحضرت سرور کائنات صلی اللہ علیہ وسلم سے پہلے پوری دنیا ذلت و ظلمت میں ڈوبی ہوئی تھی۔ جسم انسانیت کے نشیبوں میں تاریکی ہی تاریکی تھی۔ کہیں اُجالا نہ تھا۔ اس دور کے انسانوں کے عقائد زندیقانہ و ملحدانہ تھے۔ توہمات پرستی اور روایات پرستی اپنے پورے عروج پر تھی۔ زندگی کے شیشوں کے گھر توڑنے کے لیے وقت کے ہر لمحہ کے ہاتھ میں ایک پتھر تھا۔ خصوصاً سرزمین عرب کے باشندوں کا یہ حال تھا کہ سرزمین حجاز بدکاری و زنا کاری کا گہوارہ بنی ہوئی تھی۔

وہ لوگ سیدھے راستے کو چھوڑ کر ٹیڑھے راستوں پر چلے جا رہے تھے۔ الجھنوں میں الجھے ہوئے تھے۔ ان کی بدکاریاں اور سیاہ کاریاں کچھ ایسی علامتیں تھیں جو ان کی رُوح کا سرنامہ بن گئی تھیں۔ ان کی برائیاں ان کے تشخص کا تعارف بنی ہوئی تھیں۔ ان کی زندگی زندگی نہیں صدائے بازگشت تھی زندگی کی۔ جن کی شرافت ضمیر کی پھانسی پر چڑھی ہوئی تھی۔ فتنہ و فساد اور شورش و بد امنی کا یہ عالم تھا کہ کوئی انسان کسی وقت بھی اپنے آپ کو محفوظ نہ سمجھتا تھا۔ طبقہ انات کی مظلومی یہ تھی کہ عرب کے عہد جاہلیت میں ولی جس سے چاہتا تھا عورت کو اس کے پلے باندھ دیتا۔ عورت اپنا عندیہ ظاہر کرنے یا دخل دینے کی قطعاً مجاز نہ تھی۔

اسلام سے پہلے لوٹڈیوں پر ایک ظلم یہ روا رکھا گیا تھا کہ وہ حصول آزادی کے بعد بھی شوہر سے نجات حاصل نہ کر سکتی تھیں۔ وہ مختلف ناروا طریقوں سے انہیں بچ کر تارہتا تھا۔

اسلام سے پہلے عرب میں عورت کی کوئی قدر و منزلت نہ تھی۔ مرد، عورتوں کو حقیر سمجھتے تھے اور ان کی حیثیت نہ صرف ایک جائداد منقولہ کی سی تھی بلکہ بعض اوقات قمار بازی میں داؤ پر لگا دی جاتی تھیں۔ عہد جاہلیت میں صنفِ نازک کو جن مظالم کا تختہ مشق بنایا گیا تھا ان میں ایک ظلم یہ بھی تھا کہ خاوند کے مرنے پر اس کا وارث اس کی بیوی کا بھی مالک ہو جاتا تھا۔ بسا اوقات مرنے والے کے ورثا بیوہ کو اس غرض سے بھی ایذا میں دیتے تھے کہ وہ مال جو اس نے شوہر کی وراثت میں پایا ہے واپس کر دے۔ اہل عرب لڑکیوں کو ترکہ کا کوئی حصہ نہ دیتے تھے۔ نابالغ لڑکوں کو بھی اس حق سے محروم رکھتے تھے۔ حائضہ عورت کو انتہا درجے کا نجس قرار دے رکھا تھا۔ جب کسی عورت کو ماہِ ہواری آتی تو اس بے گناہ پر مصیبت کا پہاڑ ٹوٹ پڑتا۔ اس کو گھر سے علیحدہ کر دیا جاتا۔ گھر کے تمام افراد اس کے ساتھ کھانے پینے سے احتراز کرتے۔

عرب دو حقیقی بہنوں یا بیوی کی حقیقی خالہ یا پھوپھی سے بیک وقت نکاح کر لیتے تھے۔ بکس منکوحات کی ایذا رسانی کے لیے ان کا یہ معمول تھا کہ بلا تعداد طلاقیں دیتے اور پھر عدت کے اندر رجعت یعنی رجوع کر لیتے۔ اس طرح وہ بیچاریاں ہمیشہ بیچ میں معلق رہتی تھیں۔ جنفا پیشہ مرد نے ان کو بساتے تھے اور نہ آزاد کرتے تھے۔

اس زمانے میں عرب میں یہ بھی ایک مذموم رسم جاری تھی کہ اکثر لوگ بیوی کو طلاق دے کر گھر میں محبوس اور پابند رکھتے تھے اور اس کو نکاحِ ثانی نہیں کرنے دیتے تھے۔ اس سے کبھی تو مطلقہ کو خواہ مخواہ تانا منطور ہوتا تھا۔ اور کبھی یہ مقصد ہوتا تھا کہ اس کو دق کر کے ادا کیا ہوا مہر واپس لے لیں یا معاف کرالیں۔ کبھی مطلقہ کو نکاحِ ثانی سے اس لیے روکتے تھے کہ اپنی بیوی کو دوسرے کے نکاح میں جانا عار خیال کیا جاتا تھا۔ اگر مرد غصے میں آ کر بیوی سے ظہار کر بیٹھتا تو دونوں میں دائمی جدائی ہو جاتی اور عورت ساری عمر مرد پر حرام سمجھی جاتی تھی۔

اسلام نے کفارہ کے ذریعے اس تباہ کاری کی تلافی کی۔ مرد کا اپنی عورت کو غصے میں ماں یا بہن کہنا۔ اپنے محرمتِ نسبی سے تشبیہ دینا اصطلاحِ شرعی میں ظہار کہلاتا ہے۔

عربوں میں نکاحوں کی کوئی حد مقرر نہ تھی۔ اہل عرب کثیرالازواجی میں ضرب المثل تھے اگر کوئی یتیم لڑکی مالدار اور صاحب جمال ہوتی تو اس کا کوئی ایسا ولی جس سے ملت ابراہیمی کے بموجب اس کا نکاح جائز ہوتا اس سے نکاح کر لیا کرتا۔ اور اگر لڑکی بد شکل ہوتی تو نہ اُس سے نکاح کرتا اور نہ کسی سے کرنے دیتا۔ یہاں تک کہ وہ بیچاری کڑھتے کڑھتے موت سے ہم آغوش ہو جاتی اور وہ اُس کے مال و زر پر قبضہ جمالیتا۔

عہد جاہلیت میں عرب کے کسی خاندان کا کوئی آدمی مارا جاتا تو اس کا بدلہ لینا خاندانی فرض سمجھا جاتا تھا۔ یہ جذبہ اس عقیدہ کی تولید کا باعث ہوا کہ مقتول کی رُوح پرندے کی شکل اختیار کر لیتی ہے اور جب تک انتقام نہیں لے لیا جاتا وہ شور کرتی رہتی ہے۔ ان روایات کی بنا پر مقتول کے خون کا انتقام، عربی خاندانوں کی اخلاقی زندگی کا ایک اہم جزو بن گیا تھا اور بیسیوں قبیلے اس جاہلانہ تصادم میں باہم الجھے رہتے تھے اور پھر انتقام گیری کا یہ خاندانی فریضہ کسی مختصر سی مدت میں پایۂ تکمیل کو نہیں پہنچ سکتا تھا بلکہ یہ ایک ایسا غیرتناہی سلسلہ تھا کہ صدیاں گزر جانے پر بھی خاندان ایک دوسرے کا پیچھا نہیں چھوڑتے تھے متصادم و منتقم خاندانوں کے آدمی برابر موت کے گھاٹ اترتے رہتے تھے۔ اس وجہ سے عرب بھر میں رزم و پیکار کے لائنناہی سلسلے قائم ہو گئے تھے اور عرب کی زمین اس کشت و خون کی وجہ سے لالہ زار بنی رہتی تھی۔

اہل عرب میں محبتِ اولاد کا جذبہ بہت کمزور تھا۔ بعض لوگوں پر تو افلاس و ناداری کی وجہ سے اولاد بارِ خاطر تھی۔ بعض کی سیرت و حمیت اولاد کو برداشت نہ کرتی تھی اور کچھ لوگوں کو اُن کی وحشت و بربریت نے محبتِ اولاد کے جذبہ سے خالی کر رکھا تھا۔ بے رحم ماں باپ اپنے ننھے بچوں کو بتوں اور فرضی دیوتاؤں کی خوشنودی حاصل کرنے کے لیے بھینٹ چڑھا دیتے تھے۔ ان کے ادراکات و تعلقات میں دیومالائی تاثرات رچے بے ہوتے تھے۔ مراد مانی جاتی تھی۔ اگر وہ پوری ہو جاتی تو خود اپنے ہاتھ سے بچے کو ذبح کر دیتے تھے۔ تو ہم پرست ضعیف الاعتقاد جہلا کی کثرت تھی انکی اوہام پرستی حد بڑھی ہوئی تھی عرب کی سرزمین سید الاولین و الآخین صلی اللہ علیہ وسلم کی بعثت پہلے

بد اطواریوں کے حصار میں گھری ہوئی تھی۔ ان لوگوں کی یہ عادت بد بھی تھی کہ جہاں کسی بچے کو اکیلا دیکھ پاتے اسے پکڑ کر غلام بنا لیتے یا غلام کی حیثیت سے فروخت کر دیتے۔ عربوں کی اخلاقی حالت بہت ابتر و زبوں تھی۔ یہ لوگ سخت اکھڑ اور وحشی واقع ہوئے تھے۔ ذرا سی بات پر لڑنے لگتے تو تلواریں نکل آتیں۔ شرک و بدعات میں مبتلا تھے۔ اس دور میں عرب میں کوئی عورت غیر مردوں سے پردہ نہ کرتی تھی۔ یہ آزادی فسق و فجور میں ترقی کا باعث بنی ہوئی تھی۔ نہ صرف حیوانوں بلکہ انسانوں پر بھی ہولناک مظالم توڑے جاتے تھے۔ مسلسل جنگ و خون ریزی اور وحشت و بربریت نے ان کو نہایت بے رحم بنا دیا تھا۔ یہاں تک کہ دشمنی میں عورتوں اور بچوں کو بھی زندہ جلا دیتے تھے۔ جب کوئی شخص قتل ہو جاتا تو مقتول کے لوگ قاتل کے خاندان میں سے جس کسی کو چاہتے پکڑ کر قتل کر دیتے حالانکہ اسلام کا قانونِ عدالت یہ ہے کہ قاتل کے سوا کسی دوسرے سے قصاص نہ لیا جائے۔

اکثر قبائل ریزنی و غارت گری میں شہرہ آفاق تھے اور انہوں نے اس کو ذریعہ معاش بنا رکھا تھا۔ بدکاری، سیہ کاری، زنا کاری اور فواحش کی گرم بازاری تھی اور اتنی ارزانی تھی کہ زخموں اور عصمتوں کے بازار کے بازار لگے تھے۔ شعرا فواحش و زنا کاری کے واقعات کو بڑے فخر و مباہات کے ساتھ اشعار میں بیان کیا کرتے تھے عرب رؤسا اپنی لونڈیوں سے عصمت فروشی کرتے اور ان کی آمدنی کھاتے۔ حریفانہ معرکوں میں ظالمانہ و بہیمانہ سلوک کیا جاتا تھا۔ غزوہ اُحد میں کفار نے مسلمان شہیدوں کے ناک کان کاٹ ڈالے تھے۔ ان کا منہ کیا تھا۔

اعلام اور دوسرے خلافِ فطرت افعال و اشغال اور عملی ردائل کو جہاں نہ سمجھا جاتا تھا۔ رشوت خوری کا بازار گرم تھا۔ سردارانِ قوم کو سجدہ کرنے کا رواج تھا۔ سود خوری کو حرام نہ سمجھا جاتا تھا۔ ام الخبائث شراب عربوں کی گھٹی میں پڑی تھی۔ خمریت میخواری کی ہر دلعزیزی و وسعت اور ہمہ گیری کا اندازہ اس سے ہو سکتا ہے کہ عربی زبان میں شراب کے قریباً ڈھائی سو نام تھے۔ بڑے بڑے شرفار اعلان یہ

شراب نوشی کرتے تھے اور کثرت استعمال کا یہ عالم تھا کہ ہر گھر میکہہ و خنجانہ بنا ہوا تھا۔ جاہلی عرب میں شعر گوئی حد کمال پر پہنچی ہوئی تھی۔ جاہلی شاعری میں خمریات، صنمیات، نگاریات، فحاشیات، محاربات اور مفاخرت و منافقت کا مادہ بکثرت پایا جاتا تھا۔ اعشی، زیبائی، جریر، امرء القیس، عمرو، طرفہ، سوق، ربیع بن زیاد، منحل حطیبہ اپنی قادر الکلامی کی وجہ سے بڑے معروف و ممتاز جاہلی شعرا تھے۔ شعر و سخن سے انہوں نے خوب زرا اندوزی کی تھی۔ شاعر نابغہ شیوخ عرب کی مدح سرائی و قصیدہ گوئی کی بدولت اس قدر دولت مند ہو گیا تھا کہ سونے چاندی کے برتنوں میں کھانا کھاتا تھا۔ بخش گوئی بھی عربوں کے عام معمولات میں داخل تھی۔ امور قبیحہ و شہوانیہ کو صریح شرمناک الفاظ میں بیان کیا کرتے تھے۔ قمار بازی اور سودا کم تولنے کا عام معمول تھا۔ دکاندار مال بیچنے میں دروغ گوئی سے کام لیتے تھے۔ جھوٹی قسمیں کھا کھا کر خریدار کو پھانتے تھے۔ جرم مکہ میں بالخصوص دن کے اُجالے میں بر ملا حرکتِ شنیعہ کا ارتکاب ہوتا تھا۔

لونڈیاں اور غلام جفا کاروں اور سفاکوں کے جو روہتم کا بڑی طرح تاختہ مشق بنے ہوئے تھے۔ اہل شرک خدائے قدوس عزاسمہ کو ایسے ناموں سے پکارتے تھے جس کا خدا کی کسی آسمانی شریعت نے اذن نہیں دیا تھا۔ مشرک مُرار اور حشرات الارض کھاتے تھے۔ نجاست و غلاطت سے پرہیز نہ کرتے تھے۔ انسانیت کو بدنام کیا جا رہا تھا۔ انسانیت تنکوں کی طرح جہالت و وحشت کی آندھی میں اڑی جا رہی تھی انسانیت پر جبلت مرگ طاری تھی۔ ہر طرف آگ ہی آگ تھی۔ خون ہی خون تھا۔ اندھیرا ہی اندھیرا تھا۔ مجبور و مقہور زیر دست انسانوں کا ہر قدم موت کی طرف اٹھ رہا تھا۔ اُن کے پاس اپنی حفاظت کے لیے کچھ بھی نہ تھا۔ اور اگر کچھ تھا تو نہ ہونے کے برابر تھا۔ اُن کی زندگی کا ہر لمحہ کسی نئے خطرے سے عبارت تھا اور وہ کسی خطرے کے لیے مسخ نہ تھے۔ حادثات و اتفاقات کے انجانے حملے انہیں بوکھلائے ہوئے تھے۔

تھا ان سے قبل فروغ بہار نامعلوم ریاض بہر تھا اک دفتر خزاں کی طرح

خدا کی اس دُنیا میں وسیع پیمانے پر انسانوں کا قتل عام جاری تھا۔ انسان انسان کی گھات میں لگا بیٹھا تھا۔ بالادستوں کی قلمرو میں شناخت کے لیے شاہراہ انسانیت کے لٹے پٹے قافلوں کو روک رہی تھی۔ ہر نظر کا نیزہ اس کے راستے کی رکاوٹ بنا ہوا تھا ہر خون بھری آنکھ درندوں کی طرح اُس کی خوشبو سونگتے ہوئے اس کا تعاقب کر رہی تھی۔ اس کا سراغ لگا رہی تھی۔ مجروح انسانیت اندھیروں میں گم ہوتی جا رہی تھی۔ ہزار زخم تھے اور چارہ گر کی بات نہ تھی۔

انسانیت کے چہرے کی ہر شکن اور اس کے دھول سے اُٹے ہوئے سر کا ہر بال ایک دردناک کہانی تھا۔ آبلہ پانی کے درد و کرب سے وہ ایک قدم نہ اٹھا سکتی تھی۔ اور فاصلے تھے کہ صدیوں پر پھیل گئے تھے۔ زیر عتاب انسانیت کی دعائیں نہ گردشوں کو گرفتار کر سکتی تھیں اور نہ تقدیر پر کمندیں ڈال سکتی تھی۔ وہ آدمی جو کسی آدمی کے کام آئے ہر آدمی اس آدمی کو ترس رہا تھا۔ آدمیت اُس دور میں عدم آدمیت کا نام تھا۔ اپنے زخموں میں رنگتی ہوئی انسانیت کے ہر عضو پر خوف و ہراس کی پھپھوندی لگی ہوئی تھی۔ کتنی ہی نفسیاتی الجھنوں نے اس کے ذہن میں مگر طی کے جلے تنے ہوئے تھے اور ان الجھنوں کا کوئی نام نہ تھا۔ جو نہ ہونا چاہیے تھا وہ ہو رہا تھا۔

ایک وحشت تھی یہ ساری دُنیا

ایک زندانِ تخیل تھی یہ ساری دُنیا

خدا کی ایک ہی بستی کے باشندے ایک دوسرے کے لیے اجنبی بنے ہوئے تھے۔ بھائی، بھائی کا گلا کاٹ رہا تھا۔ اُن کی آپس کی معاشی لوٹ کھسوٹ نے ایسے مسائل پیدا کر دیئے تھے کہ پردہ نشین عورتیں جن کا کوئی سہارا نہ تھا صرف پیٹ کی خاطر اندھیروں میں نکلنے پر مجبور ہو گئی تھیں۔ بس ایک فاقے کو ٹالنے کے لیے کئی بار اپنی عصمت فروخت کرتی تھیں۔

سرمایہ دار ایسے ایسے سکینڈل چلا رہے تھے کہ ناداروں کی لاشوں کے ڈھیروں پر اُن کے تاج محل تعمیر ہوتے جا رہے تھے۔ چور اُچکے چوہداری کہلاتے تھے۔ ملمع ساز و

جمل ساز، مفکر اعظم اور زعم کبیر بنے بیٹھے تھے جو اپنا مطلب نکالنے کے لیے یزداں کو بھی بیچ رہے تھے۔ ملت فروشوں کی بن آئی تھی۔ ایک چہرے میں کئی چہرے لگا کر انسان انسان کو فریب دے رہا تھا۔ خدا کی زمین پر فتنہ و فساد برپا تھا۔ اس عہد تاریک کے انسانوں نے اجتماعی انتشار کا شکار ہو کر اپنی ہیئت اجتماعی کی ہیئت ہی بگاڑ لی تھی۔ خدا بیزاری کے آسیب نے انہیں بُری طرح دبوچ رکھا تھا۔ انہیں خود خدا ہونے کا خون ہو رہا تھا۔ وہ زندہ تھے لیکن زندہ نہیں تھے۔ زمین پر ریگتے ہوئے کیروں کی طرح حرکت کرنے اور سانس لینے کا نام ہی زندگی نہیں۔ آزادی و اختیار اور زندگی کی اعلیٰ اقدار سے آشنا ہوتے ہوئے پامال گھاس کی مانند اور گندگی میں ریگتے ہوئے کیرے کی طرح جینا انسانیت کی موت ہے۔

اس دورِ ذلت و ظلمت میں احتجاج ایک سنگین جرم تھا۔ انسانیت نے مصلحت سے زبان سی لی تھی۔ لوگ لوگوں کا خون پی رہے تھے۔ ہر فرعون و فرود کے دربار میں اس کی ہیئت و جلال کے قصیدے پڑھنے کے لیے زنجیروں میں جکڑے ہوئے ہزاروں غلام سر جھکائے کھڑے رہتے تھے۔ ہر شہاد کے قصر بلند کے دروازے پر اس کو نکل الہی، جہاں پناہ، خداوند اور پالنے ہار کہنے والے مدح سراؤں کی بھیڑ لگی رہتی تھی تاکہ اس خود ساختہ خدا کی چوکھٹ پر جبیں سانی و سجدہ ریزی کریں۔ جبکہ سجدہ بس ایک ہی ذات کو روا ہے اور وہ تنہا خدا کی ذات ہے جو اپنی جملہ صفات کے ساتھ اپنی ذات میں تنہا ہے۔ جس کا کوئی شریک نہیں۔ جس کا نام اس کی تمام صفات کے ساتھ ہمیشہ ہمیشہ کے لیے ظاہر ہے۔

ظلم کو عدل — اندھیرے کو اجالا — شعلے کو شبنم — کانٹے کو پھول —
 زہر کو امرت — رہزنی و روباہی کو رہنمائی — جبر و استبداد کو مصلحت —
 رندی و ریاکاری کو پارسانی — جھوٹ کو سچ اور سچ کو جھوٹ سے تعبیر کر کے ٹھوس و مسلمہ حقیقتوں اور صداقتوں کے خلاف کوئی سازش کرنا انسانیت کا شیوہ نہیں اور نہ انسانیت کا نام ان جھنجھلاہٹوں پر نقاب ڈالنے کی سرنوشت ہو سکتا ہے جس میں غاصبوں، قاتلوں، راہزنوں، ریاکاروں، شرپسندوں، فتنہ پردازوں اور انسانیت کے دشمنوں کو

کسی قسم کی رعایت دی گئی ہو۔ ظالم کو ظالم اور موقع شناس کو موقع شناس نہ کہنا انسانیت کے مسک میں گناہ عظیم ہے اور انسانیت کے لیے یہ زیبا نہیں کہ وہ کسی دباؤ یا لالچ میں آکر سونے چاندی کے ان ہیکلوں کی تبلیغ و اشاعت کے جنہیں پتھر کو خدا اور انسان کو پتھر سمجھا جاتا ہے۔

جن کے اندر قوت و اقتدار کے تختِ طاؤس پر متمکن جبر و استبداد کے نمائندے وحشت و بربریت کے نقیب، تباہی و بربادی کے کارندے، تاخت و تاراج کے علمبردار ابلیس و اہرمن کے پرستار بڑی دھوم دھام سے خدائی کا دعویٰ کرتے ہیں، زمین پر اس دوروزہ زندگی میں خدا بن کر چلتے ہیں۔ خدا کے لب و لہجہ میں بات کرتے ہیں جو خدا نہیں ہوتے مگر چاہتے ہیں ان کو خدا کہا جائے اور خدا کی یہ زمین جو صرف خدا ہی کی ہے ان کی ملکیت و میراث سمجھی جائے مگر اس دورِ ذلت و ظلمت میں کوئی بھی ایسا نہ تھا جو انسانیت کو جرات اظہار پر ابھارتا۔ انسانیت کی ترجمانی کے لیے اس کو اپنی زبان دے دیتا اور وہ اپنے دشمنوں کی آنکھوں میں آنکھیں ڈال کر بڑی بیباکی سے یہ کہہ سکتی ہے

میری زبان پہ تلے لگا دیے تم نے

مگر خیال کے بارے میں کیا ارادہ ہے

حقیقتاً اس وقت کوئی ایسا انسان نہ تھا جو انسان کو اپنی رفاقت کا سہارا دیتا۔ انسانیت اُس وقت بے سہارا تھی۔ بے وارث تھی۔ اس کا کوئی رفیق نہ تھا۔ اُس کے چاروں طرف اندھیرا ہی اندھیرا تھا اور پھر حضور تشریف لائے تو گمراہی و بے دینی کے گھوڑے اندھیروں میں سسکتی ہوئی سرزمین حجاز بقعہ نور بن گئی۔ جمالِ محمد صلی اللہ علیہ وسلم سے کائنات جگمگا اٹھی۔

آنحضرت صلی اللہ علیہ وسلم انسانیت کے محسن اعظم تھے۔ تعمیرِ انسانیت کی ہر اینٹ پر محمد صلی اللہ علیہ وسلم کا نام لکھا ہے۔ یہ حضور ہی کی نظرِ کرم تھی جو انسانیت کو اس کے وجود کے دائرے میں لائی۔ قلیل النوم و کثیر الصوم سرورِ کائنات صلی اللہ علیہ وسلم کا

اسوہ حسنہ قوائے انسانیت کے لیے بہترین محرک عمل ہے۔
 حضورؐ انسانیت کا مرکز و محور ہیں۔ حضورؐ انسانی زندگی کی عظمتوں اور رفعتوں کے علمبردار تھے اور زندگی کے پیچیدہ مسائل اور ان سے متعلقہ حقائق و معارف کا تجزیہ اور ان کی تفسیر بھی۔ سرکارِ دو عالمؐ کی تکوین انسانِ اکبر کی تکوین ہے جو آسمانوں کی تکوین سے زیادہ مشکل ہے۔

حضورؐ کی عظمت و رفعت کا حد درجہ بیان کرنا بڑا کٹھن کام ہے۔ حضورؐ کا وجود علوی امکانات کی حد سے ماورا تھا۔ جس کی حد بندی ممکن نہیں ہو سکتی۔ حضورؐ کا تخلیقی عمل انزائشِ جمالِ الہی اور پردہ کشائی سرِ کن فیکون کا عمل ہے۔
 حضورؐ کے افکارِ عالیہ کے شاہکار محض نقشِ گری کی مہارت نہیں بلکہ حقائق کے واضح شعور اور ان پر حضورؐ کے فکر و عمل کی کامل گرفت کی علامت ہے۔ داخلی کیفیات کو انسانِ کامل ہونے کی حیثیت سے حضورؐ نے صرف محسوس ہی نہ کیا بلکہ گہری نظر سے ان کا مشاہدہ بھی کیا۔

عالمِ انسانیت کے ائمہ فکر میں سرورِ دینؐ وہ پہلے مدبر و مفکر ہیں جنہوں نے فکر و تدبیر کی نئی راہیں انسانوں پر کھولیں۔ جنہوں نے انسانی جہد و بقا کی عالمگیر تحریک کو انتہائی ندرت و رفعت اور شدتِ احساس کے ساتھ فکر و خیال اور جوش و جذبہ کے انقلاب سے آشنا کیا۔ انسانی زندگی کے صرافہ کے آپ پہلے ساہوکار تھے جنہوں نے کم عیار سکون کو اپنے لمسِ مبارک سے درہم و دینار بنا دیا اور انسانیت کے عالمی بینک کا سارا کاروبار آپ ہی کے دیئے ہوئے قرض سے چل رہا ہے۔

انسانیت کی عظمت و رفعت کا نیا افق آپ ہی کی فہم و فراست سے پیدا ہوا۔ القاد الہام اور کشف و شہود کے ہر لمحہ واردہ کو حضورؐ نے اپنے ادراکات و تعلقات میں پرو لیا۔

حضورؐ بجز ہستی کے وہ ناخدا ہیں جو انسانیت کی ہلاکت کے گرداب میں پھنسی کشتی کو سلامتی سے ساحلِ مراد تک لے آئے جو ٹوٹی ہوئی تھی جس کے پلیدے میں

سوراخ تھے۔ جس کے چپو اور پتوار ٹوٹے ہوئے تھے جس کے سب بادبان پھٹ چکے تھے۔ تیز و تند مخالف ہواؤں کی یورش تھی اور ساحل بڑی دُور تھا۔ حضورؐ نے زندگی کو دیکھنے، برتنے اور پرکھنے کا انسانوں کو ایک منفرد زاویہ نگاہ دیا۔ حضورؐ کے افکار و اقدار نوع انسانی کے فکری و تہذیبی تشخص کا نشان اور معیار ہیں۔ حضورؐ انسانوں کی فکری و تہذیبی تو نگری کا منظر ہیں۔ آپ کتنے عظیم ہیں قرآن و اسلام آپ کی عظمت کی ایک عظیم دستاویز ہی تو ہے۔ آپ کی بصیرت و نقش گری نے دُنیا بھر کے انسانوں میں انسانی سوجھ بوجھ پیدا کرنے اور ان کی فکری و نظری سمتوں کا تعین کرنے میں ایک عہد آفریں عہد ساز کردار انجام دیا۔

آپ کی سیرت و کردار کا مطالعہ انسان اور کائنات کا مطالعہ ہے۔ خدا کا مطالعہ ہے۔ آپ انسانوں کی مخصوص تاریخی، ذہنی، تہذیبی و ثقافتی روایات کے پار کھتے۔ انسانوں کے محسوسات و تاثرات کے ترجمان اور زندہ رہنے کی جدوجہد میں ان کے زندہ رہنے کے امکانات کے مبشر۔ انسانیت کی تشکیل و تعمیر، اس کی بقائی کش مکش اور دستوری جدوجہد میں آپ کا تخلیقی عمل افزائش جمال، قوت و حیات اور پردہ کشائی راز کا عمل ہے۔

حضورؐ اپنے دور سے الگ بھی تھے، آگے بھی تھے۔ اُس سے بلند بھی تھے۔ آپ قادر مطلق کے سائے میں فولادی چٹان کی طرح اپنے موقف پر ڈٹے، مخالفت کی آندھیوں کی یورش میں حوادثات کے پھیڑوں پر نوع انسانی کی تقدیر رقم کرتے رہے۔ حضورؐ کی فہم و فراست اور افکار و اقدار کو نوع انساں کی فکری و تہذیبی شخصیت و حیثیت کا نشان کہا جاسکتا ہے۔

آپ کی ولادت، آپ کی پاکیزہ زندگی اور اس کے مبادیات انسانوں کا قابل فخر انسانی ورثہ ہیں۔ حضورؐ کی شخصیت کا مطالعہ مردہ انسانیت کے اجیار موتہ کا مطالعہ ہے۔ سیاسی، معاشی اور جغرافیائی ماحول کی ناموافقیت کے شکنجوں میں جکڑی ہوئی نسل انسانی کے کوہ بلند بن جانے کا مطالعہ ہے۔ ارتقائے تخلیقی اور بیکراں کائنات

کی دستوں کا مطالعہ ہے۔ نوع انساں کے رنگ رس کو، نوع انساں کی دھوپ چھاؤں کو، نوع انساں کے منظر و پس منظر کو اگر آپ کی بصیرت نگاہ اور آواز میسر نہ آتی تو کچھ عجب نہ تھا کہ فکری گہرائی و گہرائی کے اعتبار سے انسانیت نہ جانے کب تک تقریباً اندھی، بہری اور گونگی پڑی رہتی۔

یہ وہ زمانہ تھا کہ اللہ تعالیٰ ملت ابراہیمیہ کے اتمام و احیاء کے لیے خاتم النبیین صلی اللہ علیہ وسلم کی ذات قدسیہ کا انتخاب کر چکی تھی۔ حرار کا واقعہ، نزول وحی اور بعثت کے واقعات گزر چکے تھے۔ اسلام کی تبلیغ کی آواز عشیرۃ الاقرین سے گزر کر ام القریٰ میں گونج چکی تھی۔ گھر گھر اسلام کا چرچا ہونے لگا تھا۔

اسی زمانہ میں مکہ معظمہ سے کوئی مسافر حضرت ابوذرؓ کے پڑاؤ کی طرف سے گزرا۔ آرام لینے کے لیے کچھ دیر وہاں ٹھہر گیا۔ بات سے بات چلی تو حضرت ابوذر غفاریؓ کی گفتگو سے اسے معلوم ہوا کہ آپ بھی ایک خدا کے ماننے والوں میں سے ہیں۔ اس نے کہا:

”یہ تم جو کچھ کہتے ہو مکہ کا ایک شخص بھی اسی کا مدعی ہے۔ وہ دعویٰ کرتا ہے کہ پیغمبر ہے۔ اسے آسمان سے وحی آتی ہے۔“

اُس نے تو رواروی میں یہ خبر سنائی لیکن یہ سنتے ہی حضرت ابوذر غفاریؓ کا دل بلیوں اچھل پڑا۔ سنبھل کر بیٹھ گئے اور بڑی بے چینی کے ساتھ سرور کائنات صلی اللہ علیہ وسلم کے متعلق دریافت کرنے لگے کہ اس کا اصلی وطن کہاں ہے۔ کس قبیلے کا آدمی ہے۔ مکہ کے کس خاندان سے تعلق رکھتا ہے؟ راہ گیر نے سارا نشان دہ پتہ بتا دیا۔

(طبقات ابن سعد - صحیح مسلم)

حضرت ابوذر غفاریؓ نے آنحضرت صلی اللہ علیہ وسلم کے بارے میں جو کچھ سنا تھا اُن کے اندر ایک ہلچل سی مچ گئی تھی۔ دل ہی چاہتا تھا کہ پرنگ جائیں تو اُڑ کر مکہ پہنچ جائیں۔ لیکن کچھ اپنے بُت پرست بھائی کا خیال اور کچھ مشرکہ ماں کی خاطر دل میں ایک طوفان کو دبائے رہے۔ حضور صلی اللہ علیہ وسلم سے عقیدت و الفت کا ایک بکراں سمنڈ تھا۔

جو حضرت ابوذر غفاری کے سر پے میں موجزن تھا۔
آپ کے بھائی انیس شاعر تھے۔ کسی شاعر سے مقابلہ کرنے کے جا رہے تھے آپ
نے اپنے بھائی سے کہا:

”میرے لیے یہ کرتے آنا کہ وہ جو اپنے کو نبی خیال کرتا ہے اور کہتا ہے
آسمان سے اس کے پاس خبریں آتی ہیں ذرا اس کی حالت دریافت
کرنا۔ سننا کہ وہ کیا کہتا ہے۔“

اے۔ جے۔ کیمرون اپنی تصنیف ”ابوذر الغفاری“ میں اسی واقعہ کا ذکر کرتے
ہوئے لکھتا ہے۔

“Abu Dharr heard of a Meccan. Who claimed to
be a prophet and sent his brother unays to
Mecca to get information about him”

ادھر حضرت انیس مکہ روانہ ہوئے۔ ادھر ایک شعلہ انتظار تھا جو ان کے نصرت
ہوتے ہی حضرت ابوذر غفاریؓ کے دل دگر میں بھڑکنے لگا تھا۔ وہ رہ کر اس کی شدت
بڑھ رہی تھی۔ حتیٰ کہ اس کی سختی کو آپ اسلام کے بعد بھی نہ بھولے تھے۔ اپنی بے چینی و
بے قراری کی داستان سناتے ہوئے فرماتے ہیں:

فراث علی (انیس نے بہت دیر لگائی)

(طبقات ابن سعد)

انیس کے واپس آنے تک انتظار کا وقت حضرت ابوذرؓ پر بہت گراں گزرا۔
آخر وہ واپس آئے تو آپ نے ان سے پوچھا۔
”تم نے اتنی دیر کیوں لگائی؟“
انیس نے جواب دیا:

”اسی آدمی سے ملنے میں دیر ہو گئی۔“

”تم نے اسے کیسا پایا؟“ آپ نے دریافت کیا۔

”اس کا طریقہ وہی ہے جو آپ کا ہے اور وہ اچھی باتوں کی تعلیم دیتا ہے اور

یہ صحیح ہے کہ وہ اپنے کو رسول گمان کرتا ہے۔“

(طبقات ابن سعد)

اے۔ جے۔ کیمرون اس واقعہ کا ذکر کرتے ہوئے اپنی تالیف ”ابوذر الغفاریؓ“
میں لکھتا ہے:

“Unays heard the Messenger of Allah in Mecca. On his return he told Abu Dharr that this man exhorted to good Works and forbade evildoing and that he Commanded people to behave Virtuously.”

حضرت ابوذرؓ نے فرمایا۔

”مکہ والے اُن کو کیا کہتے ہیں۔ کیسا آدمی سمجھتے ہیں؟“

انیس نے جواب دیا۔

”کوئی اسے شاعر کہتا ہے اور کوئی کاہن کہتا ہے۔“

حضرت ابوذر غفاریؓ اس موقع پر غایت نشاط و مسرت کے ساتھ اپنے اسلام کی حالت بیان کرتے ہوئے خاص اس مقام پر فرمایا کرتے تھے۔

”انیس حالانکہ ایک اچھا شاعر تھا مگر اس نے یہی کہا کہ میں نے ایک اچھے شعر کے اوزان پر ان کے شعروں کو خوب جانچا۔ شعر تو وہ یقیناً نہیں ہیں۔ رہا کاہن تو میں سیکڑوں کاہنوں سے بھی ملا ہوں۔ ان کی باتیں سنی ہیں لیکن اس شخص کے کلام کو ان کی گفتگو سے کوئی واسطہ نہیں۔ قسم خدا کی وہ سب کے سب جھوٹے ہیں۔ یقیناً یہ سچا ہے۔“

[طبقات ابن سعد۔ صحاح]

حضرت انیس کے اظہار خیال نے حضرت ابوذر غفاریؓ کے سب غم غلط کر دیئے اور سرورانہ لہجہ میں فرمایا:

ما شفیتی مما اردت

ہم جس مرض کا علاج چاہتے ہیں تم اس کی شفا نہیں لائے۔

○

اس کے بعد فرمایا۔

○

الحقنی اذہب فانظر

○

انیس! اب تم میری جگہ گھر رہو۔ ذرا میں جاتا ہوں تاکہ میں بھی تو
دیکھوں کہ کون ہے۔

○

[طبقات ابن سعد]

سفر مکہ مکرمہ

حضرت ابوذر غفاریؓ مکہ مکرمہ کو روانہ ہوئے۔ آپ کی پلیٹھ پر ایک چھوٹی سی سیاہ مشک پانی سے بھری ہوئی تھی اور زنبیل میں تھوڑے سے مقل کے دانے تھے۔ مقل کے بائے میں صاحب تاج العروس لکھتے ہیں کہ دوم کے پھل کو بھی کہتے ہیں جو کھجوروں سے مشابہ ہوتا ہے۔

آپ تلاش محبوب میں تن تنہا حجاز کے ریگستانوں کو طے کرنے لگے۔ جذبہ شوق نے کٹھن مرحلوں اور منزلوں کو آسان کیا۔ آپ سوار مکہ میں پہنچ گئے۔

حرم میں قریش اکثر آتے جاتے رہتے تھے اور ہو سکتا تھا کہ حضرت ابوذر غفاریؓ بہت جلد کسی سے دریافت کر کے اُس آستانہ تک پہنچ جاتے جس کے لیے قبیلہ غفار سے پاکوئی کہتے ہوتے وادی بطنجا اور وہاں سے حرم تک لائے گئے تھے، لیکن یہ طبع غیور کو گوارا نہ تھا کہ احسان کو جس سے گرانبار احسان ممکن نہیں تھا، بت پرستوں کے وسیلے سے سر پر رکھا جائے۔ صحیح بخاری میں ہے۔

فالسَّيِّئِ النَّبِيِّ صَلَّى اللَّهُ عَلَيْهِ وَسَلَّمَ وَكَرِهَ
نَبِيَّ كَرِيمٍ صَلَّى اللَّهُ عَلَيْهِ وَسَلَّمَ كَوْنَهُ يَدْخُلُ نَاكِرًا اس كَوْنًا يَسْتَدْرِكُ تَعَبَهُ
كَسَى سَ بُو جَهِيں۔ [مسلم و طبقات]

جبیں گزدرہ عشق لب پہ مہر سکوت
دیارِ غیر میں پھرتا ہوں آشنا کے لیے
آپ مکہ میں گھومتے ہوئے حرم کے پاس پہنچ گئے اور ایک غریب الوطن

مسافر کی طرح ایک کونے میں پڑ رہے تھے۔ تین دن گزر گئے۔ مشکیزہ کا پانی اور مقل کے دانے ختم ہو چکے تھے۔ بھوک ستاتی تو زمزم کے چند گھونٹ پی لیتے۔

ایک دن اسی دوران آپ کو خیال گزرا کہ جس کو ڈھونڈتا ہوں اگر وہ نہیں ملتا تو چلو اس کے کسی غلام سے پتہ پوچھ لینا چاہیے مصلحت تو کفاروں سے نہ پوچھنے تک محدود ہے۔ غرض یہ سوچ کر تاک میں رہے۔ اتفاق سے ایک مفلوک الحال آدمی حرم میں داخل ہوا۔ آپ نے قیاس کیا کہ اس جماعت کا جو حال بیان کیا جاتا ہے وہ اس شخص سے بہت مطابقت رکھتا ہے، اس سے دریافت کرنا چاہیے۔ آپ اس کے قریب پہنچے اور پوچھا۔

“اِنَّ الَّذِي تَدْعُونَ الصَّابِيَّ”

جس کو تم لوگ صابی کہتے ہو کہاں رہتا ہے ؟

وہ شخص دراصل کفار کے گروہ کا آدمی تھا۔ اس وحشت ناک سوال کے سنتے ہی اس کا ماتھا ٹھنکا کہ محمد صلی اللہ علیہ وسلم کی جماعت کا آدمی ہے۔ اچانک اس نے ایک بھیانک چیخ ماری اور شور مچانے لگا۔

ہذا صابی

قریش اس وقت مسلمانوں کے خلاف پھرے ہوئے تھے۔ اس کافر کی آواز صاعقہ ابر کی طرح حرم میں گونجی۔ پھر جو حشر ہوا حضرت ابوذرؓ کی زبانی سنیے۔

فَمَالَ اَهْلُ الْوَادِي بِكُلِّ مَدْرَةٍ وَعَظْمٍ فَخَرَزَتْ مَعْشِيًا عَلَيَّ

ڈھیلے اور ہڈیاں اٹھاتے مکہ والے مجھ پر ٹوٹ پڑے اور اس قدر مارا کہ میں

چکرا کر گر پڑا۔ (طبقات ابن سعد - صحیح مسلم)

عاشق رسول ابوذرؓ کو اتنا مارا کہ بیہوش کر کے پھینک گئے۔ خدا جانے کس وقت

بیہوش آیا۔ ابو میں لت پت ہو رہے تھے۔ بوٹی بوٹی دکھ رہی تھی۔ لیکن آشفقہ سری

بدستور قائم تھی۔ منسک عشق میں سکون بحر کا انتظار روا نہیں۔ اس میں کوڈ پڑنے

کا وقت تو وہ ہے جبکہ طوفان اپنے عروج پر ہو۔

آپ اٹھے، زمزم پر آئے، پانی پیا، خون دھویا اور پھر حرم کے کونہ میں آ
پڑے۔ آپ نے اس حادثہ کے بعد حرم محترم کو نہ چھوڑا۔ جو دھن تھی بندھی رہی۔
اپنی دنوں میں حضرت علی کرم اللہ وجہہ کا ادھر سے گزر ہوا۔ آپ نے دیکھا کہ ایک طرف
ایک شکستہ حال مسافر پڑا ہوا ہے۔ آپ کو رحم آیا۔ قریب آ کر دریافت فرمایا۔

ممن الرجل کہاں کے آدمی ہو ؟

حضرت ابوذرؓ نے جواب دیا۔

من غفار قبیلہ غفار سے ہوں

حضرت علی کرم اللہ وجہہ نے فرمایا۔

تعالیٰ منزلك اپنی فرودگاہ تشریف لے چلیں۔

مقصود یہ تھا کہ میرے گھر چلیں۔ مسجد میں تکلیف ہوگی۔

حضرت ابوذرؓ چونکہ پہلے سے زیادہ محتاط ہو چکے تھے۔ اظہارِ مدعا تو نہ کیا اٹھے

اور چپ چاپ حضرت علی کرم اللہ وجہہ کے ساتھ ان کے گھر پہنچے۔ حضرت ابوذرؓ خود بیان
کرتے ہیں کہ نہ انہوں نے مجھ سے کچھ پوچھا اور نہ میں نے کچھ بتایا۔

یہ رات حضرت ابوذر غفاریؓ نے جناب علی کرم اللہ وجہہ کے غریب خانہ میں گزار
صبح ہوئی تو اپنی مشک اور زنبیل لئے پھر تلاشِ محبوب میں نکلے۔ مکہ کے کوچہ و بازار
میں شام تک مصروف جستجو رہے لیکن کامیابی نہ ہوئی۔ رات ہونے کو آئی تو پھر حرم
میں جا بیٹھے۔ مغرب کے بعد پھر حضرت علی المرتضیٰ رضی اللہ عنہ تشریف لائے۔ دیکھا کہ
مسافر اب تک موجود ہے۔ آپ نے فرمایا۔

اما ان للرجل ان يعرف منزله

کیا آدمی کے لیے اپنی فرودگاہ تک جانے کا وقت نہیں ؟

حضرت ابوذر غفاریؓ اٹھے اور حضرت علی المرتضیٰ رضی اللہ عنہ کے ساتھ ہوئے۔

گھر پہنچ کر آپ سے جو ہوسکا اپنے مہمان کی مہمان نوازی کی۔ اور آج آپ سے نہ رہا گیا۔

فرمایا !

ما الذی امرک ؟

آخر تم کو کیا چیز یہاں لائی۔ کس ضرورت سے آئے ہو ؟
 آپ جس مقصد کے لیے مکہ آئے تھے وہ ابھی تک پورا نہ ہوا تھا۔ دل بھرا ہوا
 تھا۔ پیمانہ صبر چھلک پڑا۔ بولے
 ”اگر عہد کرتے ہو تو میں بتاؤں۔“

حضرت علی کرم اللہ وجہہ نے عہد کیا تو حضرت ابوذر غفاریؓ کہنے لگے۔
 ”میں نے سنا ہے کہ مکہ میں ایک شخص پیدا ہوا ہے جو کہتا ہے کہ میں نبی ہوں۔
 یہ سن کر میں نے اپنے بھائی کو دریافت حال کے لیے بھیجا۔ لیکن اس نے کچھ
 تشفی بخش خبر مجھے نہیں سنانی۔ آخر میں خود اس شخص سے ملنے کے لیے آیا ہوں۔“
 (طبقات ابن سعد)

اس کے جواب میں حضرت علی کرم اللہ وجہہ نے فرمایا

قال فانہ حق و هو رسول اللہ فاذا اصبحت فاتبعنی
 فانی ان رايت شيئاً اخاف عليك قعدت کافی اریق الماء
 فان مضیت فاتبعنی حتی قد دخل مدخل۔ (بخاری)

یہ بالکل سچ ہے کہ وہ اللہ کے پیغمبر ہیں۔ جب صبح ہو تو تم میرے ساتھ چلو۔
 راستے میں اگر ایسا واقعہ نظر آئے (مثلاً کوئی کافر سامنے آجائے) کہ جس
 میں مجھے خطرہ معلوم ہو تو میں بیٹھ جاؤں گا۔ اپنا جوتا درست کرنے لگوں
 گا۔ پھر جدھر میں جاؤں چلے جانا۔ حتیٰ کہ جہاں داخل ہو جاؤں تم بھی
 وہاں آ جانا۔

صبح ہوئی تو دونوں ساتھ چلے۔ آگے حضرت علی کرم اللہ وجہہ اور پیچھے پیچھے ان
 کے حضرت ابوذر غفاریؓ۔ راستے میں کوئی واقعہ پیش نہ آیا۔ حتیٰ کہ کاشانہ نبوت کا دروازہ
 سامنے آ گیا۔

حضرت علی کرم اللہ وجہہ حضرت ابوذر غفاریؓ کو ساتھ لیے اندر داخل ہو گئے

سرور کائنات اپنے طلعت قدوسی پر چادر ڈالے ہوئے ایک چبوترے پر آرام فرما رہے تھے۔ حضرت علیؓ نے اشارہ کیا۔ حضرت ابوذرؓ بے تابانہ دوڑ پڑے اور سلام عرض کیا۔ حضور سرور کائنات صلی اللہ علیہ وسلم کی آنکھ کھل گئی۔ سلام کا جواب دیا۔ حضرت ابوذر غفاریؓ کو اپنے پاس بٹھالیا۔ فرمایا۔

”هَمِّنْ اَنْتَ“
”تم کس قبیلے کے آدمی ہو؟“

ابوذرؓ بولے۔

مِن غَفَار

قبیلہ غفار سے ہوں۔

یہ سنتے ہی حضور صلی اللہ علیہ وسلم نے سر پکڑ لیا۔

فاهوی بیدہ الی جبہتہ

آپ نے اپنے ہاتھ کو پیشانی کی طرف جھکایا۔ (طبقات) اس سے متعلق مختلف رائیں ہیں کہ آپ نے ایسا کیوں کیا۔ ایک روایت ہے کہ آپ نے اس انتساب کو ناپسند فرمایا جیسا کہ خود حضرت ابوذرؓ سے اس کی شرح میں مروی ہے۔

قلت فی نفسہ کہ افی انتسبت الی غفار
میں نے اپنے دل میں کہا کہ شاید غفار کی طرف میرے انتساب کو آپ نے ناپسند فرمایا۔

ایک دوسری روایت سے معلوم ہوتا ہے کہ آپ یہ سن کر متعجب ہوئے اور ایسا کرنا محض اظہار تعجب کے لیے تھا۔ طبقات کی ایک دوسری روایت سے اس کی تائید ہوتی ہے۔

عجب النبی صلی اللہ علیہ وسلم انہم یقطعون الطريق
فجعل النبی صلی اللہ علیہ وسلم یرفع بصرہ فیہ ویصوبہ
تعجباً من ذالک لہ ما کان یعلم منہم۔

”آپ کو تعجب ہوا کہ غفار تو رہزنی کرتے ہیں (ان میں ایسا شخص کیونکر پیدا ہو سکتا ہے) اس کے بعد آپ نے پھر متعجب ہو کر اپنی نظر ان پر ڈالی

اور کبھی جھک کر دیکھتے کیونکہ غفاریوں کے حالات سے واقف تھے۔“

(طبقات - بخاری)

اس معنی خیز خاموشی کو توڑتے ہوئے حضرت ابوذرؓ نے عرض کیا۔

”آپ جو کچھ کہتے ہیں وہ مجھے سنائیے۔“

آپ نے فرمایا۔

”میں نہیں کہتا خدا فرماتا ہے۔“

حضرت ابوذرؓ نے کہا۔

”وہی سنائیے۔“

حضرت صلی اللہ علیہ وسلم نے قرآن مجید کی ایک سورۃ تلاوت فرمائی۔ جسے سن کر حضرت ابوذرؓ بڑے متاثر ہوئے۔ عرض کیا۔

آپ واقعی خدا کے نبی ہیں۔ میں آپ پر ایمان لاتا ہوں۔“

حضرت ابوذرؓ نے کلمہ شہادت پڑھا۔

اشھد ان لا الہ الا اللہ واشھد ان محمداً عبده ورسوله۔

ابوذرؓ مسلمان ہو گئے۔ مکہ معظمہ میں اُس وقت مسلمانوں کی کل تعداد پانچ تھی جن میں

پانچویں حضرت ابوذرؓ تھے۔ آپ چند روز کا شانہ نبوت میں رہے۔ ایک زمانہ گزر چکا تھا

حضرت ابوذرؓ کو اپنا گھر چھوڑے ہوئے۔ کپڑے بالکل میلے کھیلے ہوئے تھے۔ حضور

رسالت مآب نے دو کپڑے نکال کر دیئے۔ حضرت ابوذرؓ نے غسل کیا۔ کپڑے بدلے۔

حضور نے فرمایا۔

”کفار مسلمانوں کے خون کے پیاسے ہو رہے ہیں۔ تم نے دیکھا کہ کسی کسی

ایذائیں حتی پرستوں کو دی جا رہی ہیں۔ مناسب یہی ہے ابوذرؓ تم اپنے قبیلے

میں چلے جاؤ۔ وہاں لوگوں میں دین کی تبلیغ کرو۔ اُس عرصہ تک وہیں رُکے

رہو جب تک تمہیں جہاد کا حکم نہ ملے۔“

سرور کائنات صلی اللہ علیہ وسلم کو آپ کے روانہ کرنے سے تبلیغ و دعوتِ اسلام کا کام

لینا منظور تھا اور ساتھ ہی یہ بھی مدنظر تھا کہ ابوذر رضی اللہ عنہ مزاج اور طبعاً سخت آدمی ہیں۔ خواہ مخواہ ان کو دشمنان اسلام کے ہاتھوں تکالیف نہ اٹھانا پڑیں۔ جیسا کہ پہلے ایک واقعہ آپ کو حرم میں پیش آچکا تھا۔ حضور کا ارشاد گرامی سن کر ابوذر نے عرض کیا۔

”أَحْسَنْتَ“

”آپ بجا فرماتے ہیں۔ مگر حضور میں نہیں جاسکتا جب تک (کلمہ) اسلام کے ساتھ مسجد حرام میں جا کر اپنے مسلمان ہونے کا اعلان نہ کر دوں۔“



لا ارجع حتی امرخ باسلام فی المسجد الحرام



حتی کہ غیظ و غضب میں آ کر قسم کھا کر اُٹھے۔ بخاری کا جملہ ہے۔

والذی نفسی بیدہ لا صرحن بہا بین المصو انہم۔

”قسم اس ذات کی، جس کے ہاتھ میں میری جان ہے کہ ان کافروں کے درمیان میں جا کر چیخوں گا۔“

حضور سے رخصت ہو کر مسجد حرام میں پہنچے۔ اس وقت قریش کا مجمع وہاں موجود تھا۔ ان میں گھس کر آپ نے گرج کر نعرہ بلند کیا۔

اشھدان لا الہ الا اللہ واشھدان محمدًا رسول اللہ

قریش میں اس نعرے کے سننے کی تاب کب تھی۔ شور مچاتے ہوئے حضرت ابوذر رضی اللہ عنہ پر ٹوٹ پڑے۔

”صوت - صوت“

کافروں نے نہایت بیدار یعنی سے آپ کو زد و کوب کیا۔ آپ اہلہو ہو رہے تھے لیکن زبان پر بدستور کلمہ شہادت جاری تھا۔ حسن اتفاق سے حضرت عباس کا ادھر سے گزر ہوا۔ آپ نے قریش سے مخاطب ہو کر کہا۔

”اے کیا کرتے ہو، انہیں پہچانتے ہو؟ یہ قبیلہ غفار کا آدمی ہے جدھر سے

تمہارے شامی تاجروں کا راستہ ہے۔“

حضرت عباسؓ قبیلہ کے مقتدر لوگوں میں سے تھے۔ مکہ والے آپ کی بڑی عزت کرتے تھے
خدا کے ایک بندے پر تشدد کرنے والوں نے ہاتھ کھینچ لیا۔

صحیح بخاری میں ہے کہ دوسرے دن ابوذرؓ پھر حرم میں پہنچے اور کلمہ شہادت بلند آواز
سے پڑھنا شروع کیا۔ کفار پھر ان پر ٹوٹ پڑے اور مارنا شروع کر دیا۔ حضرت عباسؓ کو پہلے
ہی خدشہ تھا، آئے توکل ہی کا واقعہ پیش نظر تھا۔ آپ نے پھر کفار کو سمجھایا۔

”کیا تمہارا ارادہ ہے کہ قریش کے قافلے لوٹ لے جائیں۔ آخر تم کیا کرتے ہو؟“

حضرت عباس کے منع کرنے پر کفار اس بار بھی رک گئے۔

بہر کیف حضرت ابوذرؓ نے عملی طور پر آنحضرت صلی اللہ علیہ وسلم پر یہ ثابت کر دیا کہ
آپ کفار کے مظالم سے ڈر کر آسانہ رسولؐ کو نہیں چھوڑ رہے بلکہ اس لیے کہ حضورؐ کے
ارشاد گرامی کی تعمیل اور خدا کے دین کی نشر و اشاعت کے اہم فریضہ کی انجام دہی پیش نظر
ہے۔ اس کے بعد آپ مکہ معظمہ سے بصد حسرت و یاس رخصت ہوئے۔

حضرت ابوذرؓ کی تبلیغی مہم

حضرت ابوذرؓ اس مقام پر پہنچے جہاں آپ کے بھائی اور والدہ فروکش تھے انیس
آپ کے پہلے ہی سے بڑی بے چینی سے منتظر تھے۔ نہایت گرم جوشی سے ملے اور پوچھا۔
”آپ نے کیا کیا؟“
ابوذرؓ نے جواب دیا۔

”اسلمت و صدقت“

”میں مسلمان ہو گیا ہوں۔ محمد صلی اللہ علیہ وسلم کی تصدیق کرتا ہوں۔“
حضرت انیسؓ کے دل میں بھی وہ نور مکہ ہی میں چمک چکا تھا جسے سینے میں دبائے بیٹھے
تھے۔ یہ سنتے ہی کہنے لگے۔

”مالی رغبة عن دینک فاننی قد اسلمت و صدقت“
”مجھے آپ کے دین سے انکار نہیں اور میں بھی مسلمان ہوا محمد صلی اللہ علیہ وسلم
کی تصدیق کی۔“

حضرت ابوذرؓ کی تبلیغی مہم کی پہلی کامیابی تھی۔ جس کی آپ کو از حد خوشی ہوئی۔ فرماتے ہیں:
”فاتینا اُمتنا“

”ہم دونوں بھائی مل کر والدہ کے پاس آئے“
اور اسلام پیش کیا۔ آپ کی والدہ نے سعادت مند بیٹوں کو مسلمان دیکھ کر فرمایا۔
”مجھے بھی اس دین سے کوئی نفرت نہیں۔ میں مسلمان ہوئی اور جن چیزوں کی
تم دونوں نے تصدیق کی میں بھی اس کی تصدیق کرتی ہوں۔ اپنے قبیلہ کے قریب

لوگوں کو خدا سے ڈراؤ۔“

”وانذر عشیرتک الاقربین“

دونوں بھائیوں نے مشورہ کیا کہ اب کیا کرنا چاہیے؟ روایات کے تتبع سے معلوم ہوتا ہے کہ حضرت ابوذرؓ نے فرمایا۔

”قریش مجھ پر ظلم کر چکے ہیں۔ اس عرصہ میں انہوں نے مجھے بڑا ستایا ہے۔ اب مجھے یہ حق پہنچتا ہے کہ ان سے انتقام لوں اور ان شاء اللہ اسی مقام کے ذریعے سے مقصد میں کامیابی ہوگی۔“

حضرت ابوذرؓ نے قریش سے اُن کے مظالم کا انتقام لینے کی ٹھان لی جو انہوں نے آپ کے مکہ میں قیام کے دوران آپ پر توڑے تھے۔

حضرت ابوذرؓ کا انتقام

حضرت ابوذرؓ غفاری والدہ اور بھائی کے ساتھ عسفان کی ایک گھائی طحس کا نام نشینہ غزال تھا، میں جا بھڑے۔ یہ گھائی اس شاہراہ میں واقع تھی جس سے قریش کے تجارتی قافلے گزرتے تھے اور اپنا یہ معمول بنا لیا کہ کفار قریش کا ہوتا قافلہ ادھر سے گزرتا اسے لوٹ لیتے۔ جب اُس پر قبضہ ہو جاتا تو اس کے بعد فرماتے۔

”اگر تم خدا کے ایک ہونے پر گواہی دیتے ہو اور رسول اللہ صلی اللہ علیہ وسلم کی نبوت کی تصدیق کرتے ہو تو سارا مال ابھی واپس کر دیتا ہوں اور اگر انکار کرو گے تو یاد رکھو تم ایک جبتہ کے مستحق نہیں ہو سکتے۔“

قریش آپس میں مشورہ کرتے کہ وہی ابوذرؓ ہے جو مکہ میں عام طور سے مشہور ہیں اور اس پر وہاں بہت ظلم ہوتے ہیں۔ ایسا کہتا ہے کیا کرنا چاہیے؟ بعض ایمان لے آتے تھے اور بعض کفر پر ہی قائم رہتے۔ جو مسلمان ہو جاتا آپ اُس کا سارا مال واپس کر دیتے اور جو انکار کرتا اُسے فرماتے۔

”میں مسلمان ہو چکا ہوں۔ قتل و غارت سے توبہ کر چکا ہوں۔ تمہاری جاں بخشی کرتا ہوں۔ جاؤ اپنا راستہ لو صورت حرام۔“

جو لوگ یہاں مسلمان ہوتے تھے مکہ معظمہ میں جا کر آنحضرت صلی اللہ علیہ وسلم سے مل جاتے تھے۔ اس طرح روز بروز اسلام کی تعداد میں ایک اور اضافہ کی صورت نکل آئی۔

حضرت ابوذرؓ جس کام پر مامور کئے گئے تھے خدا کے فضل سے اس میں غیر متوقع کامیابی ہو رہی تھی۔ اس واقعہ میں غور کرنے کی بات یہ ہے کہ اگر حضرت ابوذرؓ کے ہاتھ پر ایمان لانے

والے محض مال کے طمع سے مسلمان ہوتے تھے تو ان کے لیے بالکل ممکن تھا کہ مکہ میں جا کر پھر جاتے لیکن تاریخ اس کی ایک نظیر بھی پیش نہیں کرتی۔ جو مسلمان ہوتا تھا بس ہمیشہ کے لیے ہوتا تھا کہ حق و صداقت کی روشنی دلوں میں خواہ کسی وسیلے سے بھی بڑی مشکل سے بھتی ہے۔
عسفان کی گھائی غزال میں آپ ایک زمانہ تک نہایت دلیری سے اسلام کی اس اہم خدمت کو انجام دیتے رہے۔
(مسند امام احمد)

کسی روایت سے یہ پتہ نہیں چلتا کہ حضرت ابوذرؓ عسفان میں کب تک رہے۔ لیکن مسند احمد بن حنبل کی ایک روایت سے معلوم ہوتا ہے کہ آپ ہجرت سے پہلے غفار میں پہنچ چکے تھے۔
(مسند امام احمد)

آپ نے اپنے قبیلے کو دعوتِ اسلام دی۔ خدا کی قدرت اور حق و صداقت کی کشش سے سارا قبیلہ مسلمان ہو گیا۔ قریب ہی آپ کا حلیف قبیلہ اسلم آباد تھا۔ آپ نے اس قبیلہ سے رجوع کیا۔ دعوتِ اسلام دی، آپ اپنے مشن میں کامیاب ہوئے۔ یہ سارا قبیلہ بھی مسلمان ہو گیا۔

یہ وہ زمانہ تھا جب حضور علیہ السلام مکہ سے ہجرت کر کے مدینہ پہنچ چکے تھے۔ حضرت ابوذرؓ سے آپ کے قبیلے نے درخواست کی کہ ہم لوگ یثرب (مدینہ) جا کر رسول مقبول صلی اللہ علیہ وسلم کے دیدار سے مشرف ہونا چاہتے ہیں۔ قبیلہ اسلم والوں نے بھی اسی خواہش کا اظہار کیا اور ساتھ دیا۔ ۱۰ ہجری کے ابتدائی مہینے تھے کہ قبیلہ غفار اور اسلم کی معیت میں مبلغ اسلام حضرت ابوذرؓ مدینہ منورہ پہنچے تو حضور صلی اللہ علیہ وسلم نے اپنے دیدار اقدس سے اُن کی آنکھوں بلکہ جانوں کو نوازتے ہوئے فرمایا۔


”غفار غفر اللہ لہا اسلو سالہا اللہ“

خداوند تعالیٰ غفار کی مغفرت کرے اور اسلم کو خدا سلامت رکھے۔“

(صحاح مسند)

یہ ایک خاص خصوصیت تھی جو حضرت ابوذر رضی اللہ تعالیٰ عنہ کے خاندان و قبیلہ کے علاوہ آپ نے کسی قبیلے کے لیے ایسے الفاظ استعمال نہیں کئے۔ اور اسلم پر بھی یہ رحمت و

برکت حضرت ابوذر غفاری رضی اللہ تعالیٰ عنہ کی بدولت پھیل گئی۔ قبائل غفار و اسلم تو اپنے خیمہ گاہوں کی طرف واپس لوٹ گئے اور حضرت ابوذر رضی اللہ تعالیٰ عنہ نے حضورؐ کا دامن تھام لیا اور اس مضبوطی سے تھاما کہ کبھی الگ نہ ہوئے۔



مواخات

مدینے میں مختلف نسلوں کے لوگ آباد تھے۔ ان کے مذاہب بھی الگ الگ تھے۔ یہودیوں کے متعدد قبیلے بہت طاقتور تھے۔ اپنے جداگانہ قلعوں میں رہا کرتے تھے نبی صلی اللہ علیہ وسلم نے مدینے پہنچتے ہی ہجرت کے پہلے سال یہ مناسب خیال فرمایا کہ جملہ اقوام سے بین الاقوامی اصول پر ایک معاہدہ کر لیا جائے تاکہ نسل و مذہب کے اختلاف میں بھی قومیت کی وحدت قائم رہے اور سب کو تمدن و تہذیب میں ایک دوسرے سے مدد و اعانت ملتی رہے۔ لہذا اس سلسلے میں جو معاہدہ ہوا وہ میثاق مدینہ کہلایا۔ اس معاہدہ کے جسٹہ جسٹہ فقرات درج ذیل ہیں۔

۱۔ یہ تحریر ہے محمد النبی صلی اللہ علیہ وسلم کی جانب سے مسلمانوں کے درمیان جو قریشی یا یثرب کے باشندہ ہیں اور ان لوگوں کے ساتھ جو مسلمانوں کے ساتھ ملے ہوئے اور کاروبار میں ان کے ساتھ شامل ہیں۔

۲۔ یہ کہ سب لوگ ایک ہی قوم سمجھے جائیں گے۔

۳۔ بنی عوف کے یہودی مسلمانوں کے ساتھ ایک قوم ہیں۔

۴۔ اور جو کوئی اس معاہدہ کرنے والی قوموں کے ساتھ جنگ کرے گا تو اسکے خلاف

۱۔ هذا کتاب من محمد النبی صلی اللہ علیہ وسلم بین المؤمنین والمسلمین من قریش و یثرب ومن تبعہم فالحق بہم و جاہد معہم۔

۲۔ انہم اُمَّةٌ واحدةٌ۔

۳۔ وان یہود بنی عوف اُمَّة مع المؤمنین۔

۴۔ وان بینہم النصر علی من حارب اہل ہذہ

الصحيفة -

سب کے سب مل کر کام کریں گے۔
مسلمان اس کی نصرت کریں گے۔

۵۔ معاہدہ قوم کے باہمی تعلقات، باہمی
خیر خواہی، خیر اندیشی اور فائدہ رسانی کے
ہوں گے، ضرر اور گناہ کے نہ ہوں گے۔

۶۔ جنگ کے دنوں میں یہودی مسلمانوں
کے ساتھ مصارف میں شامل رہیں گے۔

۷۔ یہودیوں کی دوست دار قوموں کے حقوق
یہودیوں کے برابر سمجھے جائیں گے۔

۸۔ کوئی شخص اپنے معاہدہ کے ساتھ مخالفانہ
کارروائی نہ کرے گا۔

۹۔ مظلوم کی مدد و نصرت کی جائے گی۔

۱۰۔ مدینے کے اندر کشت و خون کرنا اس
معاہدہ کرنے والی سب قوموں پر حرام ہوگا۔

۱۱۔ زہاری بھی معاہدہ قوموں جیسے سمجھے
جائیں گے۔

۱۲۔ اس معاہدہ کی قوموں کے اندر کوئی

ایسی نئی بات یا جھگڑا پیدا ہو جائے
جس میں فساد کا خوف ہو تو اس کا فیصلہ
افہام و تفہیم سے کیا جائے۔

۵۔ وان بينهم النصح والنصيحة
والبردون الاثم۔

۶۔ وان اليهود ينفقون مع
المؤمنين مادامو محاربين۔

۷۔ وان بطانة يهود
كانفسهم۔

۸۔ وان له ياتوا امرء
بحليفه۔

۹۔ وان النصر للمظلوم۔

۱۰۔ وان يثرب حرام جرفها
لاهل هذا الصحيفة۔

۱۱۔ وان الحار كالنفس غير
مضار ولا اثم۔

۱۲۔ وانہ ما كان بين اهل هذه

الصحيفة من حدث او
اشتجار يخاف۔

اس معاہدہ پر مدینے کی تمام آباد قوموں کے دستخط ہو گئے۔ اس کے بعد نبی صلی اللہ
علیہ وسلم نے یہ چاہا کہ گرد و نواح کے قبیلوں کو بھی اس معاہدہ میں شامل کر لیا جائے۔

اس سے دو فائدے مطلوب تھے۔ ایک تو یہ کہ جو خانہ جنگی قبائل کے درمیان ہمیشہ جاری رہتی ہے اور خلقِ خدا کے خون سے خدا کی زمین کو رنگین کرتی رہتی ہے اس کا انسداد ہو جائے گا۔

دوسرا فائدہ یہ کہ قریش مکہ ان لوگوں کو جن سے معاہدہ ہو جائے گا، مسلمانوں کے خلاف برا نگینہ نہ کر سکیں گے۔ امن و سلامتی کے اس معاہدہ کے پیش نظر نبی صلی اللہ علیہ وسلم نے ہجرت کے پہلے ہی سال و دان تک سفر کیا اور قبیلہ بنی حمرہ بن بکر بن عبد مناف کو بھی اس معاہدہ میں شریک کر لیا۔ اس معاہدہ و عہد نامہ پر عمرو بن فحشی الضمیری نے دستخط کئے۔

اسی ارادے سے نبی صلی اللہ علیہ وسلم ربیع الاول ۳ھ میں رضوی کی طرف گئے اور کوہ بواط کے لوگوں کو بھی شریک معاہدہ کر لیا۔

ان معاہدوں کے بعد نبی کریم صلی اللہ علیہ وسلم نے مہاجرین و انصار کے درمیان سلسلہ مواخات قائم کیا اور فرمایا۔

”خدا کی راہ میں دو دو شخص آپس میں بھائی بھائی بن جاؤ۔“

اور یہ اخوت جن مہاجرین و انصار میں قائم ہوئی ان کی تفصیل درج ذیل ہے۔

سید المرسلین، امام المتقین، رسول رب العالمین نے حضرت علی کریم اللہ وجہہ سے اخوت قائم کی۔ حضور نے علی بن ابی طالب کا ہاتھ پکڑ لیا اور فرمایا۔

”هَذَا اخي“

”یہ میرا بھائی ہے“

حضرت امیر حمزہؓ ضعیفم اسلام اور زید بن حارثہ میں اخوت قائم ہوئی۔

حضرت جعفرؓ بن ابی طالب کو جن کا لقب ذوالجناحین اور طیار ہے معاذ بن جبل کا بھائی بنایا۔ حالانکہ جعفر بن ابی طالب اس وقت تک جلسہ سے تشریف نہیں لاتے تھے۔

حضرت ابو بکر رضی اللہ تعالیٰ عنہ کو خارجہ بن زبیر کا بھائی بنایا۔

حضرت عمر رضی اللہ تعالیٰ عنہ کی عتبان بن مالک سے اخوت قائم کی۔

حضرت ابو بلیدہ بن الجراح سے سعد بن ربیع خزرجی سے اخوت قائم ہوئی۔

حضرت زبیرؓ اور سلامہ بن سلارؓ آپس میں بھائی بھائی بنے۔

حضرت سعد بن زیدؓ کو حضرت کعب بنخاری کا بھائی بنایا۔

حضرت ابوذر غفاریؓ کی عمرو بن سعدیؓ سے مواخات قائم ہوئی۔

حضرت عمار بن یاسرؓ کا بھائی ثابت بن عمرو بن قیس کو بنایا۔

ایک مملکت و ریاست کا سب سے بڑا فرض یہ ہے کہ وہ اپنے دائرے میں رہنے والے افراد کی معاشی زندگی ٹھیک کرے۔ اور اس کی بنیادی مادی ضروریات پوری کرے۔ حضورؐ کے سامنے سب سے بڑا مسئلہ ان مہاجرین کی معاشی زندگی کا تھا جو اپنا سب کچھ چھوڑ کر مدینے چلے آئے تھے۔ حضورؐ سرور کائنات صلی اللہ علیہ وسلم نے اس گتھی کو نہایت حکیمانہ انداز سے یوں سلجھایا کہ مہاجرین و انصار کو بلا کر انصار سے فرمایا۔

”تم میں سے ہر ایک شخص ایک مہاجر کو لے لے اور اپنے بھائی کی طرح

اس کی کفالت کا ذمہ دار ہو۔“

انصار نے اس تجویز کو بڑی بخندہ پیشانی و مسرت سے تسلیم کیا۔ اس کے بعد حضورؐ ایک مہاجر

اور ایک انصار کو بلا کر مواخات یعنی بھائی چارہ کراتے گئے۔ فرمایا !

”تأخونی اللہ اخویں اخویں۔“

”اللہ کی راہ میں دو آدمی بھائی بھائی بن جائیں۔“

اس اجتماع میں نوٹے یا ایک سو اصحاب موجود تھے جن میں سے آدھے مہاجرین

اور آدھے انصار تھے۔ مسلمانوں میں اسلامی مواخات کا ایسا دلولہ پیدا ہو گیا تھا کہ خون کے

رشتوں سے کہیں زیادہ رشتہ سخی کے ان عزیزوں کو اپنا سمجھنے لگے تھے۔ حتیٰ کہ اگر ایک

مر جاتا تو رشتہ مواخات کا بھائی اس کا وارث سمجھا جاتا۔

صُفَّہ اور اصحابِ صُفَّہ

ہجرت کے بعد اسلام نے ایک نئی کروٹ لی اور مسلمانوں کی زندگی نے ایک نئے دور میں قدم رکھا۔ مدینے میں آنے کے بعد اسلامی ریاست کی بنیاد پڑ گئی۔ حکومت کا قیام یا ریاست کی تعمیر اسلام کا مقصود نہیں۔ اسلام صرف ایک مثالی قسم کا معاشرہ تعمیر کرنا چاہتا ہے۔ جس میں نہ کوئی حاکم ہو نہ محکوم۔ اس کی مثال یوں سمجھئے کہ جنگ کوئی اسلام کا مقصود نہیں، اس کا مقصود تو امن اور سراسر امن ہے۔ لیکن بسا اوقات قیام امن جنگ پر ہی موقوف ہوتا ہے۔ قیام امن کے لیے جنگ ناگزیر ہو جاتی ہے۔ اس لیے مجبوراً جنگ کرنا پڑتی ہے۔ بہر حال حضور کی مدنی زندگی میں اسلامی ریاست کی بنیاد پڑ گئی جو حکومت سے وسیع تر مفہوم رکھتی ہے اور نظام حکومت اس کا جزو لاینفک ہے۔

اسلامی معاشرے میں مسجد کی اہمیت اس کی اس مرکزی حیثیت کی بنا پر ہے جس سے وہ یادِ خدا، احساسِ ذمہ داری، پابندیِ وقت، تنظیم و مساوات، مذہبی تعلیم، اصلاحِ معاشرہ اور ایسے ہی دوسرے کئی مسائل کے حل کا باعث بنتی ہے۔

مسجد کا اولین کام یادِ خدا کی ترغیب و تلقین ہے اور امام مسجد کا فرض یہ ہے کہ وہ اصلاحِ معاشرہ پر خاص نظر رکھے۔ وہ ہر روز درس کے بعد یا جمعہ کے روزِ شنبہ میں حالاتِ حاضرہ کا جائزہ لے اور لوگوں کو غلطیوں اور کوتاہیوں پر متنبہ کرے۔

مختلف مسائل میں ہر شخص کی ذہنی دسترس اتنی نہیں ہوتی کہ وہ تمام چیزیں قرآن و سنت کی روشنی میں خود سمجھ سکے۔ اس لیے یہ کام امام مسجد کا ہے کہ وہ حالاتِ زندگی پر پوری نظر رکھے اور گمراہی کی نشاندہی کرے۔

مدنی زندگی کے ابتدائی دور ہی میں رسول اللہ صلی اللہ علیہ وسلم نے مسجد کی بنیاد رکھی کیونکہ خدا کے نیک بندوں کے لیے ہر آبادی میں تقدم اسی عمارت کو حاصل ہے۔

حضرت ابو ایوب انصاریؓ کے مکان کے سامنے ایک جگہ خالی پڑی تھی۔ جس میں جھاڑیاں اور کھجور کے درخت تھے۔ وہاں اونٹ بھی بٹھائے جلتے تھے۔ یہ زمین بنی نجار کے دو تہمیوں سہل اور سہیل کی ملکیت تھی۔ حضورؐ نے قیمت ادا کر کے مسجد مقدس کی داغ بیل ڈالی اور اس کی تعمیر میں خود بہ نفس نفیس برابر شریک ہوئے۔

ابتداء میں اس مسجد کی دیواریں کچی اینٹوں اور ان گھڑے پتھروں کی تھیں۔ کھجور کی شاخوں کے چھپر بنا کر چھت بنا دی گئی تھی۔ اور ان پر مٹی ڈال دی گئی تھی۔ ستونوں کا کام کھجور کے تنوں سے لیا گیا تھا۔ فرش ناپختہ تھا۔ مینہ برستا تو چھت سے پانی ٹپکتا اور فرش کیچڑ سے دلدل بن جاتا۔ صحابہ کرام کنکریاں اور بگری جھولیاں بھر بھر کر لے آتے اور فرش پر ڈال دیتے۔ اس طرح فرش رفتہ رفتہ ایسا بن گیا کہ چھت ٹپکنے پر کیچڑ کی شکل اختیار نہ کرتا۔ مسجد کا رخ بیت المقدس کی طرف رکھا گیا۔ کیونکہ قبلہ اس وقت قرار نہیں پایا تھا۔ مسجد نبوی کی موجودہ عمارت بعد کے تغیرات سے تعمیر ہوئی۔

مسجد نبوی کے ساتھ ساتھ رسول اللہ صلی اللہ علیہ وسلم نے ازواج مطہرات کے لیے حجرے تعمیر کرائے۔ تعمیر مسجد کے وقت آپ کے نکاح میں صرف حضرت سوڈہ اور حضرت عائشہؓ تھیں۔ لہذا مسجد کی مشرقی سمت میں صرف دو حجرے بنے جن کی دیواریں کچی تھیں۔ کھجور کے کھدوں کی چھت جو اتنی ادبچی تھی کہ آدمی کا ہاتھ اُد پر اٹھاتا تو چھت سے جا لگتا دروازوں پر شروع میں کبل پڑا رہتا تھا۔ پھر ایک ایک کواڑ کے دروازے لگا دیئے گئے۔ رات کو اکثر چراغ نہیں جلتا تھا۔ پھر جیسے جیسے ازواج مطہرات آتی گئیں ان کے لیے الگ الگ حجرے بنتے گئے۔

صحیح مسجد کے اندر مشرقی حصہ میں ایک چبوترہ سا بنا کر ساتھ ساتھ ڈال دیا گیا تھا۔ یہاں وہ غریب الوطن، غیر شادی شدہ اور بے گھر لوگ پڑے رہتے تھے جنہوں نے اپنی زندگی اسلامی تعلیم و تربیت کے لیے وقف کر دی تھی۔ یہ لوگ جنگل سے لکڑیاں لا کر بیچتے۔

محنت مزدوری کرتے۔ دوسرے مسلمانوں کی مدد کرتے۔ ان کا بیشتر وقت عبادت، تلاوت قرآن اور رسول اللہ صلی اللہ علیہ وسلم کی صحبت و معیت میں گزرتا۔ ارشادات و فرمودات نبی اکرم صلی اللہ علیہ وسلم سنتے۔ انہیں محفوظ رکھتے۔ دوسروں تک پہنچاتے۔ مشہور راوی حدیث حضرت ابو ہریرہؓ بھی اصحاب صفہ میں سے تھے۔

آنحضرت صلی اللہ علیہ وسلم کے پاس اگر کہیں سے صدقے کا کھانا آتا تو اصحاب صفہ کے پاس بھیج دیتے۔ جب دعوت کا کھانا آتا تو ان کو بلا لیتے۔ ان کے ساتھ بیٹھ کر کھانا کھاتے۔ ان کے لیے ایک الگ معلم مقرر تھا۔ جس کے پاس جا کر پڑھتے۔ اسی بنا پر ان میں سے اکثر قاری کہلائے۔ دعوت اسلام کے لیے کسی کو بھیجنا ہوتا تو یہ لوگ بھی بھیجے جاتے۔

بیر معونہ کے واقعہ ہائلہ میں ستر آدمی اصحاب صفہ ہی سے بھیجے گئے تھے۔ ابو ہریرہ عامر بن مالک بن جعفر رئیس قبیلہ بنو عامر حضورؐ کی خدمت میں حاضر ہوا۔ آپ نے اس کو دعوت اسلام دی۔ اُس نے نہ اسلام قبول کیا نہ انکار کیا۔ اتنا عرض کیا کہ اگر حضورؐ اپنے اصحاب میں سے چند لوگوں کو نجد کی طرف روانہ فرمائیں تو مجھے امید ہے کہ اسلام کی اشاعت ہوگی۔ حضورؐ نے فرمایا کہ مجھے اندیشہ ہے وہاں کے لوگ میرے آدمیوں کے ساتھ غداری نہ کریں۔ ابو ہریرہ نے کہا۔ میں اس کا ذمہ لیتا ہوں۔ حضورؐ نے اس کے کہنے سے چالیس صحابہ کو نجد کی طرف روانہ کر دیا۔

مدینہ سے روانہ ہو کر جب یہ لوگ مقام بیر معونہ پہنچے تو حرام بن ملحان کو انہوں نے اپنی بنا کر رئیس قبیلہ بنو عامر کے بھتیجے عامر بن طفیل کے پاس بھیجا۔ جس وقت عامر کے پاس پہنچے اس نے خط کو بھی نہ دیکھا۔ حرام بن ملحان کو فوراً شہید کر دیا اور پھر بنی عامر کو صحابہ کے قتل کرنے کا حکم دیا۔

بنی عامر نے اس حکم سے انکار کیا۔ کہنے لگے ہم ابو ہریرہ کے عہد کو نہیں توڑتے۔ وہ حضورؐ سے ان کے واسطے ضامن ہوتے ہیں۔

اب عامر بن طفیل نے بنی سلیم، بنی رعل اور بنی ذکوان کے قبیلوں کو صحابہؓ کے قتل کرنے پر اکسایا۔ وہ آمادہ ہو گئے۔ چاروں طرف سے اصحاب صفہ کو گھیر لیا جبکہ صحابہ صفہ

بھی تلواریں کھینچ کر ان پر جا پڑے اور سوائے کعب بن زید کے سب اصحاب صفہ شہید ہو گئے۔ کعب زخمی حالت میں مقتولین کی لاشوں میں سے کھسک کھسک کر نکل گئے۔

دو اصحاب صفہ پیچھے رہ گئے تھے ایک عمرو بن امیہ اور دوسرے منذر بن محمد انصاری۔ ان کو پتہ نہیں تھا کہ صحابہ کے ساتھ کیا واقعہ پیش آیا ہے۔ جب یہ دونوں قریب آئے تو دونوں نے دیکھا کہ فضا میں گدھ منڈلا رہے ہیں۔ دونوں نے ایک دوسرے سے کہا کہ ان گدھوں کے منڈلانے کی ضرورت کوئی وجہ ہے۔

پھر یہ دونوں اسی سمت میں روانہ ہوئے۔ قریب گئے تو دیکھا کہ ان کے ساتھی اصحاب صفہ خاک و خون میں لٹھڑے پڑے ہیں اور ان کے گھوڑے خاموش کھڑے ہیں۔ منذر بن محمد انصاری نے عمرو بن امیہ ضمیری سے کہا کہ اب تمہاری کیا رائے ہے۔ عمرو نے کہا۔ میری رائے یہ ہے کہ ہم حضور کی خدمت میں جائیں اور اس واقعہ کی اطلاع دیں۔ انصاری نے کہا۔ میری رائے یہ ہے کہ میں اس جگہ سے واپس نہ جاؤں۔ جہاں ہمارے بھائی اصحاب صفہ شہید ہوئے ہیں۔ ہماری خبر دوسرے لوگ حضور کے گوش گزار کر دیں گے۔ پھر منذر بن محمد انصاری نے دشمنوں کو اس قدر قتل کیا کہ آخر خود بھی شہید ہو گئے۔ عمرو بن امیہ کو دشمنوں نے گرفتار کر لیا۔ پھر جب ان کو یہ معلوم ہوا کہ عمرو قبیلہ مضر سے ہیں تو انہیں چھوڑ دیا۔

عمرو بن امیہ حضور کی خدمت میں حاضر ہوئے اور سارا واقعہ عرض کیا۔ صحابہ رض کے شہید ہونے کی خبر حضور کو معلوم ہوئی تو آپ کو بڑا صدمہ ہوا۔ بار بار انا للہ وانا الیہ راجعون پڑھا۔

بخاری شریف میں صفحہ ۳۶ جلد اباب "نوم الرجال فی المسجد" میں لکھا ہے کہ اصحاب صفہ اپنی آنکھوں کو آپ کے دیدار پر انوار کے لیے، کانوں کو آپ کے کلمات قدسیہ سننے کے لیے اور جسم کو آپ کی صحبت و معیت کے لیے وقف کر چکے تھے۔

حضرت ابو بکرؓ سے مروی ہے کہ میں نے ستر اصحاب صفہ کو دیکھا کہ ان کے پاس چادر تک نہ تھی۔ فقط تہ بند تھا یا کبیل، جس کو وہ اپنی گردنوں میں باندھ لیتے تھے اور کبیل بھی اس قدر چھوٹا کہ کسی کی آدھی پنڈلیوں تک پہنچتا اور کسی کے ٹخنوں تک

اور ہاتھ سے اسے تھامتے کہ کہیں ستر نہ کھل جائے۔

حضرت واثلہ بن اسقع رضی اللہ عنہ فرماتے ہیں کہ میں بھی اصحاب صفہ میں سے تھا۔ ہم میں سے کسی کے پاس ایک کپڑا بھی پورا نہ تھا۔ پسینہ کی وجہ سے جسم پر میل کچیل جما رہتا تھا۔ حضرت عبدالرحمن بن ابی بکر رضی اللہ عنہ فرماتے ہیں کہ اصحاب صفہ فقیر تھے۔ رسول اکرم صلی اللہ علیہ وسلم ان کو صحابہ پر تقسیم فرمادیتے کہ جس شخص کے پاس دو آدمیوں کا کھانا ہو وہ ایک کو اور جس کے پاس تین کا کھانا ہو وہ چوتھا اصحاب صفہ اپنے ہمراہ لے جاتے یعنی وہ تین ایک اصحاب صفہ کو بھی اپنے ساتھ کھانے میں شریک کر لے۔ جب شام ہوتی رسول مقبول صلی اللہ علیہ وسلم اصحاب صفہ کو لوگوں پر تقسیم کر دیتے۔ کوئی دو کو لے جاتا اور کوئی تین کو۔ حضرت سعد بن عبادہ رضی اللہ عنہ انہی اصحاب صفہ کو اپنے ہمراہ لے جاتے اور ان کو کھانا کھلاتے۔

(حلیۃ الاولیاء ص ۳۴۱ جلد ۱)

حضرت ابوہریرہ رضی اللہ عنہ فرماتے ہیں کہ میں بھی اہل صفہ میں تھا۔ جب شام ہوتی تو ہم سب آپ کی خدمت اقدس میں حاضر ہو جاتے۔ آپ ایک ایک دو دو کو اغلیا۔ صحابہ کے سپرد کر دیتے۔ اور جو باقی رہ جاتے ان کو اپنے ساتھ شریک طعام کر لیتے۔ طعام سے فارغ ہو کر ہم لوگ شب کو مسجد ہی میں سو جاتے۔ مسجد نبوی کے دو ستونوں میں ایک سی بندھی رہتی تھی جس پر انصار اپنے باغات سے انگوروں کے خوشے اور کھجوروں کے گچھے اصحاب صفہ کے لیے لٹکا دیتے تھے۔ اصحاب صفہ ان کو لکڑیوں سے جھاڑ کر کھاتے تھے۔ معاذ بن جبل ان کے منتظم و نگران تھے۔

حضرت عوف بن مالک اشجعی فرماتے ہیں کہ ایک روز رسول مقبول صلی اللہ علیہ وسلم اپنے حجرے سے برآمد ہوئے۔ دست مبارک میں عصا تھا۔ دیکھا کہ ایک خراب خوشالٹکا ہوا تھا۔ آپ نے اس خراب خوشالٹکا پر عصا لگا کر فرمایا۔

”اگر یہ صدقے والا چاہتا تو اس سے بہتر خوشالٹکا صدقہ میں لاسکتا تھا۔“

عبداللہ بن شقیقؓ کہتے ہیں۔ میں ایک سال ابوہریرہ کے ساتھ رہا۔ ایک دن فرمانے لگے کہ کاش تو ہمارا وہ زمانہ بھی دیکھتا جب کسی کسی دن ہم پر ایسے گزرتے کہ اتنا کھانا بھی

میسر نہ آتا تھا جس سے ہم اپنی کمرہ ہی سیدھی کر لیں۔ فاقوں سے ہم اتنے کمزور ہو جاتے تھے یہاں تک کہ مجبور ہو کر پیٹ پر پتھر باندھتے تاکہ کمر سیدھی ہو سکے۔

(فتح الباری ص ۲۴۲ ج ۱۱)

فضالہ بن علیؓ سے مروی ہے کہ بسا اوقات اصحاب صفہ بھوک کی شدت سے حالت نماز میں بے ہوش ہو کر گر جاتے تھے۔ باہر سے اگر کوئی اعرابی اور بدو آتا تو ان کو دیوانہ اور مجنون سمجھتا۔

اصحاب صفہ کی تعداد کم و بیش ہوتی رہتی تھی۔ حلیۃ الاولیاء میں لکھا ہے کہ ان کی تعداد چار سو تک پہنچ چکی تھی جن میں سے بعض کے نام حسب ذیل ہیں۔

۱- جنذب بن جنادہ یعنی حضرت ابوذر غفاریؓ

۲- حضرت ابو عبیدہ عامر بن الجراحؓ

۳- حضرت عمار بن یاسر ابوالیقطانؓ

۴- حضرت عبداللہ بن مسعودؓ

۵- حضرت مقداد بن عمروؓ

۶- حضرت خباب بن ارتؓ

۷- حضرت بلال بن رباحؓ

۸- حضرت صہیب بن سنانؓ

۹- حضرت زید بن الخطابؓ (حضرت عمر کے بھائی)

۱۰- حضرت ابو مرثد کنانہ بن حصین عدویؓ

۱۱- حضرت ابوبکثہؓ مولیٰ رسول اکرم صلی اللہ علیہ وسلم

۱۲- حضرت صفوان بن بیضاءؓ

۱۳- حضرت ابو عبس بن جبرؓ

۱۴- حضرت سالم مولیٰ ابو حذیفہؓ

۱۵- حضرت مسطح بن اثاثہؓ

- ۱۶- حضرت عکاشہ بن محصن رض
 ۱۷- حضرت مسعود بن زید رض
 ۱۸- حضرت ابوہریرہ دوسی رض
 ۱۹- حضرت ثوبان رض مولیٰ النبی صلی اللہ علیہ وسلم
 ۲۰- حضرت عمیر بن عوف رض
 ۲۱- حضرت عویم بن ساعدہ رض
 ۲۲- حضرت ابو لبابہ رض
 ۲۳- حضرت ابوالبشر کعب بن عدی رض
 ۲۴- حضرت نجیب بن سیاف رض
 ۲۵- حضرت عبداللہ بن مسعود رض
 ۲۶- حضرت عتبہ بن مسعود رض
 ۲۷- حضرت عبداللہ بن عمر رض نکاح سے پہلے اہل صفہ کے ساتھ رہتے تھے اور انہی کے ساتھ مسجد میں شب گزارتے تھے۔
 ۲۸- حضرت سلمان فارسی رض
 ۲۹- حضرت خذیفہ بن الیمان رض
 ۳۰- حضرت عبداللہ بن زید جہنی رض
 ۳۱- حضرت حجاج بن عمرو سلمی رض
 ۳۲- حضرت معاذ بن الحارث رض
 ۳۳- حضرت سائب بن خلاد

حضرت ابوذر غفاری رض مسجد نبوی میں رات دن عبادت میں مشغول رہتے۔ انہوں نے دنیا کی ہر چیز سے منہ موڑ لیا تھا۔ اللہ سے دل لگایا تھا۔ جب رات ہو جاتی تو اصحاب رسول کے ساتھ مسجد میں رات گزار دیتے جن کا کوئی گھر بار نہ تھا۔
 رسول اکرم صلی اللہ علیہ وسلم عشاء کے وقت انہیں بلاتے اور اپنے ساتھ کھانا کھلاتے۔

ابوذر غفاریؓ ان لوگوں میں سے تھے جو رسول اللہ صلی اللہ علیہ وسلم کے ساتھ کھایا کرتے تھے۔ رسول اکرم صلی اللہ علیہ وسلم کے فیض ہی سے ابوذر غفاریؓ نے دیکھنے والی آنکھیں اور سننے والے کان پائے۔ رسول اللہ صلی اللہ علیہ وسلم سے جو کچھ سنا سے محفوظ رکھا۔ پڑھا لکھا، حفظ کیا، حدیث حاصل کی اور حدیث کی روایت کی۔ آپ بڑے محدثین سے تھے۔ زہد و عبادت میں رسول اللہ کی پوری پوری پیروی کرتے لہذا آپ مشہور ترین زاہد ہو گئے۔ ایک رات ابوذرؓ مسجد کے ایک گوشے میں تنہا بیٹھے تھے۔ حضرت علی کریم اللہ وجہہ داخل ہوئے۔ ابوذرؓ کو تنہا بیٹھے دیکھ کر فرمایا۔

”ابوذرؓ تنہا بیٹھے ہو۔“

ابوذرؓ بولے۔ ”نیک ساتھی تنہائی سے بہتر ہے اور بُرے ساتھی سے تنہائی بہتر ہے۔“ اسی اتناڑ میں حضرت بلالؓ نے مغرب کی اذان دی۔ لوگ مسجد میں آنے لگے۔ رسول اکرم صلی اللہ علیہ وسلم بھی نماز کے لیے نکلے۔ جب نماز ہو چکی تو ذکر و فکر کرنے والوں کے حلقے بن گئے اور کچھ رسول اللہ کی باتیں سننے بیٹھ گئے۔

نماز عشاء کے بعد لوگ مسجد سے لوٹ آئے۔ صرف اہل صفہ رہ گئے۔ رسول مقبولؐ کا شانہ نبوت میں تشریف لے گئے اور اصحاب صفہ سو گئے۔ جب آدھی رات گزر گئی تو رسالت مآبؐ مسجد میں تشریف لاتے اور ابوہریرہؓ سے کہا۔

”میرے اصحاب کو بلاؤ۔“

حضرت ابوہریرہؓ نے سونے والوں کو جگایا۔ ان میں حضرت ابوذر غفاریؓ بھی تھے۔ حضورؐ جو کا سالن اور کچھ روٹیاں لاتے تھے۔ فرمایا۔

”بسم اللہ کر کے کھاؤ۔ قسم ہے اس ذات کی جس کے ہاتھ میں محمدؐ کی جان ہے

آج آل محمدؐ کو اس کے سوا کچھ نصیب نہیں ہوا۔“

اصحاب صفہ نے کھانا کھایا اور پھر سو گئے۔ ابوذرؓ بھی آنکھیں موندے پڑے تھے کہ نیند آئے اور سو جائیں۔ اچانک آپ نے کپڑوں کی کھر کھر اہٹ سنی تو چونک گئے۔ رسول اللہؐ مسجد میں آ رہے تھے۔ ابوذرؓ بڑے غور سے دیکھنے لگے۔ حضورؐ قبلہ رو کھڑے ہو گئے اور نماز

شروع کر دی۔ ابوذرؓ نے ادھر کان لگا دیتے تو حضورؐ کو یہ آیت پڑھتے سنا۔



ان تعذبهم فانهم عبادك وان تغفر لهم فانك انت
العزیز الحکیم۔



اگر تو انہیں عذاب میں مبتلا کرے تو وہ تیرے بندے ہیں اور بخش دے تو
تو ہی غالب ہے حکمت والا ہے۔



ابوذرؓ بڑا برغور سے دیکھتے رہے۔ حضورؐ پر نور ساری رات رکوع و سجود میں رہے حتیٰ کہ سویرا
ہو گیا۔ جب رسول اللہ صلی اللہ علیہ وسلم فارغ ہوئے تو ابوذرؓ آگے بڑھے اور عرض کی۔
”یا رسول اللہ! آپ ساری رات رکوع و سجود میں مشغول رہے ہیں۔“
آپؐ نے فرمایا۔

”میں نے اپنے پروردگار سے شفاعت کی درخواست کی تھی جو اللہ نے
مجھے عطا کر دی ان شاء اللہ مجھے حق شفاعت ضرور ملے گا۔“

صفہ پہلی جامعہ اسلامیہ تھی جہاں تعلیم نبویؐ نے علاموں کو اس قابل بنا دیا کہ ان کی ٹھوکروں
نے جابر و قاہر شہنشاہوں اور سلطانوں کے تاج اُچھالے۔ یہی وہ پہلی جامعہ انسانیہ تھی،
جس نے ظلمت و ذلت کے اندھیروں میں ڈوبی ہوئی انسانیت کو عظمتوں اور رفعتوں
سے آشنا کیا۔ گراہی و بے دینی کے گھور اندھیروں میں سسکتی ہوئی سرزمین حجاز کو
بقعہ نور بنا دیا۔ جس سے پڑھ کر نکلے ہوئے ائمہ فکر نے انسانوں پر فکر و تدبیر کی نئی راہیں
کھولیں۔

تعلیم نبوی

مراتب زہد میں سب سے پہلے جس جذبہ کو دبانا چاہیے وہ محبت دُنیا ہے۔
آنحضرت صلی اللہ علیہ وسلم خصوصیت کے ساتھ حضرت ابوذرؓ کے سامنے دھن دولت
کی مذمت فرماتے۔ ایک دفعہ کا ذکر ہے کہ ایک دن شام کے وقت حضورؐ صبحرائے مدینہ میں
سیر و تفریح کے لیے تشریف لے گئے۔ میں آپؐ کے ساتھ تھا۔ رات منے جبل اُحد
نظر آیا۔ سرور کائنات صلی اللہ علیہ وسلم نے پکارا۔
”ابوذر“

”بیک یا رسول اللہ“ کہتے ہوئے ابوذرؓ قریب آئے۔

آپؐ نے فرمایا۔

”اے ابوذرؓ! اگر اس اُحد کے برابر بھی ہمارے پاس سونا ہو تو میں اس کو
بالکل پسند نہیں کروں گا کہ وہ ہمارے پاس تیسرے دن تک رہ جائے لیکن
صرف اس قدر مقدار میں جو قرض داروں کے لیے رکھ دیا جائے۔ میں سب کو
ادھر ادھر اللہ کے بندوں میں تقسیم کر دوں۔“

حضرت ابوذرؓ فرماتے ہیں کہ ہم پھر آگے چلے۔ آپؐ نے تھوڑی دیر کے بعد پھر ارشاد فرمایا۔
”دہی بے دولت ہیں جو دولت والے ہیں۔“ اس کی مزید تشریح کرتے ہوئے حضورؐ
نے فرمایا۔

”خدا ظالم دولت مند کو جو اپنی دولت کو حاجت مندوں میں صرف نہ کرتا ہو
پسند نہیں کرتا۔ خدا کی دی ہوئی دولت میں سے اگر حاجت مندوں کو کچھ

نہ دیا تو اُس نے صرف حاجت مندوں پر بلکہ اپنی ذات پر بھی ظلم کیا۔
حضرت ابوذر غفاریؓ فرماتے ہیں سرور کائنات صلی اللہ علیہ وسلم نے ایک دن ایک
درخت کے سائے میں نزول اجلال فرمایا۔ میں ذرا فاصلے پر تھا۔ جب قریب ہوا تو فرمانے
لگے۔

”ہم الاخسرون و برب الكعبة ہم الاخسرون و برب الكعبة۔“
”وہی برباد و تباہ ہیں قسم ہے کعبہ کے رب کی، وہی برباد و تباہ ہیں قسم ہے کعبہ
کے رب کی۔“

حضرت ابوذرؓ کو خیال ہوا کہ حضورؐ شاید میرے متعلق فرما رہے ہیں۔ کوئی وحی
نازل ہوئی ہے۔

حضرت ابوذرؓ کی سانس پھول گئی۔ دوڑ کر قریب آئے۔ عرض کیا۔

”مَنْ هُمْ فداك ابي و اُمِّي“
”وہ کون ہیں آپ پر میرے ماں باپ قربان ہوں۔“

آنحضرت صلی اللہ علیہ وسلم نے فرمایا۔

”الاكثرون اموالا الا من قال هكذا وهكذا و قلیل
ما هو۔“

”زیادہ مال دولت والے لیکن جس نے اس طرح اور اس طرح زیادہ بہت
تھوڑے ہیں۔“

حضرت ابوذرؓ فرماتے ہیں۔ حضورؐ نے اپنے دونوں ہاتھوں سے اوک بنائی اور دائیں بائیں
اشارہ فرمایا۔ یعنی جو مٹھیاں بھر بھر کر دیتے ہوئے غریبوں کی حاجت روائی کرے۔

حضرت ابوذر غفاریؓ فرماتے ہیں کہ مجھ سے آنحضرت صلی اللہ علیہ وسلم نے فرمایا۔

”جو لوگ ادنٹوں، بکریوں اور گائیوں کے مالک ہیں اور ان کی زکوٰۃ نہیں

دیتے، قیامت کے دن ان کے مویشی بہت بڑے موٹے ہو کر آئیں گے اور

جب تک اعمال کا فیصلہ نہ ہو گا کوئی اپنے مالک کو سینگوں سے مارے گا

کوئی اپنے سموں سے کچلے گا۔ ایک قطار جب ختم ہو جائے گی تو دوسری آئے گی اور وہی درگت بنائے گی۔“
(مسند احمد)

حضرت ابوذرؓ یہ حدیث تو آخر میں اکثر پڑھا کرتے تھے کہ مجھ سے میرے محبوب نے عہد لیا کہ جس نے سونے چاندی پر گرہ لگائی وہ ان کے مالک پر انگارے ہیں اور نہ صرف یہ حدیث بلکہ ایسے سینکڑوں اقوال نبی صلی اللہ علیہ وسلم کے حضرت ابوذرؓ سے کتب احادیث میں موجود ہیں۔ جن میں حضرت ابوذرؓ کی تعلیم کا خصوصیت کے ساتھ پتہ چلتا ہے۔

حضرت ابوذرؓ فرماتے ہیں۔ آنحضرت صلی اللہ علیہ وسلم مسجد نبوی میں داخل ہوئے اور ارشاد فرمایا۔

”ابوذر! مسجد میں جو سب سے زیادہ بلند رتبہ آدمی ہو دیکھو وہ کون ہے؟“
حضرت ابوذرؓ فرماتے ہیں کہ میں نے ایک آدمی کو جس کے بدن پر نہایت قیمتی جوڑا دیکھا اور اشارہ کیا کہ حضورؐ وہ رہا۔ آپؐ نے فرمایا کہ اچھا اب دیکھو ان میں سب سے زیادہ گرا ہوا کون ہے؟

حضرت ابوذرؓ کہتے ہیں کہ میں نے ایک مسکین کی طرف جو نہایت پھٹے پرانے چھتروں میں لپٹا ہوا تھا، اشارہ کیا۔ سرور کائناتؐ نے فرمایا۔

”خدا کی قسم! قیامت کے دن پھٹے پرانے کپڑوں والے کا وزن نیکی اور بھلائی میں قیمتی حُلے والوں سے تمام زمین کے وزن کے برابر زیادہ ہوگا۔“
حضرت ابوذرؓ ایک دن معاش سے تنگ آ کر سرور کائنات صلی اللہ علیہ وسلم کے پاس تشریف لائے اور درخواست کی کہ حضورؐ مجھے کسی صوبہ کا عامل مقرر فرمائیں۔
آپ صلوات اللہ علیہ وسلم نے سنتے ہی فرمایا۔

”یا اباذر انی اراک ضعیفا و انما احب لک ما
احب لنفسی لا تا مرین علی اثنین ولا تولین
مال الیتیمک۔“

ابوذر میں تم کو کمزور پاتا ہوں (یعنی یہ کام تمہاری فطرت کے مناسب نہیں) اور میں تمہارے لیے اسی بات کو پسند کرتا ہوں جو مجھے اپنے لیے پسند ہے ہرگز ہرگز تم دو آدمیوں کے کبھی امیر نہ بنا اور نہ کسی یتیم کے مال کے متولی ہونا۔ حُبِّ مال جو حُبِّ دنیا کی نہایت خاردار شاخ ہے۔ اس کی نشوونما میں سب سے زیادہ تقویت دینے والی چیز دنیوی ترقی ہے۔ آنحضرت صلی اللہ علیہ وسلم نے حضرت ابوذر رضی اللہ عنہ کو اس کا بھی علاج بتا دیا تھا اور وہ آخری دم تک اسی پر عامل رہے۔ خود حضرت ابوذر رضی اللہ عنہ راوی ہیں۔

”میرے خلیل (سرور کائنات صلی اللہ علیہ وسلم) نے مجھے حکم دیا ہے کہ مسکینوں سے محبت کروں۔ اپنے سے کم رتبہ والے آدمی پر ہمیشہ نظر کروں اور اپنے سے بلند مرتبہ پر کبھی نگاہ نہ ڈالوں۔“

حضرت ابوذر رضی اللہ عنہ میں جو کمال پیدا ہو چکا تھا وہ زہد و تقویٰ کا کمال تھا۔ ڈر تھا کہیں اُن پر خود بینی و خود نگری کا غلبہ نہ ہو جاتے۔ جس سے ہوس جاہ و حشم کا سیلاب آخرت کے چین کو بھی بہا کر لے جاتا ہے۔ سرور کائنات صلی اللہ علیہ وسلم نے قبل از وقت اس کا بھی انسداد فرما دیا۔ آپ نے ابوذرؓ کو مخاطب کر کے فرمایا۔

”ابوذر! اللہ تعالیٰ فرماتا ہے۔ اے میرے بندو! تم سب کے سب گنہگار ہو لیکن جسے میں محفوظ رکھوں۔ پس تم سب کے سب مجھ سے اپنے گناہوں کی بخشش کی درخواست کرتے رہو۔ میں تمہیں بخشوں گا جو مجھے صاحبِ قدرت جانتا ہے کہ گناہوں کو مٹا سکتا ہے اور جس نے میری قدرت کے وسیلہ سے اپنے گناہوں کی معافی چاہی میں نے اس کے گناہ معاف کئے۔ آپ نے فرمایا تم لوگ گناہوں کا خیال کرتے ہو لیکن نیکیوں کا نہیں۔ عموماً زاہدانہ زندگی گزارنے والے کسب و حرفت کو چھوڑ بیٹھتے ہیں اور پھر جب انہیں دنیوی ضروریات ستاتی ہیں تو حالاً و قالاً بھیک مانگنے پر آمادہ ہو جاتے ہیں۔“

حضرت ابوذر غفاریؓ نے فرمایا کہ مجھے رسول اللہ صلی اللہ علیہ وسلم نے فرمایا۔

”کیا تم ایک ایسی بات پر بیعت کر دو گے کہ اس کے بعد تمہارے لیے صرف جنت ہے۔“

”جی ہاں۔“ حضرت ابوذرؓ نے کہا اور ہاتھ پھیلا دیئے۔ آپ نے فرمایا۔
”ابوذر! میں تم سے ایک عہد لینا چاہتا ہوں کہ تم کبھی کسی سے کچھ مانگو گے نہیں۔“

حضرت ابوذرؓ نے عہد کیا۔ آنحضرت صلی اللہ علیہ وسلم نے فرمایا۔
”اگر تمہارا کوڑا بھی گھوڑے سے گر جائے تو تم خود اتر دو اور خود اسے اٹھاؤ۔“
امام الانبیاء صلی اللہ علیہ وسلم نے ابوذرؓ سے مزید فرمایا۔

”کسی کی نیکی اور بھلائی کو حقیر نہ سمجھو۔ اگر تمہارے پاس کسی کے ساتھ سلوک کرنے کے لیے کچھ نہیں تو اس کے ساتھ خندہ پیشانی سے پیش آؤ۔“ ✓

یہی وہ تعلیمات نبوی و مواعظ تھے جنہوں نے حضرت ابوذر غفاریؓ میں جذب دستی پیدا کر دی تھی۔ حضور صلی اللہ علیہ وسلم اپنی زبان مطہرہ و اطہر اور قلب مزکی سے حضرت ابوذرؓ کی زاہدانہ فطرت کو جلا دیتے رہتے تھے۔

زہد و تقویٰ تارک دنیا ہو کر جنگلوں اور بیابانوں میں نکل جانے کا نام نہیں۔ حضرت ابوذر غفاریؓ فرماتے ہیں کہ مجھ سے رسول اللہ صلی اللہ علیہ وسلم نے فرمایا۔

”راستوں سے ہڈیاں اٹھانی یہ بھی نیکی ہے۔ کسی بھٹکے ہوئے کو راستہ بتانا بھی صدقہ ہے۔ کسی کمزور آدمی کی معاونت کرنا بھی صدقہ ہے۔“

تعلیم و تزکیہ کا یہی زہد سلسلہ تھا جو روز بروز حضرت ابوذرؓ کے اصل جوہر کو چمکار رہا تھا۔ سرور کائنات صلی اللہ علیہ وسلم بھی ہر لحظہ، ہر وقت حضرت ابوذرؓ کی حرکات و سکنات پر نظر رکھتے تھے۔ ادھر ابوذرؓ کا یہ حال کہ جو کچھ کہا جاتا اور جس وقت کہا جاتا فوراً ان کی روح اُسے جذب کر لیتی۔

شروع شروع میں جب دائرہ اسلام میں داخل ہوئے ایک دن غصہ میں آ کر حضرت بلالؓ کو ان کی غلامی کی طرف اشارہ کرتے ہوئے کہہ دیا۔

”یا ابن الامۃ“

”اولونڈی بچے“

حضرت بلال رضی اللہ عنہ دربار نبوت میں پہنچے اور ابوذرؓ کی شکایت کی کہ انہوں نے مجھے گالیاں دی ہیں۔ اسی وقت حضرت ابوذر رضی اللہ عنہ کی طلبی ہوئی۔ حضورؐ نے فرمایا۔

”اسامیت فلانا“

”کیا فلاں (بلال) کے ساتھ تم نے گالی گلوچ کی ہے؟“

زندہ ضمیر ابوذرؓ نے اپنے قصور کا اعتراف کرتے ہوئے کہا۔

”نعم“

”ہاں ایسا ہی ہوا ہے۔“

آنحضرت صلی اللہ علیہ وسلم نے فیصلہ صادر فرمانے سے پہلے پھر دریافت فرمایا۔

”افقلت من امہ“

”کیا تم نے بلال کی ماں کے متعلق کچھ کہا ہے؟“

حضرت ابوذرؓ نے پھر وہی جواب دیا۔

”نعم“

”جی ہاں۔“

حضورؐ نے فرمایا۔

”انک امر فیک جاہلیۃ“

”تم ایک ایسے آدمی ہو جس میں جاہلیت اب تک موجود ہے۔“

امام بخاری اپنی جامع میں حضرت ابوذرؓ سے روایت کرتے ہیں کہ اپنے ہادی محبوب صلی اللہ علیہ وسلم سے ”جاہلیت“ کا خطاب پا کر مجذوب ابوذرؓ کی زبان سے بے ساختہ یہ جملہ نکلا۔

”علی ساعتی ہذہ من کبر السن۔“

کیا اس وقت بھی اتنی بڑی عمر میں؟

آنحضرت صلی اللہ علیہ وسلم نے فرمایا۔

”نعم“

”ہاں“

اور پھر نہایت نرمی اور شفقت سے سمجھانا شروع کیا۔

”ابو ذر! تمہارے غلام تمہارے بھائی ہیں۔ کسی کو محض اس کے غلام ہونے کے سبب سے ذلیل نہ سمجھو۔ اللہ تعالیٰ نے ان لوگوں کو تمہارے سپرد کر دیا ہے۔ چاہیے کہ انہیں وہی کھلاؤ جو خود کھاتے ہو اور وہی پہناؤ جو تم پہنتے ہو۔ ان پر اتنا بوجھ نہ ڈالو کہ وہ مغلوب و عاجز آجائیں اور کبھی بضرورت تم کسی مشکل کام کی تکلیف انہیں دو بھی تو ان کا ہاتھ بٹاؤ۔“

(مسند احمد)

آنحضرت صلی اللہ علیہ وسلم نے تو ابو ذرؓ کے کان میں یہ الفاظ ڈال دیئے تو اس کے بعد دیکھنے والوں نے ان کی طلسمی تاثیر کو دیکھا کہ حضرت ابو ذرؓ گھر سے باہر نکلتے تو غلام بھی ساتھ ہوتا۔ جو کپڑے خود پہنتے وہی غلام کو پہنائے ہوتے۔ کئی بار لوگوں نے ٹوکا بھی کہ حضرت جو چادر آپ نے غلام کو دے دی ہے اگر اسے بھی آپ ہی اوڑھتے تو لباس مکمل ہو جاتا۔ آپ اس کا یہ جواب دیتے۔

”اجل ولكن سمعت رسول الله صلى الله عليه وسلم يقول

اطعموا هم مما تاكلون والبسواهم مما تلبسون“

”ہاں (سچ کہتے ہو) لیکن میں نے رسول اللہ صلی اللہ علیہ وسلم سے سنا ہے کہ


آپ فرماتے ہیں۔ کھلاؤ اپنے غلاموں کو اسی کھانے میں سے جسے تم کھاتے

ہو اور پہناؤ ان کو اسی کپڑے میں سے جسے خود پہنتے ہو۔“

دنیا نے ہمیشہ اس کیفیت کو جنون و دیوانگی سے تعبیر کیا ہے اور مذہب و مسلک

تصوف میں ایسے نفوس کو مجاذیب و بہالیل کا خطاب دیا گیا ہے۔

❖ ❖ ❖



حضرت ابوذرؓ کی مجذوبیت

جس طرح آج اسلام کی مختلف شاخیں مختلف اصحاب نبی کریم صلی اللہ علیہ وسلم سے منسوب ہیں اسی طرح طائفہ مجاذیب و بہالیل جو فقرا کی مشہور جماعت ہے۔ اس کے سنگ بنیاد اور نشت اول قرن صحابہ میں حضرت ابوذر رضی اللہ تعالیٰ عنہ تھے۔ مجذوبوں کی اصلی حقیقت پر حضرت ابوذرؓ کی سوانح حیات سے پوری روشنی پڑتی ہے۔ ایک معیار ملتا ہے جس پر زمانہ حال کے مجذوبوں کو جانچا جاسکتا ہے۔

سب سے پہلے جو چیز ہمارے سامنے آتی ہے وہ حضرت ابوذر غفاری کی وضع اور مجذوبانہ ہیئت ہے۔ طبقات ابن سعد، مسند احمد نیز دوسری کتابوں سے معلوم ہوتا ہے کہ آپ کے بال پریشان رہتے تھے۔ داڑھی بالکل اُلجھی ہوئی رہتی تھی۔ خود اس میں کبھی کنگھی وغیرہ نہ کرتے تھے۔ کوئی آدمی جب آپ کو اس حال میں دیکھتا تو پکڑ لیتا۔ نہلا دھلا کر کپڑے بدل دیتا، بال جھاڑ پونچھ دیتا۔

قبیلہ بنی ثعلبہ کا ایک شخص آپ کی ہیئت کے متعلق راوی ہے۔

”مَرَبْنَا شَيْخَ اشْعَثِ اَبِيضِ الرَّاسِ وَاللَّحِيَّةِ فَقَالُوا هَذَا
مِنْ اصْحَابِ رَسُولِ اللّٰهِ صَلَّى اللّٰهُ عَلَيْهِ وَسَلَّمَ فَاَسَاذَنَا هَ اِنْ نَقَلَ
رَاسَهُ فَاذِنْ لَنَا وَاسْتَأْنِسْ بِنَا“

”ایک بوڑھا آدمی ہمارے سامنے سے گزرا جس کے بال اُلجھے ہوئے پریشان تھے۔ سر اور داڑھی دونوں سفید ہو چکے تھے۔ لوگوں نے کہا کہ یہ رسول اللہ صلی اللہ علیہ وسلم کے صحابی ہیں۔ ہم نے یہ سُن کر آپ سے اجازت

مانگی کہ ہم آپ کا سر دھوئیں۔ انہوں نے اجازت دے دی اور ہم سے مانوس ہو گئے۔“

یہی وجہ ہے کہ جو لوگ آپ کا حلیہ بیان کرتے ہیں وہ اس پر متفق ہیں کہ آپ دراز قد اور گھنے بالوں والے تھے لیکن رنگ میں لوگوں کا اختلاف ہے۔ طبقات میں ایک جگہ ہے کہ آپ کا رنگ گندمی تھا اور دوسری روایت میں ہے کہ آپ کا رنگ سیاہ تھا۔ حضرت ابوذرؓ کا یہ حال تھا کہ لیٹنے تک کے لیے وہ یہ نہیں دیکھنا چاہتے تھے کہ وہ کہاں لیٹ رہے ہیں۔ کس جگہ لیٹ رہے ہیں۔

نحو کے امام اول حضرت ابوالاسود دؤلی سے مروی ہے کہ ایک دن حضرت ابوذرؓ اپنے ایک تالاب سے کھیتوں کو پانی دے رہے تھے۔ چند مسلمان ادھر سے گزر رہے تھے۔ حضرت ابوذرؓ کو دیکھ کر انہیں خیال آیا کہ کاش ایسے مقدس بزرگ کے موئے مبارک ہاتھ آجاتے تو کیا اچھا ہوتا۔ آپس میں ایک دوسرے سے کہنے لگے کہ کوئی ہے جو اس کام کو انجام دے۔ ان میں سے ایک نے اس مہم کا بیڑا اٹھایا۔ وہ تالاب پر پہنچا تو تالاب کا کنارہ ٹوٹ گیا۔ یہ دیکھتے ہی حضرت ابوذرؓ غفاریؓ تالاب کے پاس زمین پر بیٹھ گئے اور پھر بیٹھنے پر ہی اکتفا نہیں کیا کچھ سے بھری ہوئی زمین پر لیٹ گئے اس شخص نے پوچھا۔

”حضرت! یہ آپ کا ایک بیٹھ گئے اور بیٹھنے کے بعد لیٹے کیوں؟“

حضرت ابوذرؓ نے فرمایا۔

”اے شخص! مجھ سے رسول اللہ صلی اللہ علیہ وسلم نے فرمایا کہ تم میں سے جب

کسی کو غصہ آئے اور کھڑا ہوا ہو تو اسے چاہیے کہ فوراً بیٹھ جائے کہ

اس سے غصہ جاتا رہتا ہے ورنہ پھر لیٹ جائے۔“

بظاہر ایسا معلوم ہوتا ہے کہ حضرت ابوذرؓ کو تالاب کا کنارہ توڑنے والے پر غصہ آ گیا تھا۔

اسی لیے آپ بیٹھے لیکن مجذوبانہ غصہ تھا نہ اُترا۔ لیکن محمدی جذب کا اثر تھا کہ جذب

کے ساتھ اس کا بھی ہوش باقی تھا کہ ایسے موقع پر پیغمبر صلی اللہ علیہ وسلم کی کیا ہدایت تھی۔

اس پر عمل کرتے ہوئے آپ اسی زمین پر لیٹ گئے۔
 آپ کوئی خاص لباس نہیں پہنتے تھے۔ جو جس قسم کا کپڑا پہنا دیتا پہن لیتے کبھی
 کبھی لوگوں نے حدہ قطر یہ کو آپ کے جسم مبارک پر دیکھا جو عرب کے بہترین لباسوں اور
 کپڑوں میں خیال کیا جاتا تھا اور کبھی نہایت ہی خستہ و شکستہ فرقہ دگودڑی میں پھرتے۔
 اگر کوئی کپڑا نہ ملتا تو کبیل ہی اڑھ کر باہر جاتے۔

ایک دن آپ بدوؤں کا سا کبیل اڑھے جا رہے تھے۔ کسی نے پوچھا۔
 ”کیا آپ کے پاس اس کے علاوہ اور کوئی کپڑا نہ تھا۔“

آپ نے جواب دیا۔

”ہوتا تو تم اس کو ضرور میرے بدن پر دیکھتے۔“

اس شخص نے کہا۔

”دو دن ہوئے آپ پر میں نے نہایت عمدہ جوڑا دیکھا تھا۔ وہ کیا ہوا؟“

فرمایا۔

”میں نے ایک شخص کو دیکھا جس کو مجھ سے زیادہ اس کی ضرورت تھی۔ اس
 لیے اس کو دے دیا۔“

اس شخص نے کہا۔

”میں تو دیکھتا ہوں آپ کو اس کپڑے کی زیادہ ضرورت ہے جس شخص کے
 پاس بجز پھٹے پڑانے کبیل کے اور کچھ نہ ہو اس سے زیادہ اور کون محتاج
 ہو سکتا ہے۔“

حضرت ابوذرؓ یہ سن کر بڑے برہم ہوئے۔ نہایت کراخت ہجہ میں فرمانے لگے۔
 ”خدا تجھے بخشے۔ تو نے دنیا کو عظمت کی نگاہ سے دیکھا۔ کیا میرے جسم پر
 یہ چادر نہیں گودہ کبیل ہی کی ہے۔ لیکن ہے تو، اور اس شخص کے پاس تو
 یہ بھی نہ تھی۔ اے شخص! میرے پاس بکریاں ہیں جن کا میں دودھ پیتا
 ہوں۔ میرے پاس گدھے ہیں جن پر بازار سے چیزیں خرید کر لاتا ہوں۔

غلام ہیں جو میری خدمت کرتے ہیں۔ کھانے پکانے میں میری مدد کرتے ہیں اور ہاں عید و بقر عید کے لیے ایک عبا بھی میرے پاس ضرورت سے زیادہ ہے۔ پس تم خود ہی انصاف کرو کہ ان نعمتوں سے بڑھ کر بھی کوئی نعمت ہو سکتی ہے بلکہ جو عبا میرے پاس زائد ہے میں ڈرتا ہوں کہ کہیں مجھ سے اس کا محاسبہ نہ ہو۔“ (صحاح زاد المعاد)

آپ سونے، لیٹنے، بیٹھنے کے لیے ٹاٹ استعمال کیا کرتے تھے۔ کسی نے کہا۔
”کوئی نرم گدا اپنے لیے کیوں نہیں بنوا لیتے؟“

ہاتھ اٹھا کر فرمانے لگے۔

”خدا یا! دنیا میں تو نے جو چیزیں اپنی مرضی سے عطا کی ہیں، میں ان کے لیے بھی مغفرت کا طلب گار ہوں۔“

حضرت ابوذر غفاریؓ کے متعلق یہ گماں کرنا کہ وہ حالت جذب و مستی میں نماز، روزہ یا دیگر شرعی امور سے آزاد ہوں گے، ایسا ہرگز نہیں۔ نماز کی پابندی تو اور بات ہے کوئی یہ بھی ثابت نہیں کر سکتا کہ انہوں نے وقت سے طماں کر کوئی نماز پڑھی ہو۔ کیونکہ آنحضرت صلی اللہ علیہ وسلم نے نہایت سختی کے ساتھ ان کو وقت پر نماز پڑھنے کی تاکید کی تھی۔ آپ جب حضور صلی اللہ علیہ وسلم سے پوچھتے کہ کونسا عمل افضل ہے تو آپ فرماتے کہ وقت پر نماز پڑھنا افضل عمل ہے۔

حضرت ابوذرؓ پر اگرچہ جذب کا گہرا رنگ چڑھا ہوا تھا لیکن آج تک کسی روایت سے یہ معلوم نہیں ہو سکا کہ آپ سے کسی وقت کی نماز چھوٹی ہو۔ حضرت ابوذرؓ میں اثر پذیری کا مادہ زیادہ تھا۔ یہی وجہ تھی کہ حضور صلی اللہ علیہ وسلم سے جو کچھ سنتے تھے ٹھیک اسی طرح اس پر عمل کرتے تھے۔ شادی بھی سنت سمجھتے ہوئے کی لیکن آپ کو اپنی حرم محترمہ کی زیبائش کا کبھی خیال پیدا نہ ہوا۔ اولاً آپ کے نکاح کے لیے صرف عورت شرط تھی۔ اس سے بالکل بچت نہیں تھی کہ وہ کیسی ہو۔ کس رنگ کی ہو۔ مورخین جہاں آپ کی بیوی کا حال لکھتے ہیں وہاں ان کی توصیف ہمیشہ ان لفظوں میں کی جاتی ہے۔

”تحتہ امراتہ محماتہ“

”حضرت ابوذرؓ کے ساتھ ایک کالی عورت رہتی تھی۔“

عبداللہ بن فراتش کبھی کہتے ہیں کہ میں نے ایک دن آپ سے کہا بھی کہ آپ نے یہ کیا کالی کلوٹی عورت سے نکاح کیا ہے۔ فرمانے لگے کہ بھائی جس بیوی کی وجہ سے لوگ مجھے ذلیل خیال کریں اسے میں ایسی عورت سے بہتر سمجھتا ہوں جس کی وجہ سے لوگوں میں میری خاص وقعت ہو کہ یہ وہ شخص ہے جس کی بیوی بڑی حسین ہے۔

بعض مورخین کا بیان ہے کہ آپ کو اپنی بیوی کی آرائش و زیبائش کا کچھ خیال نہ تھا۔ صرف نکاح کر لیا تھا کہ یہ آنحضرت صلی اللہ علیہ وسلم کی سنت تھی۔ ابواسماء اجبی کہتے ہیں کہ میں نے آپ کی بیوی کو ایک دفعہ دیکھا تھا۔ نہ ان کے کپڑے خوشبو میں بے ہوشے تھے اور نہ ان کے بدن پر اور کسی قسم کی زیب و زینت کا نشان تھا۔ (طبقات ابن سعد)

طبقات ہی سے یہ بھی معلوم ہوتا ہے کہ آپ کی زوجہ محترمہ کے کان میں بالیاں پڑی ہوتی تھیں۔ اس کے علاوہ اور کسی زیور کا پتہ نہیں چلتا۔ پھر یہ بھی نہیں معلوم کہ یہ بالیاں سونے کی تھیں یا چاندی کی یا کسی اور دھات کی۔

آنحضرت صلی اللہ علیہ وسلم نے راہبانہ صحرا نوردیوں سے روکا بھی تھا اور اس دنیا کو ایک گزرگاہ اور راستہ سے تشبیہ دے کر اپنے آپ کو ایک مسافر کی مانند قرار دیا جو کسی جھاڑی کے نیچے تھوڑی دیر آرام کرنے کے لیے کھڑا ہو گیا ہو۔

حضرت ابوذر غفاری رضی اللہ تعالیٰ عنہ نے ان دونوں ارشادوں میں عملی تطبیق اس طرح دی تھی کہ آپ جب تک مدینہ منورہ میں رہے زیادہ تر ادھر ادھر پڑ رہتے۔ اکثر صفحہ میں سوتے اور اس کے بعد آپ جہاں کہیں رہے کھیل کے خمیہ میں رہے۔

شام کے غدار شہر دمشق میں بھی جب تک آپ رہے مشقِ صوف کے جھوپڑے ہی میں رہے۔ اپنے بال بچوں کے ساتھ اسی قسم کے خمیوں میں اپنی زندگی گزار دی جتنی کہ جس مکان میں آپ نے اپنی آخری سانس پوری کی، اس وقت بھی دیکھنے والوں نے یہی دیکھا کہ صوف کے معمولی خمیہ میں حضرت ابوذرؓ کی لاش پڑی ہوئی تھی۔ (طبری کامل)

اس سے پہلے بیان ہو چکا ہے کہ حضرت ابوذر غفاریؓ کو حضور صلی اللہ علیہ وسلم نے فرمایا تھا کہ اے ابوذر جس سونے اور چاندی پر گرہ لگائی گئی وہ اس کے مالک کے لیے انگارے ہیں۔ ادھر تو یہ ارشاد فرمایا اور دوسری طرف حکم دیا کہ بہترین کاموں میں یہ ہے کہ لوگوں کو کثرت سے سلام کیا کرو۔ مہمان کی مہمان نوازی کرو۔ رات کو نمازیں اس وقت پڑھو جب کہ دنیا کے لوگ سو چکے ہوں۔ ظاہر ہے کہ مہمان نوازی کے لیے از بس ضروری ہے کہ انسان کے پاس کچھ پس انداختہ ہو۔

حضرت ابوذر رضی اللہ تعالیٰ عنہ نے ان دونوں فرمانوں میں اس طرح تطبیق دی تھی کہ آپ کا سالانہ وظیفہ جس وقت بیت المال سے ملتا تو اپنی لونڈی کو لے کر بازار سے سال بھر کا سامان خرید لیتے۔

مجازیب اور بہائیل کے طائفہ کے ساتھ اور باتیں بھی مخصوص ہیں۔ مثلاً جو آدمی ان کے پاس جائے گا اس پر پہلے بگڑیں گے۔ اسے جھڑکیں گے اگر زیادہ مغلوب الحال ہو جائیں تو گالیاں بھی دیتے ہیں۔

بہر حال حضرت ابوذر غفاریؓ کا جذب چونکہ جذب کامل تھا اس لیے ہذیان و خرافات تو آپ کی زبان سے نہیں نکلتے تھے لیکن بگڑنے اور جھڑکنے کی عادت آپ میں کم و بیش پائی جاتی تھی۔

عوام تو عوام بڑے بڑے جلیل القدر صحابی آپ سے ملنے آتے تو آپ ان پر بگڑتے، ان سے بھاگتے، اپنے سامنے سے اٹھادینے کی کوشش کرتے۔ لیکن چونکہ اس طائفہ کی ان تمام باتوں کو لوگ ان کی مغلوب الحالی پر محمول کرتے ہیں اور آج تک یہ طریقہ دنیا میں مروج ہے۔ اس لیے کسی کو آپ کی باتیں بڑی معلوم نہیں ہوتی تھیں۔ آپ جس قدر بیزاری ظاہر کرتے صحابہ اسی قدر آپ سے لپٹتے۔ آپ انہیں نکالتے لیکن قدر شناسان حقیقت ابوذرؓ اور بھی آپ سے قریب ہوتے۔

ایک دن حضرت ابو موسیٰ اشعریؓ من سے آئے۔ جہاں آپ صوبہ دار اور ناظم تھے آپ حضرت ابوذر غفاریؓ سے بھی ملنے کے لیے تشریف لائے۔ حضرت ابوذرؓ کھڑے ہوئے

تھے۔ ابو موسیٰ اشعریؓ پیچھے سے آکر آپ کی کمر سے لپٹ گئے۔
حضرت ابوذرؓ آپ کو دیکھتے ہی بگڑنے لگے مگر وہ کمر سے لپٹے رہے اور کہتے رہے۔
”مرحبایا اخی“

”مرحبایا میرے بھائی۔“

مگر آپ اپنی کمر کو چھوڑاتے ہوئے فرما رہے تھے۔

”الیک عنی الیک عنی“

”ہم سے دور رہو۔ ہم سے دور رہو۔“

حضرت ابو موسیٰ اشعریؓ نے کہا۔

”دور کیوں رہوں گا، تم تو میرے بھائی ہو۔“

حضرت ابوذرؓ نے جواباً کہا۔

”اب تم میرے بھائی نہیں رہے۔ تم سے برادری اس وقت تک تھی جب تک

کہ تم کسی صوبہ کے عامل اور ناظم مقرر نہیں ہوئے تھے۔“

الغرض دیر تک یہ سلسلہ جاری رہا۔ آخر ابوذرؓ راضی ہو گئے۔ آپ کی یہ عادت تھی کہ بگڑنے اور
خفا ہونے کے بعد نرم بھی پڑ جاتے تھے۔ اسی طرح حضرت ابو ہریرہؓ جو بحرین کے ناظم اور
صوبہ دار تھے، جب وہاں سے آئے تو آپ سے ملنے گئے اور کمر سے لپٹ گئے۔ حسب دستور
آپ نے ان کو بھی دہی کہا مگر ابو ہریرہؓ ”مرحبایا میرے بھائی“ کہتے جاتے تھے۔ آخر ابوذرؓ
نرم ہوئے اور کہنے لگے۔

”صوبہ داری تو قبول کر لی۔ کہو کوئی اونچی کوٹھی بھی تم نے بنوائی۔ کوئی بڑی

زمینداری بھی حاصل کی۔ اونٹوں اور بکریوں کے ریوڑ کے بھی تم مالک ہوئے؟“

ابو ہریرہؓ نے کہا۔

”میں نے ان چیزوں میں سے کوئی چیز حاصل نہیں کی۔“

یہ سن کر خوش ہو گئے اور پھر خود گلے لگا کر فرمانے لگے۔

”ہاں تم میرے بھائی ہو۔ تم میرے بھائی ہو۔“

الغرض عموماً اصحاب نبی کریم صلی اللہ علیہ وسلم آپ پر ناز کرتے۔ آپ کی ناز برداریوں میں کوئی دقیقہ فرو گزاشت نہ کرتے تھے۔ آپ ہر شخص کو ڈانٹ دیتے تھے۔ ذرا سی غلطی پر لوگ دیتے۔ کسی سے نہ ڈرتے اور نہ کسی سے دبتے۔

حضرت ابودرداء رضی اللہ تعالیٰ عنہ کا شمار جلیل القدر صحابیوں میں ہے۔ ایک دفعہ حضرت ابوذرؓ ان کے سامنے سے گزر رہے تھے اور وہ اپنے مکان کی تعمیر کر رہے تھے۔ حضرت ابوذرؓ نے فرمایا۔

”آخر تم نے بھی پتھر کی چٹانیں لوگوں کے کندھوں پر لداؤ ایں۔“

حضرت ابودرداء بولے۔

”بھائی میں تو ایک مکان بنوا رہا ہوں۔“

مگر حضرت ابوذر غفاریؓ فقرہ بالا ہی دہراتے رہے۔ حضرت ابودرداءؓ نے کہا۔

”شاید آپ کو میرا مکان بنوانا ناگوار ہوا۔“

حضرت ابوذرؓ بولے۔

”ابودرداء، کاش میں تمہارے سامنے سے گزرتا اور تم کو اپنے گھر کی غلاظتوں پر

پاتا۔ یہ اس سے زیادہ پسندیدہ تھا جس حال میں تم کو اس وقت پا

رہا ہوں۔“

حضرت ابوذر غفاریؓ کی حضرت ابوہریرہؓ سے ایک دن ملاقات ہوئی۔ ابوہریرہؓ کے

ہاتھ میں ایک تلوار تھی جس کے قبضہ پر چاندی چڑھی ہوئی تھی۔ حضرت ابوذرؓ

یہ دیکھ کر بولے۔

”میں نے رسول اللہ صلی اللہ علیہ وسلم سے سنا ہے۔ جس نے پیلے یا سفید

(سونا چاندی) کو چھیڑا، ان ہی سے قیامت میں داغا جائے گا۔“

حضرت ابوہریرہ رضی اللہ عنہ مطلب سمجھ گئے۔ اسی وقت تلوار ہاتھ سے پھینک دی۔

(زیہقی ص ۱۲۲)

حضرت ابودرداءؓ جن پر حضرت ابوذرؓ اتنے بگڑے تھے، آپ سے اس قدر

عقیدت و ارادت رکھتے تھے کہ جب ان کو خبر ہوئی ابوذرؓ رنڈہ چلے گئے تو فرمایا۔
 ”اگر ابوذرؓ میرے جسم کی بوٹیاں بھی اڑا دیتے تو میں ان کو کچھ نہیں کہہ
 سکتا تھا۔“

اس سے حضرت ابوذرؓ غفاریؓ کی عظمت و رفعت کا اندازہ کیا جاسکتا ہے۔

امارت و رداقت

حضرت ابوذر غفاریؓ کا اقتدار و اعزاز روز بروز دربار نبویؐ میں بڑھ رہا تھا۔ حتیٰ کہ جب آنحضرت صلی اللہ علیہ وسلم غزوہ ذات الرقاع میں تشریف لے گئے تو مدینہ منورہ کا امام حضرت ابوذر غفاریؓ ہی کو بنایا۔ اور نہ صرف آپ ہی امیر ہوئے بلکہ آپ کے صدقے میں غفاریوں کو بھی کبھی کبھی یہ عہدہ ملا۔ مثلاً غزوہ دومتہ الجندل کے موقع پر حضور صلی اللہ علیہ وسلم نے سباع بن غزفہ الغفاری کو مدینہ کا امیر مقرر فرمایا تھا۔ غزوہ ذات الرقاع یعنی لتوں والی لڑائی — وجہ یہ تھی کہ راستہ نہایت سنگلاخ اور پتھریلا تھا۔ جس سے اکثر مجاہدان دین کے پاؤں پھٹ گئے تھے۔ اور انہوں نے پاؤں میں لتے باندھ لیتے تھے۔ چونکہ ذات الرقاع صحیح روایات کی بنا پر خندق کے بعد واقع ہوا ہے۔ اس لیے حضرت ابوذرؓ کا امیر مدینہ ہونا کوئی بعید بات نہیں۔

(زاد المعاد۔ ج ۱، ص ۱۲)

رداقت

عرب میں عام طور سے دستور تھا کہ جب اونٹ پر سوار ہوتے تو اپنے کسی خاص آدمی کو اپنا ردیف بنالیتے تھے جو سوار کی کمر تھام کر پیچھے بیٹھتا۔ سرور کائنات صلی اللہ علیہ وسلم بھی کبھی کبھی کسی کو اپنا ردیف بناتے تھے۔ حجۃ الوداع میں آپ کے ردیف آپ کے چچا زاد بھائی فضل بن عباسؓ تھے۔

صحابہ کرام رضوان اللہ تعالیٰ علیہم اجمعین کے نزدیک حضور صلی اللہ علیہ وسلم کی رداقت

ایک بڑا عہدہ جلیل تھا۔ جس کے ساتھ آپ یہ عزت دیتے تھے کہ عموماً وہ ردیف النبی کے لقب سے ملقب کیا جاتا تھا

حضرت ابوذر غفاری بھی اس عزت سے سرفراز کئے جاتے رہے۔ نہ صرف اونٹوں بلکہ چھوٹی چھوٹی سواروں پر بھی حضرت ابوذرؓ کو اپنے پیچھے بٹھا لیا کرتے تھے اور آپ سے باتیں کرتے ہوئے راستے طے فرماتے تھے۔

(زاد المعاد ، طبقات ابن سعد۔ منہاج)

خدمت

صرف رداقت ہی نہیں بلکہ ایک زمانہ تک حضرت ابوذر غفاریؓ حضور صلی اللہ علیہ وسلم کے خادم بھی رہے۔

آنحضرت صلی اللہ علیہ وسلم آپ کی خدمت سے بہت زیادہ خوش تھے ایک دفعہ کا واقعہ ہے کہ حضرت ابوذر غفاریؓ آپ کی خدمت سے فارغ ہو کر کچھ رات گزے مسجد نبوی میں سونے کے لیے آئے۔ چونکہ اس دن زیادہ کام تھا اس لیے رسالتاب صلی اللہ علیہ وسلم آپ کی دلہی کے لیے تھوڑی دیر کے بعد مسجد میں تشریف لائے۔ حضرت ابوذرؓ سوچکے تھے۔ آپ نے انگوٹھے کے اشارے سے جگایا۔ گھبرا کر اٹھ بیٹھے۔ آپ نے پوچھا۔

”ابوذر کیا ہے۔ اس دن کیا کرو گے جب اس مسجد سے نکلے جاؤ گے“

حضرت ابوذرؓ دربار نبوت میں بڑے شوخ تھے، بولے۔

”اپنی تلوار سونت لوں گا اور جو مجھے یہاں سے نکلے گا اس کی گردن اڑا دوں گا۔“

آنحضرت صلی اللہ علیہ وسلم نے ہاتھ اٹھائے اور دعا کرنے لگے۔

”اے خدایا! ابوذرؓ کی مغفرت فرما۔“

اس کے بعد ابوذرؓ کی طرف متوجہ ہوئے اور فرمایا۔

”ابوذر ایسا نہ کرنا۔ جو بھی تجھ پر حاکم ہو، اگرچہ حبشی غلام کیوں نہ ہو، اس کے ناک، کان اکھڑے کیوں نہ ہوں۔ اگر وہ حق پر ہو اس کی اطاعت کرنا چاہیے۔“

”اور اگر وہ حق پر نہ ہو میرے آقا؟“ ابوذر نے عرض کیا۔

”تو اس کی کوئی اطاعت نہیں۔ اطاعت صرف معروف کی ہے۔ اطاعت صرف معروف کی ہے۔ حضور نے فرمایا۔“

اور پھر حضور صلی اللہ علیہ وسلم حضرت ابوذرؓ کے ساتھ مسجد کے ایک کونے میں بیٹھ گئے اور دیر تک راز و نیاز کی باتیں کرتے رہے۔ ؎

صاحبِ سرِّ النبیؐ

حضرت ابوذر غفاریؓ کو آنحضرت صلی اللہ علیہ وسلم سے ایک خاص خصوصیت یہ بھی تھی کہ سرور کائناتؐ نے بہت سے اسرار آپ کو بتائے تھے۔ لوگ جب آپ سے کوئی حدیث پوچھتے تو فرماتے۔

”آنحضرت صلی اللہ علیہ وسلم نے جو اسرار بتائے ہیں اگر وہ پوچھتے ہو تو نہیں بتاؤں گا۔ اس کے علاوہ جو کچھ پوچھنا ہو پوچھو۔“

(مسند احمد بن حنبل)

حضرت ابوذر غفاریؓ کا یہ حال تھا کہ جب کبھی حدیث جاناں کا ذکر فرماتے تو فرماتے۔

”اوصانی حبیبی بثلاث بصلوة الضحیٰ والوتر قبل النوم
والصیام ثلثة ایتام من کل شہر۔“

”میرے محبوبؐ نے مجھے تین باتوں کی وصیت کی ہے چاشت کی نماز کی اور وتر سونے سے پہلے پڑھ لیا کروں اور ہر ماہ میں تین روزے رکھنے کی۔“

(مسند احمد بن حنبل مطبوعہ مصر)

اور فرماتے ہیں کہ میں اس کو کبھی نہیں چھوڑ سکتا۔ اسی طرح ایک دوسری وصیت کا تذکرہ کرتے ہوئے فرماتے ہیں۔

”اوصانی حبیبی بن خمس ارحم المساکین واجالسہم وانظر
الی ماہوتحتی ولا انظر الی ماہو فوقی وان اصل
الرحم وان اقول الحق ولو کان صراً وان اقول لاحول

ولا قوۃ الا باللہ۔ (مسند احمد)

”میرے محبوب نے مجھے (اور) پانچ باتوں کی وصیت کی، یہ کہ مسکینوں پر مہربانی کروں اور انہیں کے ساتھ نشست و برخاست رکھوں۔ ہمیشہ اپنے سے ابتر حال والوں پر نظر رکھوں اور اپنے سے بہتر حال والے کو نہ دیکھوں اور رشتہ داروں کے ساتھ سلوک کروں اور سچ بولوں اگرچہ تلخ کیوں نہ ہو اور کہتا ہوں کہ گناہوں سے باز نہیں رہ سکتا اور نہ فرمانبرداری پر قادر ہو سکتا ہوں مگر صرف خدا کی مدد سے۔“

احنف بن قیس راوی ہیں کہ میں نے حضرت ابوذر رضی اللہ تعالیٰ عنہ کو بیت المقدس کی مسجد میں ایک حدیث بیان کرتے ہوئے دیکھا۔ صرف اتنے الفاظ کہہ کر مجھے میرے حبیب ابوالقاسم صلی اللہ علیہ وسلم نے خبر دی اور چیخ مارتے۔ پھر یہی کہتے کہ میرے حبیب ابوالقاسم صلی اللہ علیہ وسلم نے خبر دی اور چیخ مارتے حتیٰ کہ چوتھی بار ضبط کر کے آپ نے حدیث بیان کی۔

ایک دن حضرت ابوذر کو خیال گزرا کہ آج تو ہم آنحضرت صلی اللہ علیہ وسلم کو دیکھ کر آنکھیں ٹھنڈی کر لیتے ہیں لیکن جنت میں کیا ہوگا؟ حضور صلی اللہ علیہ وسلم تو بہشت میں ہوں گے اور میرا وہاں جانا نہ جانا مشکوک ہے کہ جنت کا استحقاق تو آنحضرت صلی اللہ علیہ وسلم کی اتباعِ کامل سے ہوتا ہے اور ہم میں یہ کب ہے۔

الغرض اس کا حلجان اس قدر بڑھا کہ آنحضرت صلی اللہ علیہ وسلم کے پاس حاضر ہوئے

اور پوچھا۔

”یا رسول اللہ! ایک آدمی ہے جو کسی کو پیار کرتا ہے۔ اس سے اسے

محبت ہے لیکن اس میں استطاعت نہیں کہ اپنے محبوب کے مانند تمام

اعمال و افعال کو بحال لے پھر اس کا قیامت میں حال کیا ہوگا؟“

آنحضرت صلی اللہ علیہ وسلم حضرت ابوذر رضی اللہ عنہ کے مقصد کو پا گئے تھے۔ فرمایا۔

”اے ابوذر! تم تو اسی کے ساتھ رہو گے جس سے محبت کرتے ہو۔“

دربار رسالت میں جب کسی کی زبان نہیں کھلتی تھی ابوذرؓ جو جی میں آتا تھا پوچھتے تھے حضورؐ کے لطف و کرم نے آپ کو گستاخ کر دیا تھا۔ خود فرماتے ہیں۔

”انا كنت اسئال عنها یعنی اشد مسئلة“

”میں آنحضرت صلی اللہ علیہ وسلم سے بہت پوچھا کرتا تھا اور پوچھنے میں سخت تھا“
(سنن بیہقی)

صحبت و خدمت کی اس طویل مدت اور سوالوں کی پوچھ گچھ کے اس دراز سلسلے میں شاید ہی کبھی حضرت ابوذرؓ کو بارگاہ رسالت سے بھڑکی ملی ہو۔ البتہ ایک دفعہ جب ابوذر غفاریؓ اپنے حدود سے بہت آگے بڑھ گئے تو پھر عتاب ہوا اور ایسا عتاب ہوا کہ حضرت ابوذرؓ بھی اس کو ہمیشہ یاد کرتے ہوئے فرماتے ہیں۔

”فغضب علی رسول اللہ صلی اللہ علیہ وسلم ما غضب علی من قبل ولا من بعد“

”پھر آنحضرت صلی اللہ علیہ وسلم مجھ پر غصے ہوئے اور اس قدر غضبناک ہوئے کہ نہ اتنا غصہ آپ کو مجھ پر اس سے پہلے آیا تھا اور نہ اس کے بعد کبھی آیا۔“

(سنن بیہقی)

قصہ یہ تھا کہ حضرت ابوذرؓ کو ”لیلۃ القدر“ کی بڑی تلاش رہتی تھی۔ ایک دن موقع سے آنحضرت صلی اللہ علیہ وسلم سے پوچھنے لگے کہ یا رسول اللہ! کیا قدر کی رات صرف رمضان کے مہینے کے ساتھ مخصوص ہے یا دوسرے مہینوں میں بھی واقع ہو سکتی ہے؟ اپنے فرمایا۔

”صرف رمضان میں۔“

میں نے عرض کیا۔

”کیا یہ رات محض اس وقت تک رہے گی جب تک اللہ کے پیغمبر

ہم میں ہیں یا ان کے بعد بھی اس کا سلسلہ باقی رہتا ہے؟“

حضور صلی اللہ علیہ وسلم نے فرمایا۔

”نبی کے بعد بھی یہ رات قیامت تک باقی رہے گی۔“

میں نے عرض کیا۔

”آخر رمضان کے کس عشرہ میں اس رات کو تلاش کیا جائے؟“

آپ نے فرمایا۔

”آخر عشرہ میں اور اول عشرہ میں اسے ڈھونڈو۔“

آنحضرت صلی اللہ علیہ وسلم اس کے بعد کسی اور سے گفتگو میں مصروف ہو گئے لیکن حضرت ابوذرؓ موقع کی تلاش میں رہے۔ حضورؐ ذرا پھر ادھر متوجہ ہوئے تو حضرت ابوذرؓ نے پوچھا۔

”آخر ان دو عشروں میں سے کس عشرہ میں واقع ہوتی ہے؟“

حضور صلی اللہ علیہ وسلم نے فرمایا۔

”آخر عشرہ میں۔ بس اب کچھ مت پوچھنا“

آپ پھر دوسری باتوں میں مشغول ہو گئے۔ مگر ابوذرؓ تاک میں رہے۔ موقع پاتے ہی باوجود ممانعت کے حضرت ابوذرؓ نے پھر سوال کر دیا۔

”اقسمت عليك يا رسول الله بحقك تحذرتي في

اية العشره هي۔“

”حضورؐ پر میرا جو کچھ بھی حق ہے میں اس کی قسم دے کر عرض کرتا ہوں کہ

مجھے بتا دیجئے عشرہ کس رات میں واقع ہوتی ہے؟“

بس اب رسول مقبول صلی اللہ علیہ وسلم کو ابوذرؓ پر بڑا غصہ آیا۔ بہر حال یہ اُلفت و محبت

کے دائرہ کی باتیں ہیں۔ ان رموز و اسرار تک محب و محبوب کے سوا کسی دوسرے کی

رسائی نہیں ہو سکتی۔

محدث ابوذرؓ

حضرت ابوذرؓ کے زہد پر غریب فقیر لوگ ان کے معتقد ہو گئے۔ ان کے پاس اٹھنے بیٹھنے لگے۔ ان رسول اللہ صلی اللہ علیہ وسلم کی باتیں سنتے۔ ابوذرؓ بڑے پایہ کے محدث تھے۔ بڑی فصیح و بلیغ عربی بولتے تھے۔ بڑے متقی مسلمان تھے۔ تمام لوگوں کا قبلہ بن گئے۔ ایک دن مسجد میں بیٹھے تھے۔ ارد گرد لوگ جمع تھے۔ آپ حسب معمول احادیث نبوی بیان کر رہے تھے۔ ایک شخص بولا۔

”کاش میں نبی کو دیکھتا۔“

حضرت ابوذرؓ نے فرمایا۔

”رسول مقبول صلی اللہ علیہ وسلم نے فرمایا۔ میری امت میں سب سے زیادہ محبت کرنے والے وہ لوگ ہوں گے جو میرے بعد آئیں گے اور کہیں گے کہ کاش ہم رسول اللہؐ کو دیکھتے چاہے ہماری اولاد اور مال چھن جاتا۔“
حضرت ابوذرؓ نے سلسلہ حدیث جاری رکھا۔ معراج کی بات چھڑ گئی۔ ایک شخص نے دریافت کیا۔

”رسول اللہؐ کو کیسے پہنچایا گیا؟“

حضرت ابوذرؓ نے کہا۔

”رسول اللہ صلی اللہ علیہ وسلم نے فرمایا۔ میں اُم ہانی کے گھر میں تھا کہ گھر کی چھت کھولی گئی۔ جبریل آئے۔ انہوں نے میرا سینہ چاک کیا۔ آب زمزم سے دھویا۔ پھر ایک طلائی طشت لائے جو حکمت و ایمان سے

لبریز تھا۔ اسے میرے سینے میں لوٹ دیا گیا۔ پھر میرے سینے کو بند کر دیا گیا۔ پھر مجھے آسمان دنیا کی طرف لے گئے۔ جب میں پہلے آسمان پر پہنچا تو جبریل نے آسمان کے داروغہ سے کہا۔ ”کھول“۔ اُس نے پوچھا۔ ”یہ کون ہے؟“ جبریل نے کہا۔ ”میرے ساتھ محمدؐ ہیں۔“ اُس نے پوچھا۔ ”کیا ان کے پاس پیغام بھیجا گیا ہے؟“ جبریل نے کہا۔ ”ہاں۔“ جب دروازہ کھول دیا گیا تو ہم آسمان دنیا کی طرف متوجہ ہوئے تو دیکھا ایک شخص بیٹھا ہوا ہے۔ اس کے دائیں جانب کچھ گروہ بیٹھے ہیں اور بائیں جانب بھی۔ جب وہ دائیں جانب دیکھتا تو ہنستا اور بائیں طرف دیکھتا تو روتا۔ وہ شخص بولا۔ ”آذنیٰ نبی اور صالح فرزند“ میں نے جبریل سے پوچھا۔ ”یہ کون ہے؟“ اس نے کہا۔ ”آدم اور یہ گروہ ان کی اولاد۔“ دائیں جانب جنتی اور بائیں جانب جہنمی۔ دائیں طرف دیکھتے ہیں تو ہنستے ہیں۔ بائیں طرف دیکھتے ہیں تو روتے ہیں۔“

حضرت ابوذرؓ نے جو نظر اٹھائی تو ایک اجنبی شخص دیکھا جسے اس سے پہلے نہیں دیکھا

تھا۔ آپ نے پوچھا۔

”تم کون ہو؟“

اس نے جواب دیا۔

”نافع طائی۔“

کہاں کے رہنے والے ہو؟

”عراق۔“

کیا عبداللہ بن عامر کو جانتے ہو؟

”ہاں۔“

حضرت ابوذرؓ نے فرمایا۔

”وہ میرے ساتھ رہتا تھا اور پڑھتا کرتا تھا۔ پھر وہ امارت و ریاست کا

طالب بن گیا۔ جب تم بصرہ جاؤ تو اس سے کہنا۔ میں ابوذرؓ کا فرستادہ ہوں۔ اس نے تمہیں سلام کہا ہے اور کہا ہے۔ ہم کھجور کھاتے ہیں اور پانی پیتے ہیں اور اسی طرح زندہ ہیں جیسے تم زندہ ہو۔“
حاضرین میں سے ایک شخص بولا۔

”اللہ تعالیٰ فرماتے ہیں، مال و اولاد دنیوی زندگی کی زینت ہیں۔“

ابوذرؓ نے کہا۔

”بڑا تعجب تو اس شخص پر ہے جو دارِ بقا کی تصدیق کرتا ہے اور دارِ فنا کی کوشش کرتا ہے۔ ہمیں دنیاوی زینت سے کیا تعلق۔ کیونکہ اللہ تعالیٰ فرماتا ہے۔ نیک اعمال باقی رہنے والے تیرے پروردگار کے ہاں بہتر ہیں از روئے ثواب کے اور اچھے ہیں از روئے امید کے۔“

نافع طائی بصرے پہنچا اور حاکم بصرہ عبداللہ بن عامر کے پاس گیا۔ عبداللہ نے پوچھا۔
”کیوں آئے ہو؟“

نافع نے کہا۔

”میں شام میں تھا۔ ابوذرؓ سے ملا۔ انہوں نے مجھے آپ کے نام ایک پیغام دیا ہے۔“

جو نبی عبداللہ بن عامر نے حضرت ابوذر غفاریؓ کا نام سنا تو اس کا دل خشوع و خضوع سے بھر گیا۔

نافع نے کہا۔

”ابوذرؓ نے آپ کو سلام کہا ہے اور فرمایا ہے۔ میں کھجوریں کھاتا ہوں اور پانی پیتا ہوں اور تیری طرح ہی زندہ ہوں۔“

جب عبداللہ بن عامر نے یہ پیغام سنا تو بڑا متاثر ہوا اور گریبان میں منہ ڈال کر زار و قطار رونے لگا حتیٰ کہ دامن تر ہو گیا۔

حضرت ابوذرؓ حضور صلی اللہ علیہ وسلم سے جو کچھ سنتے تھے ٹھیک اسی طرح اس پر

عمل کرتے تھے اور دین کے معاملے میں اتنے متشدد تھے کہ دنیا کی بڑی سے بڑی طاقت بھی اگر اس معاملے میں آڑے آجاتی تو آپ اس کی بالکل پروا نہ کرتے۔
خود حضرت علی کرم اللہ وجہہ نے فرمایا۔

”اب دنیا میں کوئی نہیں رہا جو خدا کی باتوں میں ملامت کرنے والوں کی طعن و تشاعت سے نہ ڈرتا ہو، سوائے ابوذرؓ کے۔“

ظاہر ہے اعمال کی پابندی یقیناً ایک بہت بڑی آزمائش ہے اور شریعت کا اہم مطالبہ ہے۔ صحاح میں ہے کہ آپ اکثر فرمایا کرتے تھے۔

”میری اس رگ گلو پر تلوار کی دھلاہ بھی رکھ دی جائے اور کسی سچی بات کی تبلیغ مجھ سے رہ گئی ہو تو اسے نافذ کر کے رہوں گا۔“

یہ بھی عموماً آپ بیان کرتے تھے۔

”میرے حبیب نے وصیت کی ہے کہ میں سچ بات کہوں اگرچہ وہ تلخ ہی کیوں نہ ہو؟“

ظرافت

اب تک حضرت ابوذرؓ کے جتنے حالات بیان ہو چکے ہیں ان سے گماں ہوتا ہے کہ آپ کے مزاج میں خوش طبعی اور ظرافت کا مادہ موجود نہ تھا، ایسا ہرگز نہیں۔ آپ کے مزاج میں ظرافت بھی بدرجہ اتم موجود تھی۔ ایک دن آپ کسی مجمع میں بیٹھے تھے۔ فرمانے لگے۔

”مجھ سے رسول اللہ صلی اللہ علیہ وسلم نے ارشاد فرمایا کہ قیامت کے دن ایک شخص پیش ہوگا۔ فرشتوں کو حکم دیا جائے گا کہ پہلے اس پر اس کے چھوٹے چھوٹے گناہوں کو پیش کر دو۔ فرشتے اس کے آگے اس کے چھوٹے گناہوں کی فہرست اس طرح پیش کریں گے کہ تم نے فلاں فلاں دن یہ کیا۔ وہ بیچارا اس کا اقرار کرتا جائے گا اور دل میں ڈرے گا کہ دیکھتے جب کبار کی فہرست پیش کی جائے گی تو کیا ہوگا۔ فرشتے جب صنعا تر پوچھ کر فارغ ہو جائیں گے تو آواز آئے گی کہ اس کو ہر گناہ کے بدلے ایک نیکی دیتے چلے جاؤ۔ اس رحمانہ کرم و بخشش پر وہ شخص غل مچانے لگے گا فرشتو ٹھہرو۔ ابھی ہمارے پاس اور بھی بڑے بڑے گناہ ہیں۔ ان کو بھی گن لو۔ میں اس فہرست میں انہیں نہیں دیکھتا۔“

حضرت ابوذرؓ اس لفظ پر آکر ٹھہر جاتے اور فرماتے کہ رسول خدا صلی اللہ علیہ وسلم جب یہ حدیث بیان فرماتے تو بڑا ہی ہنسا کرتے۔ اس کے ساتھ حضرت ابوذرؓ بھی ہنسنے لگتے۔ ایک دن لوگوں نے دیکھا کہ حضرت ابوذرؓ باب کعبہ کی زنجیر پکڑے ہوئے فرما

رہے ہیں۔

”جو مجھے جانتا ہے وہ تو جانتا ہے اور جو نہیں جانتا جان لے کہ میں رسول اللہ صلی اللہ علیہ وسلم کا صحابی ابوذرؓ ہوں۔“

پھر فرمایا۔

”جس طرح میں کعبہ کی زنجیر بکڑے ہوئے ہوں، آنحضرت صلی اللہ علیہ وسلم بھی اسی طرح کعبہ کی زنجیر بکڑ کر یہ فرما رہے تھے۔“

(بحديث بیہقی)

نعیم بن قعنب الریاحی کہتے ہیں کہ میں ایک دن حضرت ابوذرؓ کی خدمت میں حاضر ہوا۔ گھر پر دیکھا تو معلوم ہوا کہ آپ یہاں تشریف نہیں رکھتے۔ آپ کی بوی صابہ بیٹھی ہوئی تھیں۔ انہوں نے فرمایا۔

”سامنے ان کی کچھ زینیں ہیں وہیں ہوں گے۔“

جب میں ادھر چلا تو دیکھتا ہوں آپ کے آگے آگے دو ادنٹ ہیں جن کے گلے میں مشکیں بڑی بڑی ہوئی ہیں۔ آپ انہیں پیچھے سے ہنکاتے چلے آ رہے ہیں۔ میں آگے بڑھ کر آپ سے ملا اور ساتھ ساتھ مکان پر آیا۔ آپ نے مشکیں اُتاریں۔ اس کے بعد مجھ سے دریافت فرمایا۔

”تم کون ہو؟“

میں نے کہا۔

”آپ سے ملنے کی مجھے تمنا تھی اور آپ کی ملاقات سے مجھے نفرت بھی تھی۔“

حضرت ابوذرؓ نے فرمایا۔

”یہ دونوں باتیں کیونکر ساتھ جمع ہو سکتی ہیں۔“

نعیم نے کہا۔

”میں نے اپنی لڑکیوں کو زندہ درگور کیا ہے۔ اب مجھے اس کی فکر ہے کہ میرا گناہ معاف ہو سکتا ہے یا نہیں۔ اگر ہو سکتا ہے تو اس کی کیا صورت

ہے۔ اس کا کفارہ بھی ہے یا نہیں؟
 نعیم بن قعنبن الریاحی نے گفتگو جاری رکھتے ہوئے کہا۔
 ”پس جب دل میں یہ خیال آتا تھا کہ آپ ہی میرے لیے کوئی راستہ پیدا کریں گے۔
 اس وقت دلولہ ہوتا تھا کہ آپ سے مل ہی لوں۔ پھر کبھی خطرہ ہوتا تھا
 کہ کہیں آپ نے مجھے مایوس کر دیا تو عمر بھر کا غم میرے ساتھ لگا رہے گا اور
 یوں مجھے آپ سے نفرت ہو جاتی تھی۔“

حضرت ابوذرؓ نے فرمایا۔

”لڑکیوں کو قتل کرنے حرکت تم نے کفر کے زمانہ میں کی ہے یا اسلام میں؟“
 نعیم نے جواب دیا۔

”ایام کفر میں۔“

حضرت ابوذرؓ نے فرمایا۔

”تو پھر کیا پروا ہے۔ اسلام خود ہی تمام گناہوں کا کفارہ ہے۔“
 یہ کہتے ہوئے آپ اپنی بیوی سے مخاطب ہوئے اور سر سے کچھ اشارہ کیا۔ جس کا مطلب
 یہ تھا کہ مہمان کے لیے کچھ کھانا لاؤ۔ یہ سنتے ہی بیوی صاحبہ برس پڑیں۔
 ”ایک تو کچھ کلاتے نہیں اوپر سے مہمان نوازی کا شوق۔“

آپ نے پھر نہایت نرمی سے کہا۔

”بیچارے کے لیے کچھ لاؤ۔“

لیکن وہ تو بگڑ رہی تھیں۔ آپ نے تیسری بار کچھ زور دے کر فرمایا کہ لاتی ہو یا نہیں۔ لیکن
 وہ کب سننے والی تھیں۔ اس طرح الجھ پڑیں اور الجھتی رہیں کہ آخر میں آپ نے ہنس
 کر فرمایا۔

”اری کس قدر بولوگی۔ تم کہیں اس سے بھی آگے نکل سکتی ہو جو حضور تم

لوگوں کی شان میں ارشاد فرما چکے ہیں۔“

نعیم نے کہا۔

”حضور صلی اللہ علیہ وسلم نے عورتوں کے بارے میں کیا فرمایا؟“
حضرت ابوذر رضی اللہ عنہ نے کہا۔

”عورتیں ٹیڑھی پسلی سے پیدا ہوتی ہیں۔ اگر انہیں سیدھی کرنا چاہو گے تو
ٹوٹ جائیں گی اور اگر یوں ہی چھوڑ دو گے تو کجی باقی رہے گی۔ لیکن کچھ کام
بھی چلتا رہے گا۔“
(مسند احمد)

یہ سن کر وہ اندر تشریف لے گئیں اور خشک شرید کے کچھ ٹکڑے لے آئیں۔ آپ
نے نعیم سے کہا۔

”بس تو شروع کیجئے اور اس کا کچھ خیال نہ کیجئے کہ میں کیوں شریک نہیں
ہوا، کیونکہ میں روزہ دار ہوں۔“

یہ کہہ کر نماز کی نیت باندھ لی۔ سلام پھیر کر بیٹھ گئے۔ ہاتھ بڑھا کر شرید کھانا شروع کیا۔
نعیم نے حیران ہو کر کہا۔

”حضرت! ابھی آپ نے فرمایا تھا میں روزہ دار ہوں۔“

حضرت ابوذر رضی اللہ عنہ نے کہا۔

”ہاں۔ بعد اس کھانے کے بھی روزہ دار ہوں۔ کیونکہ اس مہینہ کے تین دنوں
۱۳-۱۴-۱۵ میں روزے رکھ چکا ہوں اور آنحضرت صلی اللہ علیہ وسلم نے
فرمایا ہے جس نے ان تین دنوں میں روزہ رکھا اس نے گویا مہینے بھر کا روزہ
رکھا۔ پس آج میرا روزہ بھی ہے، اس کا اجر بھی ہے اور تمہارے ساتھ کھا
بھی رہا ہوں۔“

حضرت ابوذر رضی اللہ عنہ جب شروع شروع میں مدینہ منورہ پہنچے تو وہاں کی آب و ہوا
اس نہ آئی۔ آنحضرت صلی اللہ علیہ وسلم نے تبدیلی آب و ہوا کا حکم دیا کہ جہاں
بیت المال کے مویشی چرتے ہیں وہاں چلے جاؤ۔ حضرت ابوذر رضی اللہ عنہ اسی صحرائی
علاقے کی طرف روانہ ہوئے۔ آپ کی حرم محترمہ ساتھ تھیں۔ یہ ایسا علاقہ تھا جہاں
پانی کا نام نہ تھا۔ حضرت ابوذر رضی اللہ عنہ کو دودھ پر ہی گذر کرنا پڑی۔ آب و ہوا کی

تبدیلی سے آپ کی صحت بہتر ہونے لگی۔ یہ شباب کا زمانہ تھا۔ بیوی ساتھ تھیں۔ یہ سوچے بغیر کہ آخر اس دادی میں پانی ملے گا یا نہیں، اپنے اوپر غسل واجب کر لیا۔ حضرت ابوذر کو اس وقت اس کا پتہ نہ تھا کہ پانی تیسرے ہو تو تیمم کیا جاسکتا ہے۔ نماز کے قضا ہونے کا اندیشہ ہوا۔ ایک تیز رفتار ادنیٰ ٹرین پر سوار ہو کر مدینہ پہنچے۔ رسالت مآب صلی اللہ علیہ وسلم کی خدمت میں حاضر ہوئے تو حضور صلی اللہ علیہ وسلم کی زبان سے بیساختہ نکلا۔

”سُبْحَانَ اللَّهِ اجْوَدِر“

”خدا کی شان ابوذر“

حضرت ابوذر نے سارا قصہ بیان کیا۔ رسول اللہ صلی اللہ علیہ وسلم کو بیساختہ ہنسی آگئی۔ ایک دفعہ آپ کی بیوی صاحبہ نے روزی روزگار کے سلسلہ میں آپ کو مشورہ دیا تو آپ گھر سے نکل کر جمع عام میں فرمانے لگے۔

”تم لوگ اس کالی کلونی کو دیکھتے ہو۔ مجھ سے کہتی ہے عراق جاؤ اور جب

میں جاؤں گا تو مسلمان میری طرف روپے پیسے لے کر بھکیں گے۔ لیکن میں

کیا کروں میرے حبیب صلی اللہ علیہ وسلم نے مجھ سے عہد لیا ہے کہ پل صراط

کے قریب ایک راستہ ہے جس پر پاؤں پھسل جاتے ہیں۔ میں چاہتا ہوں

اس پر ہلکا پھلکا چلوں۔ یہی میرے لیے بہتر ہے، بہ نسبت اس کے کہ

روپے پیسے کے بوجھ میں لدا ہوا گراں بار ہو کر اسے عبور کر لوں۔“

(طبقات ابن سعد)

آپ اپنی بیوی کی فرمائشوں کو ٹال دیتے۔ جو کچھ حلال اور پاکیزہ طریقہ سے آپ کے پاس آتا ہی دیتے۔ اس کے بعد نہ ان کی فرمائشوں کی پروا کرتے اور نہ اپنی نفسانی خواہشوں سے متاثر ہوتے کہ یہاں نفس باقی نہ تھا۔ آپ شادی بھی نہ کرتے سنتِ رسول سمجھ کر کر لی۔



غزوات

حضرت ابوذر غفاری رضی اللہ تعالیٰ عنہ غزوہ خندق کے بعد تمام غزوات میں شریک رہے۔ نبی علیہ السلام کے ساتھ غزوہ بنی لحيان اور غزوہ قرد میں شریک ہوئے۔ ۳۱ھ میں جب امام الانبیا صلی اللہ علیہ وسلم غزوہ بنی المصطلق کے لیے نکلے تو حضرت ابوذر غفاری رضی اللہ عنہ کو مدینہ کا حاکم بنایا۔

نبی علیہ السلام کو معلوم ہوا کہ سلطنت روم نے ملک شام میں بڑی فوج جمع کی ہے۔ شہنشاہ ہرقل نے اپنی سپاہ کو ایک سال کا خرچ دیا۔ قبیلہ نخم، جذام، عاملہ اور غسان جنگ کے لیے نکلے۔ ہرقل جزیرہ عرب کے شمالی حصہ پر حملہ کرنا چاہتا تھا۔

رسول مقبول صلی اللہ علیہ وسلم نے لوگوں کو جہاد کی دعوت دی اور یہ بھی بتا دیا کہ تبوک جانا ہے۔ مدینہ اور شام کے درمیان لمبا سفر تھا۔ شکر اسلام کا تبوک پہنچنے سے پہلے پانی ختم ہو گیا تو لوگ اتر پڑے۔ پانی کی تلاش کی تو پانی نہ پایا۔ لہذا انہوں نے اونٹوں کو ذبح کرنا شروع کر دیا تاکہ ان کے شکموں سے پانی نکال کر پیئیں۔ اس موقع پر سرور کائنات صلی اللہ علیہ وسلم نے دعا فرمائی تو بادل آگئے۔ برسے لگے۔ شکر میں زندگی کی لہر دوڑ گئی۔

غزوہ تبوک سخت قحط کے ایام میں ہوا۔ دور کا سفر تھا، گرمیوں کا موسم، سواری کم، کھانے پینے کی تکلیف، جیش اسلام کی تعداد زیادہ۔ اس لیے اس کو جیش العسرة بھی کہتے ہیں۔ منافقوں کو اس میں شرمساری ہوئی تھی۔ ان کا نفاق ظاہر ہو گیا تھا۔ اس لیے اس کو غزوہ فاضحہ بھی کہتے ہیں۔

حضور صلی اللہ علیہ وسلم ماہِ رَجَبِ ۹ھ میں جمعرات کے روز روانہ ہوئے۔ آپ کو خبر ملی تھی کہ شام میں روم کے شہنشاہ ہرقل نے بڑی فوج جمع کی ہے اور بڑی دولت اس میں تقسیم کی ہے۔ رومنوں کے ساتھ لحم، جذام، عاملہ اور غسان ایسے قبیلے بھی شامل ہو گئے تھے۔ رومی فوج کا مقدمہ الجیش ارض بلقاسمک آگیا تھا۔

اس جنگ کی تیاری میں رسول اللہ صلی اللہ علیہ وسلم نے انبیا کو فی سبیل اللہ نفقہ و سواری مہیا کرنے کی ترغیب دی۔ تمام صحابہ اپنی اپنی استطاعت کے مطابق اونٹ اور مال لائے۔ عورتوں نے اپنے اپنے زیورات لا کر حاضر کر دیئے۔ کوچ کرتے ہوئے حضور صلی اللہ علیہ وسلم نے محمد بن مسلمہ انصاری کو مدینہ میں اپنا نائب مقرر کیا اور حضرت علی کرم اللہ وجہہ کو اہل بیت کی نگرانی کے لیے پیچھے چھوڑا۔ تیس ہزار فوج اور دس ہزار گھوڑوں کے ساتھ روانہ ہوئے۔

تینتہ الوداع میں قیام کیا۔ فوج کا مقدمہ، میمنہ اور میسرہ مرتب کیا۔ آگے بڑھے مقام حجر میں پہنچے جو قوم ثمود کا ملک تھا۔ وہی قوم ثمود جس کی بد اعمالیوں سے غضب میں آکر اللہ تعالیٰ نے اس پر اپنا عذاب نازل کیا تھا اور اس کو صفحہ دنیا سے مٹا دیا تھا۔ حضور صلی اللہ علیہ وسلم نے لشکر اسلام سے فرمایا۔

”ان عبرتناک کھنڈروں سے جلدی نکلو۔ یہاں کا پانی نہ پیو اور نہ اس پانی سے وضو کرو۔ جس نے اس پانی سے آٹا گوندھا ہو، اونٹ کو کھلا دے۔“

گرمی کی شدت سے جانور تک پیاس سے بے حال ہو رہے تھے۔ لہذا ان کھنڈروں سے کافی دور آگے نکل کر لشکر اسلام بیہرناقہ کے کنوئیں پر ذرا رُکا۔ لشکر نے خود پانی پیا اور اپنے جانوروں کو بھی پلایا۔

لشکر اسلام آگے بڑھا۔ راستے میں حضرت ابوذر غفاری کا اونٹ سُست پڑ گیا اور لشکر اسلام سے پیچھے رہ گئے۔ انہوں نے اونٹ کو تیز چلانے کی بڑی کوشش کی لیکن اس کی رفتار میں کچھ فرق نہ آیا۔

آپ نے اونٹ کو وہیں چھوڑا۔ اسباب اپنی پیٹھ پر رکھا اور لشکر اسلام کے پیچھے

چل دیئے۔ لشکرِ اسلام نے کافی مسافت طے کر کے ایک اور جگہ قیام کیا تو کسی نے آکر عرض کیا۔

”یا رسول اللہ صلی اللہ علیہ وسلم کوئی شخص دوبر تنہا چلا آ رہا ہے۔“

حضور صلی اللہ علیہ وسلم نے فرمایا۔

”ابوذر ہو گا۔“

جب لوگوں نے غور سے دیکھا تو کہا۔

”یا رسول اللہ صلی اللہ علیہ وسلم! خدا کی قسم ابوذر ہیں۔“

حضور صلی اللہ علیہ وسلم نے فرمایا۔

”خدا ابوذر پر رحم کرے۔ وہ تنہا چلے گا۔ تنہا مرے گا۔ تنہا اٹھایا جائے گا۔“

رسول اللہ صلی اللہ علیہ وسلم ان کی طرف بڑھے۔ سامنے آئے تو بہت خوش ہوئے۔ فرمایا!

”اے ابوذر! اللہ نے تیرے ہر قدم کے بدلے تیرا ایک گناہ معاف کر دیا۔“

رسول اللہ صلی اللہ علیہ وسلم نے دست مبارک بڑھایا۔ سامان ان کی پشت سے اُتارا۔

ابوذر رضی اللہ عنہ بھوک، پیاس اور تھکن کی وجہ سے غش کھا کر گر گئے۔ پھر پانی طلب کیا

اور پانی پیا۔

حضور صلی اللہ علیہ وسلم نے پندرہ روز تبوک میں قیام کیا۔ رومی لشکر مقابلے میں نہ

آیا۔ رسول اللہ صلی اللہ علیہ وسلم جب تبوک سے واپس ہوئے تو مقام ذی اداں میں قیام

فرمایا۔ اس مقام سے مدینہ ایک گھنٹہ کا راستہ ہے۔ حضور صلی اللہ علیہ وسلم کے تبوک جانے

سے پہلے انصار کے بعض لوگوں نے مسجد قبا کے قریب مسجد ضرار بنائی تھی اور حضور صلی اللہ

علیہ وسلم کے پاس آئے تھے کہ ہم نے مغدورین کے لیے ایک مسجد بنائی ہے۔ آپ چل کر

اس میں نماز پڑھیں۔ حضور صلی اللہ علیہ وسلم نے فرمایا تھا ابھی میں سفر میں جا رہا ہوں واپس

آنے کے بعد تمہاری مسجد میں نماز پڑھوں گا۔

جب حضور صلی اللہ علیہ وسلم تبوک سے لوٹ کر ذی اداں پہنچے تو آپ پر وحی نازل

ہوئی اور اُس مسجد کے بانیوں کی نیت سے آپ کو مطلع کیا۔ آپ نے مالک بن الدخشم اور

معن بن عدی عجلانی کو بلایا اور حکم دیا کہ جاؤ اور ان ظالموں کی مسجد کو گرا دو۔ اور جلا دو۔
لہذا مسجد کو بلایا اور گرا دیا گیا۔

دارمی میں حضرت عباس کی روایت ہے کہ جن لوگوں نے مسجد ضرار بنائی تھی وہ انصار کے چند آدمی تھے، منافق تھے۔ ابو عامر فاسق نے ان سے کہا تھا کہ تم ایک مسجد بناؤ اور جہاں تک ہو سکے اس میں خفیہ طور پر اسلحہ جمع کرو۔ میں قیصر روم کے پاس جاتا ہوں وہاں سے ایک فوج لاؤں گا۔ محمد (صلی اللہ علیہ وسلم) اور ان کے اصحاب کو مدینہ سے نکال دوں گا۔

جن منافقین نے مسجد ضرار بنائی تھی وہ بارہ آدمی تھے۔ ان کے نام یہ ہیں۔

۱- جذام بن خالد

۲- ثعلبہ بن حاطب

۳- معتب بن قیشرین

۴- ابو جلیبہ ابن الازعر

۵- عباد بن حنیف

۶- جاریہ بن عامر

۷- مجمع بن جاریہ

۸- زید بن جاریہ

۹- بنقل بن الحارث

۱۰- بخرج

۱۱- بجاد بن عثمان

۱۲- ودیعہ بن ثابت

ابن اسحاق لکھتے ہیں کہ مدینہ سے تبوک تک رسول اللہ صلی اللہ علیہ وسلم کی مشہور مسجدیں یہ تھیں۔

۱- مسجد تبوک

- ۲- مسجد شینۃ مدران
 ۳- مسجد ذات الزراب
 ۴- مسجد بالانصر
 ۵- مسجد بالشق
 ۶- مسجد ذی الجیفہ
 ۷- مسجد بصر حوضی
 ۸- مسجد بالحجر
 ۹- مسجد بالصعید
 ۱۰- مسجد وادی القریٰ
 ۱۱- مسجد بالرقعہ
 ۱۲- مسجد ذی المروہ
 ۱۳- مسجد فیضا
 ۱۴- مسجد ذی خشب

حضور صلی اللہ علیہ وسلم جب مدینہ کے قریب آئے تو اشتیاق میں عورتیں بچے سب استقبال کے لیے نکل پڑے۔ حضور جب مدینہ میں داخل ہوئے تو فرمایا۔

”ہذا طابہ و ہذا جبل اُحد یحبنا و نحبہ۔“

”یہ طابہ ہے اور جبل اُحد کو میں پیارا ہوں اور جبل اُحد مجھ کو پیارا ہے۔“

حضور صلی اللہ علیہ وسلم پہلے مسجد میں تشریف لائے۔ دو رکعت نماز پڑھی۔ اس کے بعد وہ لوگ آئے جو غزوہ تبوک میں شریک نہ ہوئے تھے اور عدم شرکت کے عذرات پیش کئے۔

حجۃ الوداع

حجۃ الوداع رسول مقبول صلی اللہ علیہ وسلم کا آخری حج تھا اور ہجرت کے بعد یہی آپ کا پہلا حج بھی تھا۔ بعض اس حج کو حجۃ الاسلام کے نام سے پکارتے ہیں اور بعض اسے حجۃ البلاغ کا نام دیتے ہیں۔

جس زمانے میں حضرت علی کرم اللہ وجہہ من سے واپس آنے کی تیاری کر رہے تھے رسول اللہ صلی اللہ علیہ وسلم حج کی تیاری میں مصروف تھے اور آپ نے دوسرے مسلمانوں کو بھی اس غرض کے لیے تیاری کا حکم دے دیا تھا۔ قبل ازیں رسول اللہ صلی اللہ علیہ وسلم دو مرتبہ عمرہ کر کے حج اصغر تو بجالا چکے تھے لیکن حج اکبر کی ادائیگی کا اب تک موقع نہ آیا تھا۔ اس اہم فریضہ کی ادائیگی کے ساتھ رسول اللہ صلی اللہ علیہ وسلم کے پیش نظر یہ امر بھی تھا کہ خود بہ نفس نفیس مسلمانوں کو ارکان حج سے آگاہ کریں۔

جوہی یہ خیر قبائل میں پھیلی اور ساتھ ہی رسول مقبول صلی اللہ علیہ وسلم کا یہ ارشاد لوگوں تک پہنچا کہ انہیں بھی اس سال اللہ کے رسول صلی اللہ علیہ وسلم کے ہمراہ فریضہ حج ادا کرنا چاہیے تمام جزیرہ عرب میں ہلچل مچ گئی۔ لوگ پہاڑوں، وادیوں، صحراؤں اور میدانوں سے مدینہ کا رخ کرنے لگے۔

مدینہ کے اردگرد شیموں کا ایک شہر آباد ہو گیا۔ جس میں ایک لاکھ سے زیادہ ایسے افراد سکونت پذیر تھے جو رسول اللہ صلی اللہ علیہ وسلم کی دعوت پر لبیک کہتے ہوئے آپ کے ہمراہ فریضہ حج کی ادائیگی کو جمع ہوئے تھے۔

۲۵۔ ذوالقعدہ ۱۰ سالہ کو رسول اللہ صلی اللہ علیہ وسلم اپنی تمام ازواج مطہرات کے

ساتھ حج کے لیے روانہ ہوئے۔ اس قافلہ حجاز میں حضرت ابوذر غفاری رضی اللہ عنہ بھی شریک سفر تھے۔ آپ کے ساتھ وہ لوگ بھی تھے جو اس مقدس فریضہ کی ادائیگی کے شوق میں مدینہ میں جمع ہوتے تھے۔ بعض مورخین نے ان کی تعداد نوے ہزار اور بعض نے ایک لاکھ چودہ ہزار لکھی ہے۔

جب یہ عظیم الشان کاروان رسول صلی اللہ علیہ وسلم ذوالحلیفہ پہنچا تو حضور صلی اللہ علیہ وسلم نے پڑاؤ ڈالنے کا حکم دیا۔ چنانچہ رات ذوالحلیفہ میں گزاری۔ صبح کی نماز پڑھنے کے بعد حضور صلی اللہ علیہ وسلم اور تمام اہل قافلہ نے احرام باندھا اور امیر و غریب سب کے سب ایک لباس میں ملبوس ہو گئے۔ جو محض ایک تہ بند اور ایک چادر پر مشتمل تھا۔ جب یہ قافلہ سرف پہنچا جو مکہ اور مدینہ کے درمیانی راستہ پر واقع ہے تو حضور صلی اللہ علیہ وسلم نے صحابہ کرام رضوان اللہ علیہم اجمعین سے فرمایا۔

”تم میں سے جس کے پاس قربانی کے جانور نہیں ہیں وہ عمرہ کی نیت کر لے۔ اور جس کے پاس قربانی کا جانور ہے وہ حج کی نیت کر لے، اس کے لیے عمرہ کی نیت جائز نہیں ہے۔“

۴۔ ذی الحجہ کو رسول اللہ صلی اللہ علیہ وسلم اپنے ہمراہیوں کے ہمراہ مکہ پہنچے اور سیدھے خانہ کعبہ گئے وہاں آپ نے حجرِ اسود کو بوسہ دیا۔ بیت اللہ شریف کا طواف کیا۔ اس کے بعد مقامِ ابراہیم پر نماز پڑھی۔ دوبارہ حجرِ اسود کو بوسہ دیا۔ پھر صفا پر تشریف لائے اور صفا و مروہ کے درمیان سعی کی۔ اس کے بعد آپ نے اعلان کر دیا کہ جس شخص کے ساتھ قربانی کا جانور نہ ہو احرام کھول دے۔ بعض لوگوں نے تردد کیا۔ جس پر حضور علیہ السلام کو سخت غصہ آیا۔ فرمایا۔

”میں حکم دے رہا ہوں اسے بجالاؤ۔“

اسی حالت میں آپ اپنے خیمے میں آئے۔ حضرت عائشہ رضی اللہ تعالیٰ عنہا نے پوچھا۔

”یا رسول اللہ صلی اللہ علیہ وسلم! آپ کے چہرے پر برہمی کے آثار کیوں

نظر آ رہے ہیں؟“

آپ نے فرمایا۔

”مجھے غصہ نہ آئے تو اور کیا ہو۔ میں لوگوں کو حکم دیتا ہوں لیکن وہ اس کی تعمیل نہیں کرتے۔“

جب مسلمانوں کو علم ہوا کہ حکم عدویٰ کی بنا پر حضور صلی اللہ علیہ وسلم ان سے ناراض ہو گئے ہیں تو انہیں بے حد افسوس ہوا۔ اور جن لوگوں کے پاس قربانی کے جانور نہ تھے انہوں نے فوراً احرام کھول دیئے۔ آپ کی ازواج مطہرات اور بیٹی سیدۃ النساء حضرت فاطمہ الزہراء رضی اللہ عنہن نے بھی احرام کھول دیا۔ صرف ان لوگوں کے احرام باقی رہے جو اپنے ساتھ قربانی کے جانور لاتے تھے۔

ذی الحجہ کو ترویہ کے دن حضور صلی اللہ علیہ وسلم مکہ سے منیٰ تشریف لے گئے اور وہاں ایک خیمہ میں فرودکش ہوئے۔ جو آپ کے ارشاد کے بموجب عرفات کے مشرقی جانب منرہ بستی کے قریب نصب کیا گیا تھا۔

دن کی نمازیں آپ نے وہیں ادا کیں۔ رات خیمہ میں گزاری اور اگلے روز صبح کی نماز پڑھ کر اپنی اونٹنی قصوا پر سوار ہوئے جس کی مہاریں حضرت ابوذر غفاری رضی اللہ عنہ کے ہاتھ میں تھیں۔ آپ نے جبل عرفات کا رخ کیا۔ جب آپ پہاڑی پر چڑھے تو آپ کے گرد لاکھوں مسلمانوں کا مجمع تھا۔ جو بڑے خشوع و خضوع سے تکبیریں پڑھ رہے تھے۔

”لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ“

زوالِ شمس کے بعد رسول اللہ صلی اللہ علیہ وسلم قصوا اونٹنی پر سوار ہوئے جس کی مہاریں بھی حضرت ابوذر غفاری رضی اللہ عنہ کے ہاتھ میں تھیں۔ حضور صلی اللہ علیہ وسلم میدان عرفات کے وسط میں تشریف لائے اور اونٹنی پر ہی بیٹھے ہوئے بلند آواز سے ایک خطبہ ارشاد فرمایا جو انسانیت کا منشورِ اعظم ہے۔

خطبہ کا یہ طریق تھا کہ آپ ایک فقرہ ارشاد فرما کر چپ ہو جاتے اور ربیعہ بن اُمیہ بن خلف اسی فقرہ کو با آواز بلند دہراتے۔ پھر دوسرا فقرہ ارشاد فرماتے اور ربیعہ بن اُمیہ اسے دہراتے۔ اس طرح تمام مجمع نے نہ صرف یہ کہ آپ کا تمام خطبہ اچھی طرح سُن لیا بلکہ

اسے ذہن نشین بھی کر لیا۔ آپ نے حمد و ثنا کے بعد فرمایا۔

”آج میں نے تمہارے لیے تمہارا دین مکمل کر دیا اور اپنی نعمت تم پر تمام کر دی اور تمہارے لیے دین اسلام کو پسند کر لیا۔“ (سورۃ مائدہ - آیت ۳)

اسی خطبے میں حضور علیہ السلام نے یہ بھی ارشاد فرمایا۔

”لوگو! شاید یہ میرا آخری حج ہو اور آئندہ سال تم مجھے یہاں اپنے درمیان نہ دیکھو۔“

یہ سنتے ہی لوگ زار زار رونے لگے۔ وہ حضور علیہ السلام کا مطلب سمجھ گئے تھے۔

وصال پیغمبر صلی اللہ علیہ وسلم

حجۃ الوداع کے بعد ابوذر رضی اللہ عنہ مکہ سے لوٹے تو بڑے متفکر تھے۔ اُن کے کانوں میں حضور علیہ السلام کے الفاظ ابھی تک گونج رہے تھے۔
 ”آج کے دن میں نے تمہارے لیے دین کو مکمل کر دیا اور میں نے تمہارے لیے دینِ اسلام کو پسند کیا۔“

یہ خیال آتے ہی آپ بڑے غمگین ہو جاتے کیونکہ آپ کو یقین ہو چکا تھا کہ رسول اللہ صلی اللہ علیہ وسلم اپنی رسالت کو پورا کر چکے ہیں اور اب تھوڑا ہی وقت رہ گیا ہے۔
 وصال پیغمبر قریب ہے۔

اب تک حضور صلی اللہ علیہ وسلم دو مرتبہ بیمار ہوئے تھے۔ پہلی مرتبہ ۴ھ میں بھوک کے باعث حضور صلی اللہ علیہ وسلم کی طبیعت ناساز ہوئی تھی اور _____
 دوسری مرتبہ ۶ھ میں جبکہ ایک یہودی عورت نے آپ کو گوشت میں زہر ملا کر کھلا دیا تھا اور علاج کے طور پر حضور صلی اللہ علیہ وسلم کی فصد کھلوانی پڑی۔

اور پھر حجۃ الوداع کے بعد آپ اچانک صاحبِ فراش ہو گئے۔ صحابہ کی بے چینی اور بے قراری کی کوئی حد نہ رہی۔ یہی وجہ تھی کہ شام جانے والے لشکر کی روانگی ملتوی کر دی گئی اور اہل مدینہ دھڑکتے ہوئے دلوں کے ساتھ انتظار کرنے لگے کہ پردہ غیب سے کیا ظاہر ہوتا ہے۔

ایک دن بیماری ہی کی حالت میں حضور علیہ السلام نے فرمایا کہ ابوذر کو بلاؤ۔ جب

ابوذر رضی اللہ عنہ حاضر ہوئے حضور صلی اللہ علیہ وسلم لیٹے ہوئے تھے ضعف سے اٹھ نہ سکتے تھے۔ ابوذر آپ کی طرف بھکے۔ اس وقت آپ کے دونوں ہاتھ بڑھے اور اپنے صدر منشرح سے چٹا لیا۔ پھر اس کے بعد کیا ہوا۔ اس کا پورا علم ابوذر رضی اللہ عنہ کو ہو گا۔ تاہم اتنا تو دنیا کو بھی معلوم ہوا کہ اس کے بعد ابوذر رضی اللہ عنہ سے پندار و خودی، آرزو و خواہش ہمیشہ کے لیے ختم ہو گئی۔ ابوذر پر سرور کائنات صلی اللہ علیہ وسلم نے شرف انسانیت کی مہر ثبت کر دی۔

حضرت ابوذر غفاری رضی اللہ عنہ نے اپنی ساری مجددانہ زندگی اسی شرف انسانیت سے گزاری۔ اپنی ساری زندگی اسلامی مساوات انسانی کی تبلیغ و اشاعت میں بسر کی کہ کسی عربی کو کسی عجمی پر فضیلت نہیں اور نہ کسی گورے کو کسی کالے پر سوائے تقویٰ کے۔ اسلام انسانیت کی برتری اور فضیلت کا علمبردار ہے۔ نسل و خون سے وابستہ تصور غلط ہے۔ اس غلط احساسِ عظمت اور ناقص تصورِ شرف نے دنیا کو ذبح خانہ بنا رکھا ہے۔ اس پہلو کو واضح کرنے کے بعد قرآن حکیم شرف انسانی کا وہ مثبت تصور بھی دیتا ہے جس سے اس کی صحیح حیثیت اور صحیح مقام کا تعین ہوتا ہے۔ اسلام کے نزدیک انسان اول و آخر انسان ہے اور انسان رہنے ہی میں اس کی عظمت ہے۔ اگر وہ انسانی مرتبہ کو پہچانے تو خدا کے بعد کائنات کی اعلیٰ ترین مخلوق ہے اور ابوذر رضی اللہ عنہ نے اس مرتبہ کو پہچان لیا تھا جبکہ یہ سب صحبت و قربت پیغمبر اسلام صلی اللہ علیہ وسلم ہی کا فیضان تھا۔

مسک ابو ذر غفاری رضی اللہ عنہ

سرور کائنات صلی اللہ علیہ وسلم کے عہد مبارک میں ایک اسلامی درس گاہ صُفّہ کے نام سے قائم ہوئی تھی۔ جو غریب و محتاج مسلمان ہوتے تھے اس میں داخل ہو جاتے تھے جیسا کہ پہلے بیان ہو چکا ہے۔ عام مسلمان ان غریب و محتاج مسلمانوں کی مدد کرتے اور کھانے پینے کا سامان حسبِ حیثیت دیا کرتے۔ اتفاق سے ایک صاحبِ صُفّہ کا انتقال ہو گیا۔ غسل دینے کے لیے جب ان کا کپڑا اُتارا گیا تو اس میں سے ایک اشرفی برآمد ہوئی۔ آنحضرت صلی اللہ علیہ وسلم کو جب اس کا علم ہوا تو فرمایا۔ ایک داغنے والا آلہ ہے۔ اس کے بعد ایک اور صاحبِ صُفّہ کا انتقال ہوا تو ان کے کپڑے سے دو اشرفیاں برآمد ہوئیں۔ آپ نے ان کو دیکھ کر فرمایا۔ یہ داغنے کے دو آلے ہیں۔

یہ صحیح ہے کہ محدثین و شراحِ حدیث اس کی وجہ بیان کرتے ہیں صُفّہ کے طالب علم عموماً لوگوں پر اپنی مسکنت اور غربت ظاہر کرتے تھے۔ لیکن مرنے کے بعد ان کے پاس سے اشرفیاں برآمد ہوئیں تو ان کی ریاکاری ثابت ہوئی باوجود ثروت کے یہ اصحابِ صُفّہ میں شریک ہو گئے تھے جو محض مسکینوں کی جماعت تھی۔ نخطہ تھا کہ جب لوگوں کو یہ علم ہو جائے گا کہ صُفّہ والوں کے پاس اشرفیاں رہتی ہیں تو مستحق اصحابِ صُفّہ بھی امداد سے محروم ہو جائیں گے۔

ہر رسول اور نبی نے اپنی امت سے فرمایا :

أَطِيعُوا اللَّهَ وَأَطِيعُوا

(القرآن)

”لوگو! اللہ کا حکم مانو اور اسے میرے عمل کے مطابق انجام دو۔“

دُنیا کا ہر کام اور عمل اگر اللہ تعالیٰ کے حکم اور اس کے رسول کی سنت کے مطابق ہے تو بس اس میں اللہ کی رضا اور خوشنودی ہے اور اگر حکم اور عمل کے خلاف ہے تو یہ اللہ کا غضب اور اس کی ناراضگی ہے۔ اس کے علاوہ نہ کسی دوسرے کے حکم میں نہ اس کی رضا ہے اور نہ خوشنودی ہے بلکہ ناراضی ہے۔

اسلام کے اعتقادی، سیاسی اور اسلام کے اقتصادی اور قصاصی، اسلام کے حلال و حرام اور خاندانی قوانین کے مطابق کسی فرد یا کسی حکمران کا چلنا اللہ تعالیٰ کی رضا میں شامل ہے۔

قرآن حکیم کی سورہ کہف میں اللہ تعالیٰ فرماتا ہے کہ اے رسول! حقیقت یہ ہے کہ جو کچھ زمین پر مال و دولت اور ساز و سامان ہے اس کو ہم نے اس لیے پیدا فرمایا کہ لوگ اسے میرے حکم کے مطابق استعمال کریں۔ پھر میں دیکھتا ہوں کہ کون ان کے ساتھ بہتر عمل کرنے والا ہے۔

شام کی جامع مسجد میں ایک دن حضرت ابوذر رضی اللہ عنہ نے اپنے مسک و موقف کی وضاحت کرتے ہوئے جو خطبہ دیا اس کی چند جھلکیاں حسب ذیل ہیں۔

اسلام کا پہلا معاشی پہلو یہ ہے کہ سرمایہ دار قرآن مجید کے اس حکم پر عمل کریں جو اس ضمن میں انہیں دیا گیا ہے۔ اور اگر عمل نہ کریں تو حکمران جبراً عمل کرائیں۔ یعنی ضرورت سے زائد اموال ہر قسم کے حاجت مندوں کو دے دو۔ اس میں زمین، مکان، دکان، مال و دولت، مویشی اور اجناس وغیرہ سب کچھ شامل ہیں۔ اور اگر سرمایہ دار ایسا نہ کریں تو حکومت انہیں ایسا کرنے پر مجبور کرے۔

یہ ایمان کا پہلا مرحلہ ہے۔ دوسرے مرحلہ میں کہا گیا ہے کہ لوگ اس نظام کو اپنائیں اور پھر وہ اس بات پر بھی ایمان رکھیں۔

يُؤْتِيهِم مِّنْ عَالِي النِّسْمِ وَلَوْ كَانُوا يَشْعُرُونَ
یعنی وہ خود تنگی میں گزارہ کرتے ہیں اور دوسروں کی ضروریات کو اپنی ضرورتاً پر ترجیح دیتے ہیں۔

اور حد کمال یہ ہے کہ وہ دینے کے بعد اس پر بھی یقین و ایمان رکھتے ہیں کہ وہ دوسروں کی نشوونما کے لیے کسی جزا اور شکر یہ کو بھی اپنے لیے مستحق نہیں جانتے جیسے کہ قرآن کریم نے ان کی یہ صفات واضح کی ہیں۔

لا ترید منکم جزاءً ولا شکوراً (۹/۴۶)

پھر اس کے بعد اللہ تعالیٰ معاشیات اور جسم کے بدلے میں ایک اور معاہدہ کرتے ہیں۔ فرمایا:

”مسلمان جنت کے بدلے میں اپنی جائیں اور مال اللہ کی راہ میں فروخت کر چکے ہیں۔ اور ان کی ہر چیز اللہ کے لیے ہے۔“ (۱۱۱/۹)

وہ اللہ کے نام پر اللہ کے بندوں کی نشوونما اور بہتری کے لیے اپنی جائیں اور مال قربان کر دیتے ہیں۔ یہ ان کا آخری مرحلہ ہے اور یہی مستقل قوت عمل اور جذبہ محرکہ ہے جس پر ایک مسلمان عمل کر کے اس دنیا کو بھی جنت بنا سکتا ہے۔ اس نظریہ کے حکمران مسلسل اپنے ملک اور عوام اور پھر ساری دنیا کو پیغام عمل دیتے ہیں اور یہی عوام اور حکمران اصل کامیاب اور معاہدہ کی رو سے جنت کے مستحق ہیں۔ معاشی تحفظ کے حق سے متعلق حضرت ابوذر غفاری رضی اللہ عنہ کے مسلک و موقف کی آپ کے مواعظ حسنہ سے جو وضاحت ہوتی ہے وہ یہ ہے کہ نماز کے فوراً بعد ایمان والوں پر جو ادلیں حق قائم ہوتا ہے وہ انفاق ہے یعنی خدا کے دیئے مال میں سے اس کے حاجت مند بندوں کی کفالت۔ یہ ترتیب حقوق کسی ایک آیت کے ساتھ مخصوص نہیں بلکہ پورا قرآن صلوٰۃ کے فوراً بعد زکوٰۃ کے لاحقہ کو ساتھ ساتھ لیے آگے بڑھتا ہے بلکہ بعض مقامات پر وہ صلوٰۃ کو ایسی صورت میں بالکل ضائع قرار دیتا ہے جہاں نماز پڑھنے والے نے کسی حاجت مند کی ضرورت پوری کرنے میں نخل سے کام لیا ہو۔ سورۃ الماعون میں ارشاد ہوتا ہے۔

”تم نے دیکھا اس شخص کو جو آخرت کی جزا و سزا کو جھٹلاتا ہے۔ وہی تو ہے جو یتیم کو دھکے دیتا ہے۔ مسکین کو کھانا دینے پر نہیں اکساتا۔ پھر تباہی ہے ان نماز پڑھنے والوں کے لیے جو اپنی نماز سے غفلت برتتے ہیں۔ ریاکاری کرتے ہیں اور معمولی ضرورت کی چیزیں (لوگوں کو) دینے

سے انکار کرتے ہیں۔“

جو شخص غیب پر یعنی آخرت کی جزا و سزا پر ایمان نہیں لاتا۔ اس سے نہ خدا کا حق صلوٰۃ ٹھیک طور پر ادا ہوتا ہے اور نہ وہ انفاق کے ذریعہ اپنے حاجت مند بھائیوں کی کفالت کا حق ادا کر سکتا ہے۔ نماز ادا کرتا ہے تو سستی اور کاہلی سے اور محض دکھاوے کی خاطر اور اللہ کے دیئے ہوئے مال پر سانپ بن کر بیٹھا ہوا ہے یتیم کو دھکے دیتا ہے اور مسکین کو نہ صرف یہ کہ خود کھانا نہیں دیتا بلکہ دوسروں کو بھی اس کی ترغیب نہیں دیتا۔ اور کوئی حاجت مند معمولی ضرورت کی چیز بھی مانگے تو صاف انکار کر دیتا ہے۔ اس قسم کا طرز عمل اختیار کرنے والوں کو صاف وعید سنائی جا رہی ہے کہ تمہاری یہ نماز تمہارے کسی کام نہ آئے گی۔ یہ تمہارے منہ پر دے رہی جائے گی۔ اور خدا بندوں کا حق ادا نہ کرنے کے جرم میں تمہیں جس تباہی کا سامنا کرنا ہو گا یہ نماز تمہیں اس سے بچانہ سکے گی۔

قرآن کریم میں ۳۰ سے زائد مقامات پر اقامت صلوٰۃ کے ساتھ آیتائے زکوٰۃ کا ذکر ہے اور ۷۰ سے زائد مقامات پر انفاق کا۔

حضرت ابو ذر رضی اللہ عنہ اپنے مواعظ حسنہ میں فرماتے کہ خدا کے بند مال خرچ کرنے سے کم نہیں ہوتا بڑھتا ہے۔ یہ خسارے کا نہیں سراسر نفع کا سودا ہے۔ یہ لینے والے پر نہیں خود دینے والے کے اپنے نفس پر احسان ہے۔ کیونکہ اس کا نفع کسی گناہ کو اس کی طرف پلٹ آئے گا۔

جن لوگوں کو اللہ نے اپنے فضل سے نوازا ہے اور پھر وہ سُخّل سے کام لیتے ہیں، وہ اس خیال میں نہ رہیں کہ یہ سُخّل ان کے لیے اچھا ہے۔ جو کوئی جو کچھ اپنی کنجوسی سے جمع کرے گا قیامت کے دن ان کے گلے کا طوق بن جائے گا۔

جس نے مال جمع کیا اور گن گن کر رکھا وہ سمجھتا ہے کہ اس کا مال ہمیشہ اُس کے پاس رہے گا، ہرگز نہیں۔ وہ شخص تو چکنا چور کر دینے والی جگہ میں پھینک دیا جائے گا۔

(مسند دارمی، ترمذی، مسلم)

حدیث کی راوی فاطمہ بنت قیس رضی اللہ عنہا سے مروی ہے کہ حضور علیہ السلام مسجد میں تشریف فرما تھے۔ حضرت ابوذر رضی اللہ عنہ بھی موجود تھے۔ آپ نے سورۃ بقرہ کی وہ آیات تلاوت کیں جن میں کہا گیا ہے کہ نیکی یہ نہیں ہے کہ تم اپنے چہرے مشرق یا مغرب کی طرف پھیر لو، اصل نیکی یہ ہے کہ اللہ کی راہ میں اپنا دل پسند مال خرچ کرو۔

امر بالمعروف ونہی عن المنکر

اسلامی معاشرے کے قواعد میں سے آخری قاعدہ جو اس کو صحیح راستے پر قائم رکھنے کا ضامن تھا، یہ تھا کہ مسلم معاشرے کے ہر فرد کا نہ صرف یہ حق ہے بلکہ یہ اس کا فرض بھی ہے کہ کلمہ حق کہے نیکی اور بھلائی کی حمایت کرے اور معاشرے و مملکت میں جہاں بھی غلط اور ناروا کام ہوتے نظر آئیں ان کو روکنے میں اپنی امکانی حد تک لوری کوشش صرف کرے۔ قرآن مجید کی ہدایات اس باب میں یہ ہیں۔

تَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ
وَالتَّوَدُّنِ۔ (المائدہ: ۲)

”نیکی اور تقویٰ میں تعاون کرو اور گناہ اور زیادتی میں تعاون نہ کرو۔“



يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا (الاحزاب: ۷)
”اے لوگو جو ایمان لائے ہو، اللہ سے ڈرو اور درست بات کہو۔“



يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ
لِلَّهِ وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ (النساء: ۱۳۵)
”اے لوگو جو ایمان لائے ہو، انصاف پر قائم رہنے والے اور اللہ
کے لیے گواہی دینے والے بنو، خواہ تمہاری گواہی خود تمہارے اپنے خلاف یا تمہارے
والدین یا قریبی رشتہ داروں کے خلاف پڑے۔“

(مشکوٰۃ، باب الاعتصام بالکتاب والسنتہ)

حضور صلی اللہ علیہ وسلم نے فرمایا کہ میرے بعد کچھ لوگ حکمران ہونے والے ہیں، جو اُن کے جھوٹ کی تائید کرے اور اُن کے ظلم میں ان کی مدد کرے وہ مجھ سے نہیں اور میں اُس سے نہیں۔

قرآن حکیم میں ارشاد باری تعالیٰ ہے۔
 الْمُنَافِقُونَ وَالْمُنَافِقَاتُ بَعْضُهُمْ مِنْ بَعْضٍ يَأْمُرُونَ
 بِالْمُنْكَرِ وَيَنْهَوْنَ عَنِ الْمَعْرُوفِ وَالْمُؤْمِنُونَ
 وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ
 وَيَنْهَوْنَ عَنِ الْمُنْكَرِ۔ (التوبہ : ۶۷-۷۱)

”منافق مرد اور عورتیں ایک تھیلی کے چمٹے بٹے ہیں، وہ برائی کا حکم دیتے اور بھلائی سے روکتے ہیں..... اور مومن مرد اور مومن عورتیں ایک دوسرے کے ساتھی ہیں وہ بھلائی کا حکم دیتے اور برائی سے روکتے ہیں۔“

قرآن میں اہل ایمان کی امتیازی صفت یہ بیان کی گئی ہے کہ وہ
 الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ وَالْحَافِظُونَ
 لِحُدُودِ اللَّهِ۔ (التوبہ : ۱۱۲)

”نیکی کا حکم دینے والے، بدی سے منع کرنے والے اور اللہ کے حدود کی حفاظت کرنے والے ہیں۔“

نبی صلی اللہ علیہ وسلم کے ارشادات گرامی اس معاملہ میں یہ ہیں۔
 ”تم میں سے جو شخص کوئی برائی دیکھے اسے چاہیے کہ اس کو ہاتھ سے بدل دے۔ اگر ایسا نہ کر سکے تو زبان سے روکے۔ اگر یہ بھی نہ کر سکے تو دل سے بُرا سمجھے اور روکنے کی خواہش رکھے اور یہ ایمان کا ضعیف ترین درجہ ہے۔“
 حضور صلی اللہ علیہ وسلم نے فرمایا۔

”أفضل الجهاد كلمة الحق عند سلطان جائر۔“

”سب افضل جہاد جاہر حکمران کے سامنے حق کی بات کہنا ہے۔“
 قرآن حکیم میں اہل ایمان کی امتیازی صفت یہ بیان کی گئی ہے کہ وہ نیکی کا حکم
 دینے والے، بدی سے منع کرنے والے اور اللہ کے حدود کی حفاظت کرنے والے ہیں۔
 نبی صلی اللہ علیہ وسلم کے ارشادات یہ ہیں۔

”لوگ جب ظالم کو دیکھیں اور اس کے ہاتھ نہ پکڑیں تو بعید نہیں کہ اللہ
 ان پر عذاب عام بھیج دے۔“
 (ابوداؤد، کتاب الملاحم)
 (ترمذی، کتاب الفتن)

حضور سرور دو عالم صلی اللہ علیہ وسلم نے مزید فرمایا۔

”عنقریب تم پر ایسے لوگ حاکم ہوں گے جن کے ہاتھ میں تمہاری روزی
 ہوگی۔ وہ تم سے بات کریں گے تو جھوٹ بولیں گے اور کام کریں گے تو
 بُرے کام کریں گے۔ وہ تم سے اس وقت تک راضی نہ ہوں گے جب
 تک تم ان کی بُرائیوں کی تعریف اور ان کے جھوٹ کی تصدیق نہ کرو۔
 پس تم ان کے سامنے حق پیش کرو۔ جب تک وہ اسے گوارا کریں۔ پھر
 اگر وہ اس سے تجاوز کریں تو جو شخص اس پر قتل کیا جائے وہ شہید ہے۔“

○

من ارضی سلطاناً بما یسخر بہ خراج من
 دین اللہ۔

”جس نے کسی حاکم کو راضی کرنے کے لیے وہ بات کی جو اس کے رب
 کو ناراض کر دے وہ اللہ کے دین سے نکل گیا۔“

صحاح میں ہے کہ حضرت ابوذر رضی اللہ عنہ اکثر فرمایا کرتے تھے۔

”میرے حبیب (محمد صلی اللہ علیہ وسلم) نے مجھے وصیت کی ہے کہ میں سچ
 بات کہوں اگرچہ وہ تلخ ہی کیوں نہ ہو۔“

اسی طرح آپ کا قول یہ بھی تھا۔

”اولی الامر کی اطاعت ہم پر ضرور فرض ہے اگر تین باتوں میں وہ مانع نہ ہو۔ بھلائی اور نیکی کی تعلیم دینے سے۔ برائیوں کے روکنے سے اور یہ کہ محمد صلی اللہ علیہ وسلم کی سنت کی نشر و اشاعت کھل کر کریں۔“
 لا طاعة فی معصیة اللہ، انما الطاعة فی المعروف۔“
 اللہ کی نافرمانی میں کوئی اطاعت نہیں ہے۔ اطاعت صرف معروف

میں ہے۔“

مشہور حنفی فقیہ ابو بکر محمد ابی بصرہ اس آیت کی تشریح کرتے ہوئے لکھتے ہیں کہ فاسق کی امامت باطل ہے اور وہ خلیفہ نہیں ہو سکتا۔ اور اگر وہ اپنے آپ کو اس منصب پر مسلط کر دے تو لوگوں پر اس کا اتباع اور اس کی اطاعت لازم نہیں ہے۔

(احکام القرآن ج ۱ ص ۷۹-۸۰)

”السمع والطاعة علی المرء المسلم فیما احب او کره مالہ
 یومر معصیة فاذا امر معصیة فلا سمع ولا طاعة۔“
 ”ایک مسلمان پر اپنے امیر کی سمع و طاعت فرض ہے خواہ اس کا حکم اسے پسند ہو یا ناپسند تا وقتیکہ اسے معصیت کا حکم نہ دیا جائے تو پھر کوئی سمع و طاعت نہیں۔“

حق کی بات کہنے میں ابوذر رضی اللہ عنہ جابر و قابیہ سلطان سے بھی نہ ڈرتے تھے۔ جس زمانے میں ابوذر رضی اللہ عنہ شام گئے امیر شام کا محل انحضرت تیار ہو رہا تھا۔ ہزاروں مزدور کام پر لگے تھے۔ ابوذر نے زیر تعمیر اس محل کو دیکھا تو فرمایا۔

”اگر یہ خدا کے مال سے تعمیر ہو رہا ہے تو خیانت ہے اور اگر امیر شام کے مال سے ہے تو اسراف ہے۔“

ایک دن ابوذر رضی اللہ عنہ ایک مسجد میں بیٹھے تھے مسلمان ان سے امیر شام کی شکایت کرنے لگے کہ سال بھر ہو گیا ہے عطیات میں سے کچھ نہیں ملا۔ ابوذر نے سر جھکا لیا۔ پھر کھڑے ہوئے۔ لوگ آپ کی طرف دیکھنے لگے تو آپ نے لوگوں

سے خطاب کرتے ہوئے کہا۔

”لوگو! اب تو ایسی بدعتیں جاری ہو گئی ہیں جو نہ قرآن میں ہیں نہ حدیث میں۔ خدا کی قسم میں دیکھتا ہوں کہ حق مٹا جا رہا ہے۔ باطل زندہ ہوتا جاتا ہے۔ سچوں کو جھٹلایا جا رہا ہے۔ فاسقوں کو تریح دی جا رہی ہے۔“

اے مال دار لوگو! فقیروں کی غم خواری کرو۔ خبردار کرو ان لوگوں کو جو سونا چاندی جمع کرتے ہیں اور راہِ خدا میں صرف نہیں کرتے۔ ان کی پیشانیوں، پہلوؤں اور پشتوں کو آگ سے داغ دیا جائے گا۔“

حضرت ابوذر غفاری رضی اللہ عنہ حق گوئی، حق پرستی، حق نویسی کے معاملے میں بڑے دھاردار تھے۔ حق کی بات کرتے چاہے ان کے اپنے ہی خلاف کیوں نہ جاتی ہو۔

اسلامی ریاست کے حدود و اطاعت

اسلامی خلافت کو چلانے کے لیے جو ریاست قائم ہوگی عوام اس کی صرف اطاعت فی المعروف کے پابند ہوں گے۔ معصیت (قانون کی خلاف ورزی) میں نہ کوئی اطاعت ہے اور نہ تعاون۔

تَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ
وَالْعُدْوَانِ وَاتَّقُوا اللَّهَ إِنَّ اللَّهَ شَدِيدُ الْعِقَابِ (المائدہ: ۲)

”نیکی اور پرہیزگاری میں تعاون کرو اور گناہ اور زیادتی میں تعاون نہ کرو اور اللہ سے ڈرو، اللہ سخت سزا دینے والا ہے۔“

وَلَا تُطِيعُ مِنْهُمْ إِثْمًا أَوْ كُفْرًا (الدھر: ۲۴)

”اُن میں سے کسی گناہ گار اور ناشکرے کی اطاعت نہ کرو۔“

اسلامی ریاست کا پورا کام اس کی تاسیس و تشکیل سے لے کر رئیسِ مملکت اور اولی الامر کے انتخاب اور تشریحی و انتظامی معاملات تک، اہل ایمان (شوری) کے باہمی مشورے سے چلنا چاہیے۔ قطع نظر اس سے کہ یہ مشاورت بلا واسطہ ہو یا منتخب نمائندوں

کے ذریعہ سے۔

وَأَمْرُهُمْ شُورَى بَيْنَهُمْ - (الشوری: ۳۸)

اس ریاست کا نظام چلانے کے لیے اولی الامر کے انتخاب میں جن امور کو ملحوظ رکھنا چاہیے وہ یہ ہیں۔

وہ ان اصولوں کو مانتے ہوں جن کے مطابق خلافت کا نظام چلانے کی ذمہ داری ان کے سپرد کی جا رہی ہے۔ اس لیے کہ ایک نظام کو چلانے کی ذمہ داری اُس کے اصولی مخالفین پر نہیں ڈالی جاسکتی۔

”اے لوگو جو ایمان لائے ہو، اطاعت کرو اللہ کی، اور اطاعت کرو رسول

کی اور ان لوگوں کی جو تم میں سے اولی الامر ہوں۔“

یہ کہ وہ ظالم، فاسق و فاجر، خدا سے غافل اور حد سے گزر جانے والے نہ ہوں بلکہ ایماندار، خدا ترس اور نیکو کار ہوں۔ کوئی ظالم یا فاسق اگر امارت یا امامت کے منصب پر قابض ہو جائے تو اس کی امارت اسلام کی نگاہ میں باطل ہے۔

”اور تو اطاعت نہ کر کسی ایسے شخص کی جس کے دل کو ہم نے اپنی یاد سے

غافل کر دیا۔ اور جس نے اپنی خواہش نفس کی پیروی اختیار کی اور جس کا

کام حد سے گزرا ہوا ہے۔“

اس ریاست کا دستور جن بنیادی اصولوں پر قائم ہو گا وہ یہ ہیں۔

”اے لوگو جو ایمان لائے ہو، اطاعت کرو اللہ کی اور اطاعت کرو رسول

کی اور ان لوگوں کی جو تم میں سے اولی الامر ہوں۔ پھر اگر تمہارے درمیان

کسی معاملہ میں نزاع ہو جائے تو اسے اللہ اور رسول کی طرف پھیر دو۔ اگر

تم اللہ اور روزِ آخر پر ایمان رکھتے ہو۔“

یہ آیت چھ دستوری نکات واضح کرتی ہے :

۱۔ اللہ اور رسول صلی اللہ علیہ وسلم کی اطاعت ہر اطاعت پر مقدم ہے۔

۲۔ اولی الامر کی اطاعت کا اللہ اور رسول صلی اللہ علیہ وسلم کی اطاعت کے تحت ہونا۔

- ۳- یہ کہ اولی الامر اہل ایمان میں سے ہو۔
 ۴- یہ کہ لوگوں کو حکام اور حکومت سے نزاع کا حق ہے۔
 ۵- یہ کہ نزاع کی صورت میں آخری فیصلہ کن سند خدا اور رسول صلی اللہ علیہ وسلم کا قانون ہے۔

۶- یہ کہ نظام خلافت میں ایک ایسا ادارہ ہونا چاہیے جو اولی الامر اور عوام کے باؤ سے آزاد رہ کر بالاتر قانون کے مطابق جملہ نزاعات کا فیصلہ دے سکے۔

۱- منظمہ کے اختیارات لازماً حدود اللہ سے محدود اور خدا اور رسول صلی اللہ علیہ وسلم کے قانون سے محصور ہوں گے جس سے تجاوز کر کے وہ نہ کوئی ایسی پالیسی اختیار کر سکتی ہے، نہ کوئی ایسا حکم دے سکتی ہے جو معصیت کی تعریف میں آتا ہو کیونکہ اس آئینی دائرے سے باہر جا کر اسے اطاعت کے مطالبہ کا حق نہیں پہنچتا۔

علاوہ بریں یہ منظمہ لازماً شوری یعنی انتخاب کے ذریعہ سے وجود میں آنی چاہیے اور اسے شوری یعنی باہمی مشاورت ہی کے ساتھ کام کرنا چاہیے۔ لیکن انتخاب اور مشاورت دونوں کے متعلق قرآن قطعی اور متعین صورتیں مقرر نہیں کرتا بلکہ ایک وسیع اصول قائم کر کے اس پر عمل درآمد کی صورتوں کو مختلف زمانوں میں معاشرے کے حالات اور ضروریات کے مطابق طے کرنے کے لیے کھلا چھوڑ دیتا ہے۔

ب- مقننہ لازماً ایک شوروی ہیئت (Consultative Body) ہونی چاہیے۔ لیکن اس کے اختیارات قانون سازی بہر حال ان حدود سے محدود ہوں گے جو اوپر بیان کئے جا چکے ہیں۔

جہاں تک ان امور کا تعلق ہے جن میں خدا اور رسول صلی اللہ علیہ وسلم نے واضح احکام دیئے ہیں یا حدود اور اصول مقرر کئے ہیں، یہ مقننہ ان کی تعبیر و تشریح کر سکتی ہے۔ ان پر عمل درآمد کے لیے ضمنی قواعد اور ضابطہ کارروائی تجویز کر سکتی ہے مگر ان میں رد و بدل نہیں کر سکتی۔ رہے وہ امور جن کے لیے بالاتر قانون ساز نے کوئی قطعی احکام نہیں دیئے ہیں، نہ حدود اور اصول متعین کئے ہیں، ان میں اسلام کی سپرٹ

اور اس کے اصول عامہ کے مطابق مقننہ ہر ضرورت کے لیے قانون سازی کر سکتی ہے، کیونکہ ان کے بارے میں کوئی حکم نہ ہوتا ہی اس بات کی دلیل ہے کہ شارع نے ان کو اہل ایمان کی صوابدید پر چھوڑ دیا ہے۔

ت۔ عدلیہ ہر طرح کی مداخلت اور دباؤ سے آزاد ہونی چاہیے تاکہ وہ عوام اور حکام سب کے مقابلہ میں قانون کے مطابق بے لاگ فیصلہ دے سکے۔ اسے لازماً ان حدود کا پابند رہنا ہوگا اور اس کا فرض ہوگا کہ اپنی اور دوسروں کی خواہشات سے متاثر ہونے بغیر ٹھیک ٹھیک حق اور انصاف کے مطابق معاملات کے فیصلے کرے۔

اس ریاست کا مقصد وجود یہ ہے کہ اس کو دو بڑے مقاصد کے لیے کام کرنا چاہیے۔ اول یہ کہ انسانی زندگی میں عدل قائم ہو اور ظلم و جور ختم ہو جائے۔

”ہم نے اپنے رسولوں کو واضح ہدایات کے ساتھ بھیجا ہے اور ان کے ساتھ کتاب اور میزان نازل کی تاکہ لوگ انصاف پر قائم ہوں۔“

دوسرے یہ کہ حکومت کی طاقت اور وسائل سے اقامتِ صلوٰۃ اور ایستائے زکوٰۃ کا نظام قائم کیا جائے جو اسلامی زندگی کا ستون ہے۔ بھلائی اور نیکی کو ترقی دی جائے جو دنیا میں اسلام کے آنے کا اصل مقصد ہے اور بُرائی کو دبایا جائے جو اللہ کو سب سے زیادہ مبغوض ہے۔

اس نظام میں رہنے والے مسلم و غیر مسلم باشندوں کے بنیادی حقوق یہ ہیں جنہیں تعدی سے محفوظ رکھنا ریاست کا فرض ہے۔ حضرت ابوذر غفاری رضی اللہ عنہ نے ان بنیادی حقوق کی ہمیشہ تائید و حمایت کی۔ آپ فرماتے امر بالمعروف و نہی عن المنکر کے حق میں تنقید کی آزادی کا بھی حق ہے۔ ضمیر و اعتقاد کی آزادی کا حق بھی۔

”لَا اِكْرَاهَ فِي الدِّينِ“

مذہبی دل آزاری سے تحفظ کا حق۔

”یہ لوگ خدا کو چھوڑ کر جن معبودوں کو پکارتے ہیں انہیں گالیاں نہ دو۔“

اس معاملہ میں قرآن یہ صراحت کرتا ہے کہ مذہبی اختلافات میں علمی بحث تو کی جاسکتی ہے مگر احسن طریقہ سے ہونی چاہیے۔

اسلامی ریاست کی خصوصیات کے بارے میں ابو ذر رضی اللہ عنہما اس کے پُر نور
 مافی تھے کہ وہ خود مختاروں کی ملک ہوتے ہوئے اپنی مرضی سے خود رب العالمین کے آگے
 تسلیم خم کر دے گی۔ اور اس کے ماتحت ماکیت کے بجائے خرافت کی حیثیت قبول
 کر کے ان بدایات و احکام کے مطابق کام کرے گی جو اس نے اپنی کتاب اور اپنے رسول
 کے ذریعے سے عطا کئے ہیں۔ ان کی زبان پر بس ایک ہی لغو حق تھا۔ حقوق اور مرتبے
 اور مواقع میں مساوات۔ قانون کی فرماں برداری۔ نیکی میں تعاون اور بدی میں عدم تعاون۔
 عدل کے سلسلے ذمہ داری کا احساس۔ معاشرے میں کسی شخص کو ناگزیر لوازم حیات سے محروم
 نہ رہنے دینا۔ ان بنیادی انسانی حقوق کی حفاظت کے لیے جان و مال کی کسی قربانی سے
 دریغ نہ کرنا۔ اگر ریاست مختار مطلق اور ہمہ گیر اقتدار کی مالک بن کر افراد کو اپنا بے بس
 مملوک بنائے تو اس کے خلاف علم بغاوت بلند کرنا۔ کیونکہ ماکیت صرف اللہ تعالیٰ کی ہے
 اور اہل ایمان کی حکومت دراصل خلافت ہے جسے مطلق العنانی کے ساتھ کام کرنے کا حق
 نہیں ہے بلکہ اُس کو لازماً اس قانون خداوندی کے تحت رہ کر ہی کام کرنا چاہیے جس کا
 ماخذ خدا کی کتاب اور اس کے رسول صلی اللہ علیہ وسلم کی سنت ہے۔ قرآن مجید کی آیات
 ذیل اس معاملہ میں بالکل واضح ہیں۔

النساء — المائدہ — الاعراف — یوسف — النور —

الاحزاب — الحشر —

ابو ذر غفاری رضی اللہ عنہ غریب الوطنی کے زمانے میں بیابانِ ربذہ میں بھی اپنے آخری
 دم تک یہی فرماتے رہے کہ اللہ نے کچھ فرائض مقرر کئے ہیں انہیں ضائع نہ کرو۔ کچھ
 حُرمتیں مقرر کی ہیں انہیں نہ توڑو۔ کچھ حدود مقرر کی ہیں ان سے تجاوز نہ کرو۔ اور کچھ چیزوں
 کے بارے میں سکوت فرمایا ہے۔ بغیر اس کے کہ نسیان لاحق ہوا ہو ان کی کھوج میں
 نہ پڑو۔ جس نے کتاب اللہ کی پیروی کی وہ نہ دنیا میں گمراہ ہوگا نہ آخرت میں۔ دیکھو جو کچھ
 حق ہے وہ سب کے لیے حق ہے۔ جو گناہ ہے وہ سب کے لیے گناہ ہے۔ جو حرام ہے
 وہ سب کے لیے حرام ہے۔ جو حلال ہے وہ سب کے لیے حلال ہے اور جو فرض ہے

وہ سب کے لیے فرض ہے۔ قرآن اور سنت کا دیا ہوا قانون سب کے لیے یکساں ہے۔ اور اس کو مملکت کے ادنیٰ ترین آدمی سے لے کر مملکت کے سربراہ تک سب پر یکساں نافذ ہونا چاہیے۔ عدل بین الناس، کسی کے لیے بھی اس میں امتیازی سلوک کی کوئی گنجائش نہیں ہے۔ قرآن مجید میں اللہ تعالیٰ اپنے نبی صلی اللہ علیہ وسلم کو یہ اعلان کرنے کی ہدایت فرماتا ہے۔

وَأْمُرْتُ لِأَعْدِلَ بَيْنَكُمُ
(الشوری)

”اور مجھے حکم دیا گیا ہے کہ تمہارے درمیان عدل کروں۔“

ایک مرتبہ حکومت شام کے ایک باغی گروہ نے حضرت ابوذر رضی اللہ عنہ کو گھیر لیا۔ اور پوچھا کہ ریاست کی ذمہ داریاں کیا ہیں۔ جواباً آپ نے فرمایا کہ ریاست کی پہلی ذمہ داری یہ ہے کہ وہ معاشرہ میں کسبِ حرام کے تمام دروازے بند کر دے کسبِ حال کی راہیں کشادہ کرے اور اپنے معاشی منصوبوں کے ذریعے ہر فرد کو کسبِ حلال کیلئے ضروری تعلیم و تربیت کے مواقع فراہم کر کے معاشی جدوجہد کے قابل بنائے۔

اس کی دوسری ذمہ داری یہ ہے کہ وہ لوگوں کو اللہ کے مقرر کردہ حقوق دلانے میں ان کی مدد کرے۔ کوئی بیٹا باپ کی کفالت سے انکار کرے تو وہ قانوناً اسے اس کفالت کا پابند بنائے۔ کوئی شوہر بیوی کا مہر یا نفقہ یا بچوں کا حق دینے سے انکار کرے تو اس سے بزور یہ حق دلایا جائے۔ غرض جس کا جو حق نکلتا ہو وہ اس کی ادائیگی کو یقینی بنائے۔

ریاست کی تیسری ذمہ داری یہ ہے کہ وہ زکوٰۃ کے نظام کو قائم کرے اور مستحقین زکوٰۃ کا حق صاحبِ نصاب لوگوں سے وصول کرے ان تک پہنچائے یا ان کی فلاح و بہبود پر خرچ کرے۔

ریاست کی چوتھی ذمہ داری یہ ہے کہ جن کا کوئی کفیل نہ ہو، ان کی کفیل خود بنے۔ نبی صلی اللہ علیہ وسلم نے فرمایا ہے۔

”جس کا کوئی سرپرست نہ ہو اس کا سرپرست اللہ اور اس کا رسول ہے۔“ (ترمذی)

”جس کا کوئی سرپرست نہ ہو اس کی سرپرست حکومت ہے۔“

(ترمذی)

اسی طرح آپ نے مرنے والے کے قرض کی ادائیگی اور اس کے پیمانندگان کی سرپرستی بھی اسلامی حکومت کی ذمہ داری قرار دی۔

”جو مسلمان قرض چھوڑ کر وفات پائے اس کے قرض کی ادائیگی میرے ذمہ ہوگی اور جو مال چھوڑ جائے وہ اس کے وارثوں کا ہوگا۔“

(بخاری، مسلم، ترمذی، ابوداؤد، نسائی)

”جو شخص مال چھوڑ جائے تو وہ اس کے گھر والوں کے لیے ہے۔ اور جو کسی کو بے سہارا چھوڑ جائے تو اس کی ذمہ داری مجھ پر ہے۔“

حضرت معاذ بن جبل رضی اللہ عنہ کو مین روانہ کرتے وقت آنحضرت صلی اللہ علیہ وسلم نے اسلامی ریاست کی معاشی ذمہ داریوں کے سلسلے میں یہ اصول بیان فرمایا۔

”انہیں اطلاع دینا کہ اللہ نے ان کے مالوں میں صدقہ فرض کیا ہے۔“

جو ان کے مال داروں سے لیا جائے گا اور ان کے ناداروں پر تقسیم کیا جائے گا۔“

(بخاری، موطا، ابوداؤد، ترمذی)

یہ معاشی تحفظ صرف مسلمانوں ہی کے لیے نہیں غیر مسلم رعایا بھی اس کی یکساں حقدار ہے۔ حضرت عمر رضی اللہ عنہ نے ایک یہودی کو بھیک مانگتے دیکھا تو اسے گھر لے گئے پہلے اپنے گھر سے کچھ دیا اور پھر بیت المال کے خزانچی کو بلا کر ہدایت کی کہ اس کا اور اس جیسے دوسرے افراد کا روزینہ مقرر کرو۔ اور فرمایا۔

خدا کی قسم! یہ بات انصاف سے بعید ہے کہ ہم ان کی جوانی میں ان سے

جزیہ لے کر کھائیں اور بڑھاپے میں انہیں بے سہارا چھوڑ دیں۔“

حضرت ابوبکر رضی اللہ عنہ نے اپنے دورِ خلافت میں شہریوں کے معاشی حقوق

کے سلسلہ میں حسبِ ذیل ضروریات کی فراہمی حکومت کے ذمہ رکھی تھی۔

۱۔ خور و نوش کا ضروری سامان :-

۲۔ سردی اور گرمی کے کپڑے۔

۳۔ حج اور جہاد کے لیے سواری۔

حضرت عمر رضی اللہ عنہ کے عہد میں عام شہریوں سے لے کر نو مولود بچوں تک کے وظائف بیت المال سے مقرر ہوتے۔ اور انہیں معاشی احتیاجات سے مکمل طور پر نجات دلائی گئی۔ بیت المال کا یہ استعمال حضرت علی کرم اللہ وجہہ کے دور میں بھی برقرار رہا۔

اسلام میں معاشی مسئلہ

اسلام رہبانیت کا مخالف ہے اور انسان کی معاشی سرگرمیوں کو مستحسن بلکہ بسا اوقات واجب اور ضروری قرار دیتا ہے۔ انسان کی معاشی ترقی اس کی نگاہ میں پسندیدہ ہے۔ اور کسبِ حلال اس کے نزدیک فرض ہے۔ لیکن ان تمام باتوں کے ساتھ یہ حقیقت بھی اتنی ہی واضح ہے کہ اسلام میں انسان کا بنیادی مسئلہ معاش نہیں ہے اور نہ ہی معاشی ترقی انسان کا مقصدِ حیات ہے۔ کسی کام کا جائز، مستحسن یا ضروری ہونا ایک الگ بات ہے لیکن اس کا مقصد زندگی اور محورِ فکر و عمل ہونا بالکل جدا چیز۔

درحقیقت اسلامی معاشیات اور مادی معاشیات میں ایک گہرا بنیادی اور دُور رس فرق یہی ہے کہ مادی معاشیات میں معاش انسان کا بنیادی مسئلہ اور معاشی ترقیات اس کی زندگی کا منہائے مقصود ہیں اور اسلامی معاشیات میں یہ چیزیں ضروری اور ناگزیر سہی لیکن انسان کی زندگی کا اصل مقصد نہیں ہیں۔ قرآن حکیم کی نظر میں تمام وسائل معاش انسان کی رہگذر ہیں۔ اس کی اصل منزل درحقیقت ان سے آگے ہے۔ اور وہ ہے کردار کی بلندی اور اس کے نتیجے میں آخرت کی بہبود۔ انسان کا اصل مسئلہ اور اس کی زندگی کا بنیادی مقصد انہی دو منزلوں کی تحصیل ہے۔ لیکن چونکہ ان دو منزلوں کو دنیا کی شاہراہ سے گزرے بغیر حاصل نہیں کیا جاسکتا۔ اس لیے وہ تمام چیزیں بھی انسان کے لیے ضروری ہو جاتی ہیں جو اس کی دنیوی زندگی کے لیے ضروری ہیں۔

چنانچہ جب تک وسائل معاش انسان کی اصلی منزل کے لیے رہگذر کا کام دیں وہ فضل اللہ اور خیر ہیں لیکن جہاں انسان اسی رہگذر کی بھول بھلیاں میں الجھ کر رہ گیا تو

پھر یہی وسائل معاش اُس کے لیے فتنہ اور عذوبن جلتے ہیں حضرت ابوذرؓ کی تبلیغی سرگرمیوں میں یہ بنیادی موضوع تھا۔

کتاب حدیث میں آپ کے مواظظ اور تذکیرات کا ایک بڑا ذخیرہ محفوظ ہے اور اس باب میں تمام صحابہ سے انگ تھلگ ایک خاص ذوق کے آپ مالک تھے۔ حج کے موسم میں خصوصیت کے ساتھ آپ کا یہ تبلیغی جذبہ خاص طور پر ابھر جاتا۔ جہاں کچھ لوگ نظر آتے آپ کھڑے ہو جاتے اور فرماتے۔

”جو مجھے جانتے ہیں وہ تو جانتے ہیں اور جو نہیں جانتے وہ یہ جان لیں کہ میں صحابی رسول ابوذرؓ غفاری ہوں۔“

مجھ سے اسلام میں معاشی ذمہ داری کے متعلق پوچھا گیا ہے۔ قسم ہے اس خدا کی جس کے قبضے میں میری جان ہے میں وہی کہوں گا جو اللہ اور اللہ کے رسول صلی اللہ علیہ وسلم نے کہا ہے۔ اسلام نے رزق کے بارے میں اپنا نظریہ صاف صاف بیان کیا ہے۔ اللہ نے قرآن مجید میں فرمایا ہے۔

”ہم تمہارے اور تمہاری اولاد کے رزق کی ذمہ داری لیتے ہیں۔“
”وہ زمین پر بسنے والا کوئی جاندار ایسا نہیں جس کے رزق کی ذمہ داری اللہ پر نہ ہو۔“

”یہ زمین اللہ کی تمام مخلوق کی ضرورت کے لیے ہے۔“
اور حضور علیہ السلام نے فرمایا۔

”بھوک اور غریبی انسان کو کفر تک پہنچا دیتی ہے۔“

اے لوگو! زمین اور اس کی ہر طرح کی پیداوار رزق میں شامل ہے۔ یہ رزق تمام جانداروں کے لیے باافراط پیدا کیا گیا ہے۔ انسان کی اپنی ذمہ داری ہے کہ وہ اس رزق کے حصول کے لیے کتنی محنت کرتا ہے۔ اگر حیوانوں اور انسانوں کو پوری زمین پر آزاد چھوڑ دیا جلتے ان پر کسی قانون کو لاگو نہ کیا جاتے تو پھر ہر جاندار کے لیے کوئی کمی نہیں۔ کوئی حیوان اور انسان زمین پر بھوکا نہیں رہ سکتا۔

حضور صلی اللہ علیہ وسلم نے فرمایا کہ اگر کوئی بھوکا آدمی اپنی ذات اور اپنے کنبے کے بھوکے افراد کے لیے کسی سرمایہ دار کے مال کی چوری کر لیتا ہے تو اس پر کوئی گناہ نہیں۔ کوئی عیب نہیں۔ اس کے خلاف سرمایہ دار کوئی کارروائی نہیں کر سکتا۔ اگر سرمایہ دار ایسے بھوکے چور کو نقصان پہنچانے کی کوشش کرے گا تو چور اس کے خلاف قانونی چارہ جوئی کرنے کا حق رکھتا ہے۔ اسی طرح اگر معاشرہ اور حکمران طبقہ پھر دوسرے وقت بھی چور اور اس کے بھوکے خاندان کے لیے معاش اور رزق کے لیے کوئی انتظام نہیں کرتا تو چور پھر سرمایہ دار کا مال چوری کرنے کا حق رکھتا ہے۔ اسے اس وقت تک اس فعل سے روکا نہیں جاسکتا جب تک معاشرہ اور حکمران طبقہ اس کی اس حالت کو بدلنے کے لیے تیار نہیں ہو جاتا۔ لہذا انسانی دنیا میں رزق کی تقسیم کا منصفانہ بندوبست اللہ پر نہیں بلکہ حکمران طبقہ پر ہے۔ اللہ کی ذمہ داری اتنی ہے کہ اس نے انسانوں کے لیے رزق زمین کے اُدپر اور نیچے پیدا کر کے دے دیا ہے اور مزید پیدا کرتا چلا جا رہا ہے۔ یہ رزق قیامت تک ختم نہیں ہو سکتا لیکن اس کی منصفانہ تقسیم حکمرانوں کی ذمہ داری ہے۔

اللہ نے پیدا ہونے والی شے طور پر نہ کسی کو غریب پیدا کیا ہے اور نہ امیر سلامیری اور غریبی کا تعلق معاشرہ میں قائم نظام سے ہوتا ہے۔ اگر ایسا نظام قائم کر دیا جائے کہ رزق کی تقسیم منصفانہ طریقہ پر ہوتی رہے تو پھر نہ کسی کی صلاحیت دینی رہتی ہے اور نہ کسی کی ضرورت لڑکی رہتی ہے۔ معاشرہ میں بگاڑ تو اس وقت پیدا ہوتا ہے جب معاشرے کے اجارہ دار ذرائع پیداوار پر قابض ہو کر بے شمار لوگوں کو بھوک اور افلاس کے خوفناک جہنم میں جھونک دیتے ہیں۔

نزولِ قرآن کے وقت ایک طبقہ موجود تھا جس کو قرآن حکیم نے متکبرین الملا اور مترفین کہہ کر پکارا ہے اور ان کے مقابل میں دوسرے طبقہ کو مستضعفین مسکین اور محروم کے القاب سے یاد کیا ہے۔ ایک ظالم اور دوسرا مظلوم۔ قرآن حکیم نے سرمایہ دار مترفین کے بارے میں کہا ہے کہ جب ان سرمایہ داروں سے کہا جاتا ہے کہ تم رزق اور سرمایہ کو تمام انسانوں کے مفاد کے لیے کھلا رکھو تا کہ کوئی بھوکا نہ رہے تو وہ کہتے ہیں کیا ہم

ان غریب لوگوں کو روٹی کھلائیں جن کو اگر اللہ تعالیٰ کھلانا چاہے تو وہ خود کھلا سکتا ہے۔
چنانچہ آنحضرت صلی اللہ علیہ وسلم نے فرمایا۔

”جس شخص کا کوئی سرپرست نہ ہو اس کی ضروریات کی ذمہ داری حکومت پر ہے۔ وہ آدمی مسلمان نہیں جو خود تو پیٹ بھر کر کھائے اور اس کا پڑوسی بھوکا بیٹھا رہے۔“

ایسے ہی معاشرہ کے لیے حضور صلی اللہ علیہ وسلم نے فرمایا کہ بھوک اور غربت کی وجہ سے انسان کفر اور باطل کی حد تک پہنچ جاتا ہے۔ مسلمان رہنے کے لیے بھی ضروریات زندگی کا حاصل ہونا ضروری ہے۔ حضرت نوح علیہ السلام نے لوگوں کو دعوت دی تھی کہ دنیا اور آخرت کی ضروریات ہماری دعوت اور ہمارے نظام میں ہے تو غریب اور رزق سے محروم لوگوں نے آپ کا ساتھ دیا تھا۔ جبکہ مترفین اور مستکبرین ان سے نفرت کرتے تھے۔ ہر دور اور ہر زمانہ میں غریب اور وسائل رزق سے محروم لوگوں کی اکثریت نے انبیاء کا ساتھ دیا تھا۔

قرآن کے مطابق سرمایہ داروں اور دولت مندوں نے اسلام اور اس کی دعوت دینے والوں کی پرزور مخالفت کی۔ حضور صلی اللہ علیہ وسلم نے مکہ کے لوگوں کو ایک جگہ جمع کر کے فرمایا:

”تم اگر اسلام قبول کر لو تو عرب و عجم کے حکمران بن جاؤ گے۔ تمام دنیا پر تمہاری فرمانروائی ہوگی۔ دولت کے تمام خزانوں پر تمہارا قبضہ ہوگا۔ کوئی کسی پر ظلم نہ کر سکے گا۔ کوئی بھوکا نہ رہے گا۔“

ایک دفعہ حضور صلی اللہ علیہ وسلم اپنے گھر پر تشریف فرما تھے۔ ایک بوڑھا اعرابی در دولت پر حاضر ہوا۔ اُس نے حضور صلی اللہ علیہ وسلم سے سوال کیا۔

”حضرت اسلام قبول کرنے سے کیا ہوگا؟“

حضور صلی اللہ علیہ وسلم نے جواب دیا۔

”ہر قسم کی نعمتوں سے بھری جنت ملے گی۔“

اعرابی نے کہا۔

”حضور (صلی اللہ علیہ وسلم) یہ تو آخرت کا ذکر ہے۔ میں یہ پوچھتا ہوں کہ اس
دُنیا میں کیا ملے گا؟“

حضور صلی اللہ علیہ وسلم نے فرمایا۔

”پوری دُنیا کی حکمرانی اور رزق کی فراوانی نصیب ہوگی۔ اس سے بڑھ کر
اور کیا چاہتے ہو۔“

اعرابی فوراً مسلمان ہو گیا۔ قرآن حکیم نے تو اسلام کے تمام احکام کا ما حاصل ہی یہ پیش
کیا ہے۔

اللہ تعالیٰ نے اپنے نبیوں کے ذریعے تعلیم دی ہے کہ غربت کی موجودگی میں
لوگ سرمایہ جمع نہ کریں۔ غریب و محتاج حاجت مند لوگوں میں ہر قسم کی فالتو چیز تقسیم
کر دیں تاکہ معاشرہ متوازن و خوشحال ہو سکے۔ اللہ تعالیٰ فرماتا ہے۔

هَٰنَتُمْ هَٰؤُلَاءِ تَدْعُونَ لَتَتَفَقَّوْا فِي سَبِيلِ اللَّهِ فَمِنْكُمْ
مَنْ يَبْخُلُ وَمَنْ يَبْخُلْ فَإِنَّمَا يَبْخُلْ عَنِ
نَفْسِهِ وَاللَّهُ الْغَنِيُّ وَأَنْتُمُ الْفُقَرَاءُ وَإِنْ تَتَوَلَّوْا
يَسْتَبْدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ

(۳۴: ۲۷)

لوگو! تم کو حکم دیا جا رہا ہے کہ تم (زائد از ضرورت) سامان اور مال و
دولت غریب عوام میں خرچ کر دو۔ لیکن میں دیکھ رہا ہوں کہ تم میں سے
بہت سے لوگ مال و دولت جمع کر رہے ہیں۔ حالانکہ جمع کرنے سے روکا
گیا تھا۔ جو شخص اپنا مال روک رکھتا ہے وہ (آخرت کے لحاظ سے)
اپنا نقصان آپ کرتا ہے۔ اللہ کو تو خود کسی مال و دولت اور سامان
زندگی کی ضرورت نہیں۔ اگر تم حکم کی نافرمانی کرو گے تو تمہاری جگہ کوئی
دوسری قوم پیدا کر لی جائے گی جو تمہاری طرح مال و زر جمع کر نیوالی نہ ہوگی۔“

اللہ نے حکم دیا ہے کہ تم ہمارا دیا ہوا پاکیزہ اور حلال رزق کھاؤ۔ اس کو جمع کر کے اور روک کر نہ رکھو۔ ورنہ اللہ کا عذاب ضرور نازل ہوگا اور جس پر اللہ کا عذاب نازل ہوا وہ تباہ ہو کر رہا۔

جو لوگ خدا کے عطیات اور انعامات کو اپنی ذاتی ضروریات اور مفادات کے لیے روک لیتے ہیں وہ یہ نہ سمجھ لیں کہ ان کا یہ طریقہ ان کے لیے خیر ثابت ہوگا بلکہ یہ قطعی شر اور تباہی ہے۔ قیامت کے روز اسی مال و دولت کو گلے کا طوق بنا کر پہنایا جائے گا۔ صرف اس وجہ سے کہ اس نے غریب میں تقسیم کرنے سے اپنے مال کو دنیا میں روک لیا تھا۔ حقیقت یہ ہے کہ آسمانوں اور زمین کی ہر چیز اللہ کی ملکیت ہے۔

انسان جہنم میں کہے گا کہ اب اس کے مال و دولت نے کوئی بچاؤ نہ کیا۔ اس کی حکومت اور اس کا اقتدار بھی تباہ ہو گیا۔ اے فرشتو! اس کو پکڑ کر زنجیریں پہنا دو اور جہنم میں پھینک دو۔ اس نے دنیا میں اللہ کو نظر انداز کیا۔ یہ دنیا میں کسی غریب اور مزدور کے کھانے کا بندوبست نہ کرتا تھا۔ پس آج اس کا کوئی دوست نہیں ہے اور اس کا کھانا زخموں کا دھون اور پیپ ہے۔ جہنم میں آگ منہ اور گالوں کی کھالوں کو ادھیڑ دے گی۔ اس لیے کہ انسان نے حق سے منہ پھیرا اور مال پر مال جمع کیا۔ اس کو غریبوں میں تقسیم نہ کیا۔

حضور صلی اللہ علیہ وسلم نے فرمایا۔

”اے ابوذر! لوگوں سے کہہ دو کہ وہ ہر فالتو اور زائد مال حاجتمندوں میں تقسیم کر دیں۔“

ابوذر رضی اللہ عنہ نے کہا۔

”اے لوگو! تم میں سے کوئی اس وقت تک مومن اور مسلمان نہیں ہو سکتا جب تک وہ دوسرے حاجتمند کو وہی کچھ نہ کھلائے جو وہ خود کھلتے۔ وہی کچھ نہ پہناتے جو خود پہنتا ہو۔ وہی سواری نہ دے جو

خود پسند کرتا ہو۔“

ابو ذر رضی اللہ عنہ آیات و احادیث کے حوالے سے اسلامی معاشی مساوات لوگوں کے سامنے پیش کرتے رہے۔ ان آیات و احادیث کو منسوخ کرنے کے لیے بعض سربراہان اور نفس پرست عالموں نے یہ کہا کہ یہ سب کچھ خود ساختہ ہے۔ جس مال کی محض زکوٰۃ دے دو وہ کترا اور خزانہ نہیں مال کا حق صرف مقررہ زکوٰۃ ہے۔ حالانکہ کتب احادیث میں ایک حدیث ملتی ہے جس میں زکوٰۃ کے علاوہ بھی حق مال ہے۔ حضور صلی اللہ علیہ وسلم نے فرمایا۔

”سرمایہ دار کے مال میں زکوٰۃ کے علاوہ بھی ایک حق ہے۔“ (ترمذی)

آپ نے مزید فرمایا۔

”جس فرد کے پاس فالتو اور زائد زمین ہے وہ اپنے بھائی کو دیدے۔“

حضور صلی اللہ علیہ وسلم نے انصارِ مدینہ کو حکم دیا کہ وہ فالتو مکانات، دکانات اور فالتو زمین مہاجرین میں مفت تقسیم کر دیں۔ اس پر فوری عمل اور سب کچھ مفت تقسیم کر دیا گیا۔ آنحضرت صلی اللہ علیہ وسلم باغ فدک کی تمام آمدنی میں سے ایک سال کا خرچ رکھ لیتے اور باقی سب کچھ تقسیم کر دیتے۔ آنحضرت صلی اللہ علیہ وسلم کے آخری دور میں تو سب خوشحال تھے کوئی غریب نہ تھا۔ مزدوروں کے بارے میں حضور صلی اللہ علیہ وسلم نے فرمایا۔

”ملازم اور مزدور تمہارے بھائی ہیں۔ اللہ نے ان کو مالکوں کے ماتحت

بنایا ہے۔ اب مالکوں کا فرض ہے کہ وہ کھانے کے جو وسائل رکھیں وہ

اپنے بھائیوں کو بھی دیں۔ جو خود پہنیں وہ ان کو پہنائیں۔ اگر کام سخت ہو

تو خود بھی اس میں شریک ہوں۔“ (بخاری شریف)

ایک صحابی نے حضور صلی اللہ علیہ وسلم سے پوچھا۔

”اگر مزدور غلطی کرے تو کتنی بار معاف کیا جاتے۔“

حضور صلی اللہ علیہ وسلم نے جواباً فرمایا۔

”اگر مزدور ستر بار بھی غلطی کرے تو تم اسے معاف کرتے رہو۔“
(مشکوٰۃ)

ابوذر غفاری رضی اللہ عنہ نے ایک مرتبہ وعدہ چادریں خریدی تھیں۔ ایک چادر اور پڑھلی۔
دوسری گھر میں رکھ دی۔ حضور صلی اللہ علیہ وسلم کو پتہ چلا کہ ابوذر نے عمدہ چادر لے رکھی ہے۔
جبکہ ان کا ملازم ادنیٰ چادر رکھتا ہے۔ حضور صلی اللہ علیہ وسلم نے ابوذر کو بلایا اور فرمایا۔
”کیا تم میں مسلمان ہو کر بھی جاہلیت کی بو ہے۔“

ابوذر رضی اللہ عنہ بولے۔

”حضور صلی اللہ علیہ وسلم کیا بات ہے؟“

آپ نے فرمایا۔

”یہ کیا مساوات ہے کہ تم نے عمدہ چادر لے رکھی ہے اور تمہارا خادم

ادنیٰ چادر پہنے ہوئے ہے۔“

ابوذر رضی اللہ عنہ دوڑے دوڑے گھر گئے اور دوسری عمدہ چادر لاکر خادم کو دے دی۔

خلفائے راشدین رضوان اللہ علیہم اجمعین اپنی ماہانہ تنخواہ اتنی لیتے جتنی ایک

مزدور کی تھی۔ اللہ تعالیٰ نے جہاں بہت سے دوسرے مقامات پر سرمایہ داروں اور

جاگیر داروں کے خلاف الملاء اور مسترفین کے الفاظ کا استعمال اپنے

کلام پاک میں کیا ہے، وہاں ان کے لیے سزا بھی واضح کی ہے۔ پہلے تو دنیا میں

ان کا یہ علاج بتایا ہے کہ ان کے خلاف جنگ کی جائے اور آخرت میں یہ سزا کہ

انہیں ہمیشہ کے لیے جہنم میں ڈال دیا جائے۔

اسلام کا نظام تقسیم دولت

اسلام نے تقسیم دولت کا جو نظام مقرر کیا ہے قرآن پاک پر غور کرنے سے اس کے تین مقاصد معلوم ہوتے ہیں۔

تقسیم دولت کا سب سے پہلا مقصد یہ ہے کہ اس کے ذریعہ دنیا میں معیشت کا ایک ایسا نظام نافذ کیا جائے جو فطری اور قابل عمل ہو اور جس میں ہر انسان بہر تشدد کے بجائے قدرتی طور پر اپنی لیاقت، اپنی استعداد، اپنے اختیار اور اپنی پسند کے مطابق خدمات انجام دے تاکہ اس کی خدمات زیادہ موثر، مفید اور صحت مند ہوں۔ اور یہ بات آج اور اجیر کے صحت مندرشتہ اور رسد و طلب کی فطری قوتوں کے صحیح استعمال کے بغیر ممکن نہیں۔ اس لیے اسلام نے انہیں تسلیم کیا ہے۔ اسی بات کی طرف مندرجہ ذیل آیت میں جامع اشارہ فرمایا گیا ہے۔

”مَنْ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سَخِرِيًّا“

”ہم نے ان کے درمیان ان کی معیشت کو دنیوی زندگی میں تقسیم کیا ہے اور ان میں سے بعض کو بعض پر درجات کے اعتبار سے فوقیت دی ہے تاکہ ان میں سے ایک دوسرے سے کام لے سکے۔“

اسلام کے نظام تقسیم دولت کا دوسرا مقصد حق کا حقدار کو پہنچانا ہے۔ لیکن اسلام میں استحقاق کا معیار دوسرے نظام ہائے معیشت سے قدرے مختلف ہے۔

مادی معاشیات میں دولت کے استحقاق کا صرف ایک راستہ ہوتا ہے اور وہ ہے عمل پیدائش میں شرکت۔ جتنے عوامل دولت کی پیداوار میں شریک ہوتے ہیں، انہی کو دولت کا مستحق سمجھا جاتا ہے۔ اس کے برخلاف اسلام کا بنیادی اصول چونکہ یہ ہے کہ دولت اصلاً اللہ کی ملکیت ہے اور وہی اس کے استعمال کے قوانین مقرر فرماتا ہے اس لیے اسلام میں دولت کے حق دار صرف عاملین پیدائش ہی نہیں ہوتے بلکہ ہر وہ شخص بھی دولت کا مستحق ہے جس تک پہنچانا اللہ نے ضروری قرار دیا ہے۔ لہذا فقراء و مساکین اور معاشی کے نادار و بیکس افراد بھی دولت کے حق دار ہیں، اس لیے کہ جن عوامل پیدائش پر اولاً دولت تقسیم ہوتی ہے، ان کے ذمے اللہ نے لازم کیلئے ہے کہ وہ ان تک اپنی دولت کا کچھ حصہ پہنچائیں اور قرآنی تصریحات کے مطابق یہ مفلسوں اور ناداروں پر ان کا کوئی حصہ نہیں ہے بلکہ وہ فی الواقعہ دولت کے مستحق ہیں۔ ارشاد ہے۔

”فی اموالہم حق معلوم للسائل والمحروم“

”ادراں کے اموال میں سائل اور محروم کا ایک معین حق ہے۔“

اسی حق کو بعض مقامات پر اللہ کا حق قرار دیا گیا ہے۔ کھیتوں کے بارے میں فرمایا جاتا ہے۔

”واتواحقہ یوم حصادہ“

”اور اس (کھیتی) کے کٹنے کے دن اس کا حق ادا کرو۔“

ان دونوں آیتوں میں حق کا لفظ ظاہر کر رہا ہے کہ استحقاق دولت کا ماخذ صرف عمل پیدائش ہی نہیں ہے بلکہ مفلس و نادار افراد بھی دولت کے ٹھیک اس طرح مستحق ہیں جس طرح اس کے اولیں مالک۔

لہذا اسلام دولت کو اس طرح تقسیم کرنا چاہتا ہے کہ اس سے تمام عوامل پیدائش کو ان کے عمل کا حصہ بھی پہنچ جائے اور اس کے بعد ان لوگوں کو بھی ان کا حصہ مل جائے جن کو اللہ نے مستحق دولت قرار دیا ہے۔

تقسیم دولت کا تیسرا مقصد جس کو اسلام نے بڑی اہمیت دی ہے، یہ ہے کہ

دولت کا ذخیرہ چند ہاتھوں میں سمیٹنے کے بجائے معاشرے میں زیادہ سے زیادہ وسیع پیمانے پر گردش کرے اور اس طرح امیر و غریب کا تفاوت جس حد تک فطری اور قابل عمل ہو کم ہو جائے۔

اس سلسلے میں اسلام کا طرز عمل یہ ہے کہ دولت کے جو ادلیں مآخذ ہیں ان پر اس نے کسی فرد یا جماعت کا پہرہ نہیں بٹھنے دیا۔ کانیں، جنگل، غیر مملوک بجز زمینیں، پانی کا شکار، خود رو گھاس، دریا اور سمندر، مالِ غنیمت وغیرہ یہ تمام پیدائش دولت کے ادلیں مآخذ ہیں۔ اور ان میں ہر فرد کو یہ اختیار دیا گیا ہے کہ وہ ان سے اپنے کسب و عمل کے مطابق فائدہ اٹھائے اور اس پر کسی کی اجارہ داری قائم نہ ہو۔

کیلا یكون دولة بين الاغنياء منكم
 ”تاکہ (یہ دولت) تم میں سے (صرف) مالداروں کے درمیان دائر ہو کر
 نہ رہ جائے۔“

اس کے بعد جہاں انسانی عمل کی ضرورت پیش آتی ہے اور کوئی شخص اپنے کسب و عمل سے کوئی دولت حاصل کرتا ہے تو وہاں اس کے کسب و عمل کا احترام کر کے اس کی ملکیت کو تسلیم کیا گیا ہے اور اس میں ہر ایک کو اس کے کسب و عمل کے مطابق حصہ دیا گیا ہے اور اس معاملے میں ارشاد یہ ہے۔

”ہم نے ان کے درمیان ان کی معیشت کو تقسیم کیا ہے اور ان میں سے بعض کو بعض پر درجات کی فوقیت دی ہے تاکہ ایک دوسرے سے کام لے سکیں۔“

لیکن درجات کے باوجود کچھ ایسے احکام دے دیئے گئے ہیں کہ یہ فرق اسی قدر رہے جتنا ایک قابل عمل نظم معیشت کے قیام کے لیے ضروری ہے۔ ایسا نہ ہو کہ دولت کا ذخیرہ صرف چند ہاتھوں میں سمٹا رہے۔

تقسیم دولت کے ان تین مقاصد میں سے پہلا مقصد اسلامی معیشت کو اشتراکیت سے ممتاز کرتا ہے۔ تیسرا مقصد سرمایہ دارانہ نظام سے۔!

اسلام کے نظام تقسیم دولت میں دولت کے مستحقین دو قسم کے ہیں۔ ایک اولین مستحق یعنی وہ لوگ جو کسی عمل پیدائش کے بعد بلا واسطہ اس کے مستحق ہوتے ہیں۔ یہ مستحقین وہی عوامل پیداوار ہیں جنہوں نے کسی پیداوار کے عمل پیدائش میں حصہ لیا۔ دوسرے ثانوی مستحقین یعنی وہ لوگ جو براہ راست عمل پیدائش میں شریک نہیں تھے لیکن عاملین پیدائش کے ذمے لازم کیا گیا کہ وہ اپنی دولت میں ان کو بھی شریک کریں۔

جیسا کہ عرض کیا گیا دولت کے اولین مستحق عوامل پیداوار ہوتے ہیں لیکن عوامل پیداوار کی تعین، ان کی اصطلاحات اور ان پر تقسیم دولت کے طریقے اسلام میں بعینہ وہ نہیں ہیں جو سرمایہ دارانہ نظام معیشت میں مقرر ہیں بلکہ بہت مختلف ہیں۔ اسلامی نظریے کے مطابق پیدائش کے حقیقی عوامل چار کے بجائے تین ہیں۔

۱۔ سرمایہ : یعنی وہ وسائل پیداوار جن کا عمل پیدائش میں استعمال کرنا اس وقت تک ممکن نہیں جب تک خرچ نہ کیا جائے اور اسی لیے ان کا کرایہ پر چلانا ممکن نہیں ہے مثلاً نقد روپیہ یا اثاثے خوردنی وغیرہ۔

۲۔ زمین : یعنی وہ وسائل پیداوار جن کا عمل پیدائش میں اس طرح استعمال کیا جاتا ہے کہ ان کی اصلی شکل و صورت برقرار رہتی ہے اور اسی لیے انہیں کرایہ پر دیا جا سکتا ہے مثلاً زمین، مکان، آلات کشاورزی وغیرہ۔

۳۔ محنت : یعنی انسانی فعل، خواہ وہ اعضاء و جوارح کا ہو یا ذہن اور قلب کا۔ لہذا اس میں تنظیم اور منصوبہ بندی بھی داخل ہے۔

ان تین عوامل کے مشترکہ عمل سے جو پیداوار ہوگی وہ اولاً انہی تینوں پر اس طرح تقسیم کی جائے گی کہ اس کا ایک حصہ بصورت شرکت و مضاربت بہ شکل منافع ملے گا۔ دوسرا حصہ زمین کو بہ شکل کرایہ دیا جائے گا اور تیسرا حصہ محنت کو بہ شکل اجرت ملے گا جس میں جسمانی محنت اور تنظیم و منصوبہ بندی کی ذہنی اور فکری محنت سب داخل ہیں۔

حضرت ابوذر غفاری نے اسلام کے نظام تقسیم دولت کو متعدد مقامات پر اپنے مواعظِ حسنہ میں بیان کیا ہے۔ ان کے خیالات کا خلاصہ حسب ذیل ہے۔

آپ فرماتے ہیں کہ تمام املاک فی الاصل اللہ تعالیٰ کی ملکیت ہیں۔ لوگوں کے پاس جو کچھ بھی ہے وہ ان کا ذاتی مال نہیں بلکہ اللہ کا عطا کردہ ہے۔ اللہ نے انسان کو اپنا خلیفہ بنایا اور اسی حیثیت سے اسے دُنیا کے مال و اسباب پر تصرف کا حق دیا۔ گویا یہ حق ملکیت محض حق انتفاع و تصرف تک ہی محدود ہے۔ خدا کے نائب کی حیثیت سے انسان پر لازم ہے کہ وہ ان املاک کے اصلی مالک کی مرضی کو ہمیشہ ملحوظ رکھے اور تصرف کی کوئی ایسی صورت اختیار نہ کرے جو اللہ تعالیٰ کے صادر کردہ احکام سے متصادم ہو۔ اس لحاظ سے اسلام کے نظریہ ملکیت اور نظام تقسیم دولت میں ایک اخلاقی اور مادرائی پہلو شامل ہو گیا۔

سربراہ دارانہ نظام میں دولت ایک خاص طبقہ میں ساکن ہو کر رہ جاتی ہے۔ دوسرے لوگوں تک حرکت نہیں کرتی۔ جس سے دوسرے لوگوں میں غربت اور افلاس رونما ہو جاتا ہے اور انسان کے اجتماعی جسم کا ایک بڑا حصہ مفلوج ہو کر رہ جاتا ہے۔ اسی طرح اگر ایک شخص کے بدن کا خون چند اعضاء بدن یا ایک عضو میں بند ہو کر رہ جائے اور دوسرے اعضاء کی طرف گردش نہ کرے تو وہ اعضاء یقیناً مفلوج ہو کر رہ جائیں گے۔ ایک شخص کے لیے خون اور جماعت کے لیے دولت یکساں طور پر مواد حیات ہے۔ قرآن نے پہلے اس بنیادی اصول کا اعلان کیا۔

”لکی لایکون دولة بین الاغنیاء منکو“

”تقسیم سب میں اس لیے ضروری ہے کہ مال صرف اغنیاء کے طبقے میں

گردش نہ کرنے پائے۔“

یہ تو اس بنیادی اصول کا اعلان تھا لیکن اسلام نے اس پر اکتفا نہیں کیا بلکہ اسلام نے اصلاح معاش کے لیے ایسے قوانین نافذ کئے ہیں جن سے حرکت دولت پر عمل ہو۔

اگر ایسی حالت پیدا ہو جائے کہ عوام غربت و افلاس کا شکار ہوں تو امرار کے پاس اپنی ضرورت سے جس قدر مال زائد موجود ہو وہ قانون استحبابی کے تحت

سب فقرا میں تقسیم ہو۔

اللہ نے اغنیاء پر ضروریاتِ فقرا کو فرض قرار دیا ہے۔ اگر فقرا بھوکے اور ننگے ہوں اور اغنیاء کے نہ دینے سے تکلیف میں پڑ جائیں تو اللہ تعالیٰ ان سے حساب لے گا اور سزا دے گا۔ ضرورت کے وقت اغنیاء سے مال لے کر سب پر برابر تقسیم کیا جائے گا۔ حضرت ابوذر غفاری رضی اللہ عنہ حضور صلی اللہ علیہ وسلم سے روایت کرتے ہیں کہ آپ نے فرمایا:

”جس کے پاس ضرورت سے زائد سواری ہو وہ اس شخص کو دے دے

جس کے پاس سواری نہیں۔ اور جس کے پاس زادِ راہ زائد موجود ہو وہ

اس کو دے دے جس کے پاس زادِ راہ نہیں۔“

حضور صلی اللہ علیہ وسلم نے ایسی کئی ضروریات کی چیزیں ذکر فرمائیں یہاں تک کہ ہم نے گمان کیا کہ ہمارے پاس ضرورت سے زائد جو چیز موجود ہو اس میں ہمارا کوئی حق نہیں۔ ابوذر فرماتے ہیں کہ اس پر صحابہ کا اجماع ہے۔

امراءِ عوام کے حقوق کو اپنے اثر و رسوخ کے ذریعہ غصب کرتے ہیں اور پھر عوام کی حق رسی نہیں ہوتی۔ لہذا حکومت کا ہونا نہ ہونا عوام کے لیے برابر ہو جاتا ہے۔ اسلام نے قانونی حقوق میں مساوات قائم کر کے اس خامی کو دور کیا اور شاہ و گدا کو قانون انصاف کے برابر کر دیا۔ اسلامی تاریخ کے علاوہ کسی دین و آئین میں مساواتِ قانونی کا عملی رنگ موجود نہیں۔ سربراہ مملکت کو ایک معمولی آدمی کے دعویٰ کی جواب دہی کے لیے عدالت میں حاضر ہونا پڑتا ہے۔ اور عدالت کا فیصلہ سنتے ہی اس پر عمل کرنا ہوتا ہے۔

اسلام دینِ فطرت ہے۔ لہذا اس نے اپنے معاشی نظام میں ایسی اشیاء کو شخصی ملکیت سے مستثنیٰ کر کے مشترک عوامی ملکیت میں شامل کیا جن کا تعلق انسانی جدوجہد اور انسانی سعی و عمل سے نہیں۔ جن کی ضرورت سب عوام کو ہے ان کی تفصیل حسب ذیل ہے۔

علویات میں سے آفتاب و ماہتاب اور سفلیات میں سے پانی، آگ، گھاس، نمک خشکی یا آبی شکار مشترک ہیں۔ (ابن ماجہ، ہدایہ، کتاب الخراج امام ابو یوسف)

ان مذکورہ اشیاء کے ساتھ سب عوام کا حق متعلق ہے۔ کوئی کسی کو محروم نہیں کر سکتا اور نہ حکومت عوام پر پابندی لگا سکتی ہے۔ الا اس صورت میں کہ عوام کو اس میں نقصان ہو۔ دریا میں سے ہر آدمی کو پانی پینے کا حق ہے۔ جانوروں کو پانی پلانے کا حق ہے۔ نالی کھود کر کھیت سیراب کرنے کا بھی حق ہے۔ اس میں کشتی چلا کر پیسے کمانے کا بھی حق ہے۔ اس کے پانی سے مچھلیاں پکڑنے کا بھی حق ہے۔ اس طرح خود روگھاس پر ہر آدمی کا حق ہے۔ خواہ خود کاٹے یا اگر مالک زمین کو ضرر ہو تو وہ خود کاٹ کر اس کے حوالے کر دے۔ اسی طرح پہاڑوں سے قدرتی نمک حاصل کرنا ہر آدمی کا حق ہے کہ اس سے استفادہ کرے۔ زمینی سمندری اور دریائی شکار پر بھی کوئی پابندی نہیں۔ تمام عوام اس سے استفادہ کر سکتے ہیں۔ اسی طرح سمندر سے جو جواہرات عنبر و موتی وغیرہ نکلتے ہیں وہ سب کا حق ہے۔

دفی الغایۃ شرح ہدایہ فیما فی البحر لا یملک الامام
ان یخص واحد دون واحد۔

”غایہ شرح ہدایہ میں ہے کہ بادشاہ کا حق نہیں کہ سمندری اشیاء کو کسی کے لیے مختص کر دے۔“

جو غیر ملوکہ زمین شہر سے باہر ہو لیکن شہر والوں کو اس کے جنگل میں سے لکڑی جلانے کی ضرورت ہو یا مویشی چرانے کی، ایسی زمین مشترک رہے گی تاکہ شہری ضرورت اس سے پوری ہو سکے۔ وہ موات کے حکم میں نہیں کہ کوئی فرد اس پر قبضہ کرے اور نہ یہ جائز ہے کہ حکومت وہ کسی کو بطور جاگیر دے۔

وما کان خارج البلد من مرافقہا ومحتطب لاهلہا و
معالہم لا یكون مواتا فلا یملک الامام اقطاعہا۔

(غایہ علی الہدایہ ج ۲ ص ۳۵۰)

آبادی کے قریب کھلی زمین عوام کی ملکیت ہے جس میں وہ مویشی چرائیں گے اور کٹی ہوئی فصل رکھیں گے تو ان منافع عامہ کے تعلق کی وجہ سے وہ زمین موات کے حکم میں نہیں۔ وہ کسی خاص شخص کی ملکیت نہیں بن سکتی۔

جو بوڑھا آدمی کام نہ کر سکے یا اس کو کوئی آفت پہنچے یا امیر کے بعد فقیر ہو جائے کہ بھیک مانگنے لگے تو اس سے جزیہ معاف ہے اور اس کو اور اس کے سارے کنبے کو سرکاری خزانے سے اخراجات دیئے جائیں گے جب تک وہ اسلامی مملکت میں رہے۔ اگر اسلامی مملکت سے نکل جائے تو پھر اسلامی سلطنت پر اس کا خرچ لازم نہیں۔
(کتاب الخراج امام ابو یوسف ص ۸۵)

اسلام چونکہ دین الہی ہے۔ اس کی تمام انسانی پہلوؤں پر نظر ہے اس لیے اس نے انسانی انفرادیت کو بھی قائم کیا اور جائز طریقوں سے انسان کو رزق کمانے کی شخصی ملکیت برقرار رکھنے کی پوری آزادی دی اور کوئی طاقت اس کی فطری آزادی کو سلب کرنے کی مجاز نہیں۔ قرآن پاک کا اعلان ہے :

ان لیس للانسان الا ما سعى وان سعیه سوف یرى۔

”ہر انسان کو اپنے جائز اکتساب مال کے لیے سعی کرنے کا حق ہے۔ وہ

آزاد ہے۔ اس کی کوشش کا ثمرہ صرف اسی کا حق ہے۔“

یہی حق کی حدیث ہے کہ :

طلب الحلال فریضة بعد الفریضة اذا قضیت

الصلوة فانتشروا فی الارض وابتغوا من فضل اللہ۔

”دینی فرائض کے بعد رزق حلال کمانا بھی انسان پر فرض ہے۔ جب

نماز سے فارغ ہو جاؤ تو زمین پر تلاش معاش کے لیے پھیل جاؤ۔“

ان ہدایات میں معاشی ضروریات کے لیے سعی و عمل کی دعوت ہے اور عمل بڑا محرک

فطرۃ شخصی ملکیت کا تصور اور اختصاص و انفرادیت کا جذبہ ہے۔ اس فطری امر کو

اسلام نے برقرار رکھا ہے۔ بلکہ ہدایات کے ذریعہ اس کو عمل پر ابھارا ہے۔

لیکن انفرادیت کا تقاضا پورا کرنے کے بعد اسلام نے انسان کے اجتماعی پہلو کے

متعلق بھی ہدایات دیں اور اجتماعی دائرے سے بھی اس کو آگاہ کیا۔ اسلام نے انسان

کو یہ تصور دیا کہ پوری انسانیت ایک برادری ہے اور ایک ہی کنبہ ہے اور ایک ہی

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین

والصلاة والسلام

على سيدنا محمد وآله

الطیبین الطاهرین

البرکات الوهابین

الکرام

اللهم صل على محمد عبدك

وعلی آل محمد الطیبین

الطاهرین

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

اللهم صل على محمد وآل محمد

محبت رکھی ہے۔ جس کی حکمت یہ ہے کہ اگر انسان میں کلیتہً حُبِ مال نہ ہو تو وہ طلبِ مال چھوڑ دے گا۔ جس سے دنیا کی رونق بھی ختم ہو جائے گی اور چونکہ مال ہی سے انسانی زندگی قائم ہے۔ پس اگر مال نہ ہو تو خود انسان بھی ختم ہو جائے گا۔ یہی فطری محبت ہے جسے قرآن حکیم نے فصیح و بلیغ الفاظ میں بیان فرمایا ہے کہ انسان کو فطرتاً انسانوں میں سے بیویوں اور اولاد سے محبت ہے اور جمادات میں سونے چاندی کے انباروں سے اور حیوانات میں عمدہ گھوڑوں اور مویشیوں سے اور نباتات میں سے کھیت اور فصلوں سے۔

دوسری آیت میں یہ بتایا گیا ہے انسان مال کی محبت میں حد سے زیادہ حریص اور شدید ہے۔ اس لیے معاشی نظام کی درستی کے لیے انسان کے اس نفسیاتی جذبہ کی اصلاح اور اس کو اعتدال پر لانا ضروری ہے جس کے لیے اسلام نے مندرجہ ذیل ہدایات دیں۔
قرآن کریم کا ارشاد ہے :-

ذَلِكَ مَتَاعُ الْحَيَاةِ الدُّنْيَا وَاللَّهُ عِنْدَهُ حُسْبُ الْمَآبِ

یہ مذکورہ چیزیں چند روز فائدہ اٹھانے کا سامان ہیں اور اللہ کے پاس وہ چیز ہے جو انجام حیات کے لحاظ سے بہت عمدہ ہے۔

دوسری آیت میں ارشاد ہوا :-

بَلْ تُوْتِرُونَ الْحَيَاةَ الدُّنْيَا وَالْآخِرَةَ خَيْرًا وَأَبْقَى

”اس دور حیات کے فوائد کو تم ترجیح دیتے ہو اور زندگی کا اصلی آخری دور عمدگی میں دنیا سے بڑھ کر ہے اور پائدار بھی ہے۔“

قرآن چونکہ خدائے جمیل و جلیل کا کلام ہے اس لیے وہ نفسیاتی گردوں سے واقف ہے کہ مال اور دنیوی فوائد کی فطری محبت توڑی نہیں جاسکتی البتہ موڑی جاسکتی ہے۔ اس کا ازالہ نہیں ہو سکتا امانہ ہو سکتا ہے۔ یعنی اس محبت کا رخ مال سے ایک بڑے محبوب کی طرف پھیرا جاسکتا ہے۔ اس لیے قرآن نے دنیوی نعمتوں کا اُخروی نعمتوں کے ساتھ موازنہ کیا کہ اُخروی نعمتوں میں بلحاظ انجام حسن ہے لیکن دنیوی نعمتوں کا انجام فساد ہے۔ اُخروی نعمتیں دنیوی نعمتوں سے بہتر ہیں۔

اسلام نے اپنے ماننے والوں کا رُخ دُنیا سے آخرت کی محبوبات کی طرف پھیر کر انسان کی حرص و ہوس کا خاتمہ کر دیا۔ جس سے انسان کی معاشی حالت پر ضرب پڑتی ہے۔ دوسری طرف اسلام نے یہ ہدایت دی کہ انسان کے تمام مفاسد کی جڑ حُبِ دُنیا ہے۔ ظلم و ستم، انسانوں کی حق تلفی، چوری، ڈاکہ، سود، رشوت، خیانت اور بے اصولی ان سب کا اصلی سبب حُبِ دُنیا ہے۔

اس سلسلہ میں رسول اللہ صلی اللہ علیہ وسلم نے سورۃ النازعات کی یہ آیات تلاوت فرمائیں۔

فاما من طغى واثرا الحيوۃ الدنيا فان الجحيم هي الماوى
 جس نے ظلم اور سرکشی اختیار کی اور دوسروں کا حق مارا اور آخرت کی پندار
 اور محبوب زندگی پر دُنیا سے فانی کی تھی زندگی کو ترجیح دی تو اُس نے جہنم
 میں اپنا ٹھکانہ بنایا۔“

حُبِ مال جو انسانی معاشرہ کے لیے منبعِ فساد ہے اس کے ازالہ کے لیے عملی مشق کی بھی ضرورت ہے۔ اس لیے اسلام نے ایسے عملی قوانین عطا کئے کہ انسانی حرص اور حُبِ مال اس کی عملی مشق کی وجہ سے مغلوب ہو اور اس میں بنی نوع انسان پر مال خرچ کرنے کی عادت پنختہ ہو جائے۔ اس کے لیے قانونِ زکوٰۃ کے تحت اموالِ تجارت میں نصاب اور سال گزر جانے کی شرط کے تحت اڑھائی فیصد محتاج طبقہ پر صرف کرنا لازم قرار دیا۔ اسی طرح زمینی پیداوار میں اگر آبپاشی آسان ہو تو اس کا دسواں حصہ اور اگر مشکل ہو تو بیسواں حصہ محتاجین کا لازمی حق قرار دیا گیا۔

اسی طرح مخصوص جرائم کے کفارہ کے لیے قانون نافذ کیا کہ اگر روزہ توڑے یا بیوی کو یہ کہہ دے کہ تو میرے لیے ماں بہن ہے تو ساٹھ محتاجوں کو دو وقت کھانا کھلائے۔ اسی طرح اگر قسم توڑ دے تو اس کے کفارے میں دس محتاجوں کو کھانا یا کپڑا دینا واجب ہو جاتا ہے۔ اسی طرح اسلام نے صدقاتِ نافلہ کی ترغیب دی بلکہ اس میں اس حد تک ہدایت دی کہ جو کچھ ضرورت سے زائد ہو اس کو محتاجوں میں تقسیم کر دو۔

جو بوڑھا آدمی کام نہ کر سکے یا اس کو کوئی آفت پہنچے یا امیر کے بعد فقیر ہو جائے کہ بھیک مانگنے لگے تو اس سے جزیہ معاف ہے اور اس کو اور اس کے سارے کنبے کو سرکاری خزانے سے اخراجات دیئے جائیں گے جب تک وہ اسلامی مملکت میں رہے۔ اگر اسلامی مملکت سے نکل جائے تو پھر اسلامی سلطنت پر اس کا خرچ لازم نہیں۔
(کتاب الخراج امام ابو یوسف ص ۸۵)

اسلام چونکہ دین الہی ہے۔ اس کی تمام انسانی پہلوؤں پر نظر ہے اس لیے اس نے انسانی انفرادیت کو بھی قائم کیا اور جائز طریقوں سے انسان کو رزق کمانے کی شخصی ملکیت برقرار رکھنے کی پوری آزادی دی اور کوئی طاقت اس کی فطری آزادی کو سلب کرنے کی مجاز نہیں۔ قرآن پاک کا اعلان ہے :

ان لیس للانسان الا ما سعى وان سعیه سوف یرى۔

”ہر انسان کو اپنے جائز اکتساب مال کے لیے سعی کرنے کا حق ہے۔ وہ

آزاد ہے۔ اس کی کوشش کا ثمرہ صرف اسی کا حق ہے۔“

یہ ہستی کی حدیث ہے کہ :

طلب الحلال فریضة بعد الفریضة اذا قضیت

الصلوة فانتشروا فی الارض وابتغوا من فضل اللہ۔

”دینی فرائض کے بعد رزق حلال کمانا بھی انسان پر فرض ہے جب

نماز سے فارغ ہو جاؤ تو زمین پر تلاش معاش کے لیے پھیل جاؤ۔“

ان ہدایات میں معاشی ضروریات کے لیے سعی و عمل کی دعوت ہے اور عمل بڑا محرک

فطرۃ شخصی ملکیت کا تصور اور اختصاص و انفرادیت کا جذبہ ہے۔ اس فطری امر کو

اسلام نے برقرار رکھا ہے۔ بلکہ ہدایات کے ذریعہ اس کو عمل پر ابھارا ہے۔

لیکن انفرادیت کا تقاضا پورا کرنے کے بعد اسلام نے انسان کے اجتماعی پہلو کے

متعلق بھی ہدایات دیں اور اجتماعی دائرے سے بھی اس کو آگاہ کیا۔ اسلام نے انسان

کو یہ تصور دیا کہ پوری انسانیت ایک برادری ہے اور ایک ہی کنبہ ہے اور ایک ہی

ماں باپ کی اولاد ہے۔

”اے انسانو! ہم نے تم سب کو ایک ماں باپ سے پیدا کیا اور تمہاری قومیں اور ذاتیں بنائیں۔ تاکہ تم ایک دوسرے کا حق پہچانو۔“

(الحجرات ۲۶)

رُوح المعانی ج ۲۶ ص ۱۶۲ میں ہے کہ :-

”تم ایک دوسرے کو پہچانو اور حق قرابت ادا کرو اور انساب پہچان کر میراث کو اس کے مطابق تقسیم کرو۔ نہ اس لیے کہ تم ایک دوسرے پر بڑائی جتلاؤ۔“

بیہقی حضرت انس اور حضرت ابوذر غفاری رضی اللہ عنہما سے مرفوعاً حدیث نقل کرتے ہیں۔
”تمام اولادِ آدم اللہ کا کنبہ ہے۔ اللہ کو سب مخلوق میں وہی محبوب ہے جو اس کنبہ کے ساتھ احسان کرے۔“

انسان ایک روحانی مخلوق بھی ہے۔ اگر اس کو اللہ سے ربط ہو اور نتائج اعمال اور مکافاتِ عمل کا یقین ہو۔ اس کا دل نخل، حرص، تکبر، حب ذات اور حب قوم کی آلائشوں سے پاک ہو تو اس کی اپنی معاشی حالت بھی ٹھیک ہوگی۔ اور دوسرے انسانی افراد کو بھی اس سے فائدہ پہنچے گا۔ اور کوئی دوسرا انسان اس کے ظلم کا شکار نہ ہوگا۔ لیکن اگر خود انسانی روح ناپاک ہو تو اس کا وجود دوسرے انسان کے لیے وبال ہوگا اور ہر وقت دوسرے انسان اس کے جانی و مالی مظالم کا تختہ مشق بنتے رہیں گے۔ قوانین خواہ اچھے ہوں یا بُرے اُن کو نافذ کرنے والا بہر حال انسان ہی ہوگا۔

جب انسان کی روحانیت بگڑی ہوئی ہو تو قوانین چاہے عادلانہ ہوں وہ کیا کر سکتے ہیں۔ قرآن فرماتا ہے۔

”کامیاب ہو اوہ انسان جو رُوح کو پاک کرے اور ناکام ہے وہ انسان

جس نے اغراض و مصالح دنیوی کی گندگی سے رُوح کو آلودہ کیا۔“

انسان کے نفسیاتی پہلو کے مطالعہ سے معلوم ہوتا ہے کہ قدرت نے انسان میں مال کی

انسان کو اس لحاظ سے بھی دیکھنا ضروری ہے کہ وہ کل کائنات کا ایک اہم جزو ہے اور جزو ہونے کے لحاظ سے بھی اس کے فرائض ہیں۔ وہ یہ کہ وہ کائنات کے لیے موجب تخریب بھی ہے اور باعث تعمیر بھی۔ اس سے متعلق قرآن حکیم کا ارشاد یہ ہے کہ :-
تم اس نادان عورت کی طرح مت بنو جو اپنی محنت سے مضبوط کاتے ہوئے سوت کو کاٹ کر ٹکڑے ٹکڑے کر دیتی ہے۔ (پہ)

انسان کلیتہً آزاد نہیں۔ وہ کائنات کے حاکم اعلیٰ کے ماتحت ہے۔ اس کے ہاتھ میں بقدر معاشی اور غیر معاشی نعمتیں ہیں وہ اسی حاکم اعلیٰ کی امانت ہیں اور اسی کے حکم کے تحت حاصل کی جائیں گی اور اسی کے حکم کے تحت صرف ہونگی۔ اسی لیے اس نے اکتسابِ مال پر پابندی لگا دی ہے تاکہ سرمایہ دارانہ مفاسد پیدا نہ ہوں۔ مال حلال ذریعہ سے حاصل کیا جائے حرام ذریعہ سے نہیں تاکہ سرمایہ دارانہ طغیان و سرکشی پیدا نہ ہو۔ اس لیے اُس نے وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ یعنی تم ایک دوسرے کا مال ناحق مت کھاؤ، کہہ کر باطل کمائی کے تمام دروازے بند کر دیئے۔ خواہ استعمار ہو، استحصال با بجز ہو، رشوت و سود ہو، ظلم، خیانت پوری ہو۔

یہ قانون اسلام کی اکتسابی تحدید ہے۔ مجموعہ دولت چونکہ مجموعہ افراد انسانی کا ذریعہ معاش ہے۔ اگر ایک انسانی طبقہ ناجائز ذرائع سے مال بڑھائے گا تو دوسرے طبقے میں اسی تناسب سے مال کی کمی پیدا ہوگی۔ کیونکہ ناجائز ذرائع کا استعمال دو انسانوں کے درمیان ہے۔ انسان اور غیر انسان کے درمیان نہیں۔ جب ایک طبقہ کے پاس ناجائز دروازے سے مال آئے گا تو جس انسان کے ساتھ اس نے ناجائز معاملہ کیا اس کے پاس مال کی کمی پیدا ہوگی اور معاشی توازن بگڑ جائے گا۔

اسلام نے دوسری تحدید و پابندی مال خرچ کرنے پر لگائی کہ وہ ناجائز کاموں میں صرف نہ ہو جو تہذیب ہے اور نہ بے ضرورت خرچ ہو جو اسراف ہے بلکہ خرچ میں اعتدال قائم رکھا جائے۔

وَلَا تَبْذُرُوا ثَمَارَكُمْ أَنْ تَكُونُوا مِنَ الْخَالِقِينَ

وكان الشيطان لربه كفوراً۔

”تم ناجائز کاموں میں مال صرف نہ کرو کہ ایسے لوگ شیطان کے بھائی ہیں اور شیطان خدا کی نعمت کا ناشکر گزار ہے۔“

دیکھیے! قرآن نے اس جرم کے لیے کس قدر سخت الفاظ استعمال کئے ہیں :

ولا تجعل يدك مغلولةً إلى عنقك ولا تبسطها كل

البسط فتقعد ملوماً محسوراً۔ (پ ۱۵)

”تم خرچ کے وقت نہ ہاتھوں کو گردن کے ساتھ باندھے رکھو کہ ضرورت پر

بھی خرچ نہ کرو اور نہ بہت پھیلا کر رکھو کہ غیر ضروری اشیاء پر خرچ کرنے

لگ جاؤ۔ پہلی صورت میں بخل کا الزام لگ کر رسوا اور ملامت زدہ ہو

جاؤ گے اور دوسری صورت میں خود غریب اور در ماندہ ہو جاؤ گے۔“

حضرت ابوذر غفاری رضی اللہ عنہ سے مروی ہے کہ رسول کریم صلی اللہ علیہ وسلم نے فرمایا۔

الاقتصاد نصف المعيشة

”خرچ میں میاں رومی آدھی معیشت کو درست کرنا ہے۔“

دوسری یہ حدیث بھی حضرت ابوذر غفاری اور حضرت ابوہریرہ رضی اللہ عنہما سے مروی ہے۔

البزاة من الايمان

”سادہ زندگی ایمان کی علامت ہے۔“

خود حضور علیہ السلام اور صحابہ کرام نے سادہ زندگی گزاری۔ حضرت ابوذر غفاری رضی اللہ عنہ

رشد و ہدایت کے فریضہ سے غافل نہ ہوئے جبکہ ان ہدایات کی حکمت یہ ہے کہ جب مال

بے محل اور ناجائز و بے جا صرف ہوگا تو غریب طبقہ کی خبر گیری کیسے کر سکے گا۔ محتاجوں پر

خرچ کرنے کے لیے اس کا ہاتھ خالی ہوگا۔ اسلام چاہتا ہے کہ دولت کا رخ بے جا محل

سے موڑ کر کار خیر اور اشاعتِ دین کے کاموں کی طرف متوجہ کر دے اور یہی چیزیں ایسی

ہیں جن کی وجہ سے معاشی حالت میں بھی توازن پیدا ہوگا اور نیکی بھی پھیلے گی۔ جس سے

دنیا بھی سدھرے گی اور آخرت بھی۔

اسلام نے تقسیم دولت کے ایسے قوانین عطا کئے جن سے زندگی میں بھی دولت زیادہ سے زیادہ متحرک اور مرنے کے بعد بھی۔ زندگی میں قانون خمس، قانون زکوٰۃ، قانون عشر، قانون کفارات، قانون صدقۃ الفطر، قانون اوار نذور، اعطار سائل و محروم ایسے قوانین ہیں جس سے دولت تقسیم ہو کر متحرک ہو جاتی ہے۔
قرآن نے اعلان کیا :-

نحن قسمنا بینہم معیشتہم

”دوٹی کی تقسیم ہم نے کی ہے“

اسلامی نظام معاشی دور میں نووی شرح مسلم میں تصریح کی ہے کہ عمر بن عبدالعزیز مال کے لیے لوگوں کو بلا تے تھے لیکن کوئی نہ آتا تھا۔ لوگ اس قدر خوشحال اور فارغ البال تھے تقسیم رزق کام تھا خدا کا۔ جب انسان ناقص نے اس کو اپنے ہاتھ میں لیا تو انسان بھوکے مرنے لگے۔ ابتری و بے چینی پھیلی جس کا اصلی سبب خالق کائنات سے انسان کے تعلق کا منقطع ہونا ہے اور مادہ و مادیات سے وابستہ ہونا ہے۔ اسی حقیقت کو قرآن نے ان الفاظ میں بیان کیا ہے۔

أَلَا بِذِكْرِ اللَّهِ تَطْمَئِنُّ الْقُلُوبُ

”خوب سن لو کہ صرف اللہ کی یاد اور تعلق سے انسان کو چین اور اطمینان نصیب ہو سکتا ہے۔“

سرمایہ داری اور اسلام

اسلامی نظریہ تقسیم دولت جو اصول پچھلے باب میں بیان کئے گئے ہیں، اُن کی روشنی میں کائنات کی تمام اشیاء اصلاً اللہ تعالیٰ کی ملکیت ہیں۔ پھر ان اشیاء میں سے ایک کثیر حصہ تو وہ ہے جسے اس نے وقف عام کے طور پر تمام انسانوں کو مساوی طور پر دے دیا ہے۔ آگ، پانی، مٹی، ہوا، روشنی، خورد و گھاس اور غیر مملوکہ بنجر زمین وغیرہ اسی قسم میں داخل ہیں جن پر کسی کی انفرادی ملکیت نہیں بلکہ وہ وقف عام ہیں۔ ہر انسان ان سے فائدہ اٹھا سکتا ہے اور ان کا مساوی طور پر حق دار ہے۔

دوسری طرف بعض اشیاء وہ ہیں جن میں انفرادی ملکیت کو تسلیم کئے بغیر وہ قابل عمل اور فطری نظم معیشت قائم نہیں ہو سکتا جس کی طرف ہم نے تقسیم دولت کے پہلے مقصد میں اشارہ کیا ہے۔ اشتراکی نظام کو اختیار کرتے ہوئے تمام سرمایہ اور زمین کو ملکیت حکومت کے حوالے کر دینے کا نتیجہ مال کار اس کے سوا کچھ نہیں ہوتا کہ چھوٹے چھوٹے بی شمار سرمایہ داروں کو ختم کر کے ملکی دولت کے عظیم الشان ذخیرے کو ایک بڑے سرمایہ دار کے حوالے کرنا پڑتا ہے جو من ملنے طریقے پر دولت کے اس ذخیرہ سے کھیلتا ہے جس کا نتیجہ بدترین ارتکاز دولت کی صورت میں سامنے آتا ہے۔ اس کے علاوہ اس سے دوسری بڑی خرابی یہ پیدا ہوتی ہے کہ انسانی محنت چونکہ اپنے اختیار اور مرضی کے فطری حق سے محروم ہو جاتی ہے اس لیے اس کے استعمال کے لیے جبر و تشدد ناگزیر ہے۔ جس کا اثر محنت کی کارکردگی پر بھی پڑتا ہے اور اس کی ذہنی صحت پر بھی۔ اس سے واضح ہو گیا کہ اشتراکی نظام میں اسلامی نظریہ تقسیم زر کے دو مقاصد مجروح ہوتے ہیں۔ ایک فطری نظم معیشت

کا قیام اور دوسرے حقدار کا حق پہنچانا۔ اُس کو اس کا حق پہنچانا۔ جبکہ اسلام نے انفرادی ملکیت کو سرے سے ختم کر ڈالنا پسند نہیں کیا بلکہ کائنات کی جو اشیاء وقفِ عام نہیں ہیں ان میں انفرادی ملکیت کو تسلیم کر کے اس نے سرمایہ اور زمین کی جداگانہ حیثیت برقرار رکھی ہے۔ اور ان میں رسد و طلب کے فطری نظام کو بھی صحت مند بنا کر استعمال کیا ہے۔ اسلام میں تقسیم دولت صرف اجرت کی شکل میں نہیں ہوتی بلکہ منافع اور کرایہ کی صورت میں بھی ہوتی ہے۔ لیکن ساتھ ہی اُس نے سود کی مد کو ختم کر کے اور دولت کے ثانوی مستحقین کی ایک طویل فہرست بنا کر اڑتکاڑ دولت کی اس زبردست خرابی کو بھی ختم کر دیا ہے جو سرمایہ داری کا خاصہ لازمہ ہے۔

اسلام کے نظریہ تقسیم دولت کے مذکورہ بالا امتیازات میں سب سے بڑا اور بنیادی امتیاز یہ ہے کہ اس نے آجر اور سرمایہ کی تفریق ختم کر دی ہے۔ جس کے نتیجے میں تقسیم دولت کے تین مدد قرار پائے ہیں۔

۱۔ منافع

۲۔ اجرت

۳۔ کرایہ

اسلام نے سود کو ناجائز قرار دے دیا ہے۔ اس اجمال کی تفصیل یہ ہے کہ سرمایہ دارانہ معیشت میں آجر کی سب سے بڑی خصوصیت جس کی بنا پر اسے منافع کا مستحق قرار دیا گیا ہے، یہ بتلائی جاتی ہے کہ وہ کاروبار کے نفع و نقصان کا خطرہ برداشت کرتا ہے۔ گویا سرمایہ دارانہ نقطہ نظر سے منافع اس کی اس ہمت کا صلہ ہے کہ اس نے ایک ایسی کاروباری مہم کا آغاز کیا جس میں اگر نقصان ہو جائے تو وہ تنہا اسی پر پڑے گا۔ باقی تینوں عوامل پیداوار میں سے سرمایہ کو معین سود، زمین کو معین لگان اور محنت کو معین اجرت مل جاتی ہے۔ اس لیے وہ نقصان سے بری ہیں۔ اسلام کا نقطہ نظر یہ ہے کہ درحقیقت نقصان کا خطرہ مول لینے کی یہ صفت خود سرمایہ دار میں موجود ہونی چاہیے۔ اس خطرے کا بار کسی اور پر نہیں ڈالا جاسکتا۔ جو شخص کسی کاروبار میں اپنا سرمایہ لگانا چاہتا ہے اسی کو یہ خطرہ مول لینا پڑے

گا۔ اس لیے جو سرمایہ دار ہے وہی خطرہ مول لینے کے لحاظ سے آجر بھی ہے اور جو شخص آجر ہے وہی سرمایہ دار بھی ہے۔ اب سرمایہ کے کسی کاروبار میں لگنے کی درج ذیل صورتیں ہیں۔ سرمایہ لگانے والا بلا شرکت غیرے خود ہی کاروبار بھی چلائے۔ اس صورت میں اس کو جو صلہ ملے گا وہ عرفی اور قانونی اعتبار سے صرف منافع کہلائے گا۔ لیکن معاشی اصطلاح کے مطابق وہ صلہ دو چیزوں کا مجموعہ ہوگا۔ سرمایہ لگانے کی وجہ سے منافع کا اور کاروبار چلانے کی محنت کے لحاظ سے اجرت کا۔

دوسری صورت یہ ہے کہ کسی آدمی مل کر سرمایہ لگائیں۔ کاروبار چلانے میں بھی سب شریک ہوں اور نفع نقصان میں بھی، اسے فقہی اصطلاح میں ”شَرکَتُ الْعُقُود“ کہا جاتا ہے۔ اس صورت میں بھی معاشی اصطلاح کے مطابق تمام شرکاء سرمایہ لگانے کی حد تک منافع کے حق دار ہوں گے اور کاروبار چلانے کی حیثیت سے اجرت کی یہ صورت بھی اسلام نے جائز قرار دی ہے۔ آنحضرت صلی اللہ علیہ وسلم سے قبل تجارت کا یہ طریقہ رائج تھا۔ آپ نے لوگوں کو اس پر برقرار رکھا اور اس جواز پر اجماع منعقد ہو گیا۔

(المبسوط - السرخسی - ص ۱۵۱ - ج ۱۱)

حضرت ابوذر غفاری رضی اللہ عنہ نے شام میں اسلام اور سرمایہ داری پر ایک تقریر کرتے ہوئے لوگوں سے کہا۔

”لوگو! یہ میری نہیں قرآن کی تعلیم ہے۔ میں وہی کہتا ہوں جو رسول مقبول صلی اللہ علیہ وسلم نے کہا۔ دولت سرمایہ داروں کے گرد گردش نہیں کرتی رہنی چاہیے۔ اور حکمرانوں کے پاس جمع ہونی چاہیے کہ عوام بھوک اور پریشانی کی زندگی گزاریں۔ اللہ تعالیٰ نے قرآن میں سرمایہ داروں کی حرکات اور عادات کا کھل کر اظہار کیا ہے اور ایسے لوگوں کے نام مستکبرین اور مترفین رکھا ہے۔ ایسے لوگ ہمیشہ اسلام کے راستے میں رکاوٹ بنے ہیں یا پھر اپنی خواہشات کے پیش نظر اسلام کا نام لے کر اپنی ذاتی خواہشات کو پورا کیا ہے اور غریب عوام کی معاشی پریشانیوں میں مبتلا کر کے اپنی حکومت

کے طول و عرض کو پھیلا یا ہے۔ ایسے غریبوں اور ناداروں کا نام قرآن نے مستضعفین اور مساکین رکھا ہے۔ ایسے لوگوں کی معاشی حالت سدھارنے پر اسلام نے پوری قوت سے زور دیا ہے اور دولت کو عوام میں تقسیم کرنے کا حکم دیا ہے۔ یہ بات انتہائی افسوسناک ہے کہ مسلمانوں نے اپنے مقصد حیات کو فراموش کر دیا ہے اگر کچھ لوگوں نے اسلامی انقلاب کے لیے کوشش کی تو علماء اور مسلمانوں نے ان کا ساتھ نہیں دیا۔ بلکہ عام علماء نے ایسی ہر کوشش کو دبانے کی سعی کی ہے لیکن ہمیشہ انقلاب اسلام کا راستہ کھلتا رہا ہے اور آج بھی کھلا ہے۔

مختلف آبادیوں کے جو اموال بطور فٹے کے حاصل ہوں وہ صرف اللہ اور رسول، قرابت داروں، یتیموں، مسکینوں اور مسافروں کے لیے ہیں۔ یہ حکم اس لیے ہے تاکہ دولت مالداروں ہی کے درمیان گردش نہ کرتی رہے بلکہ معاشرہ میں مالی توازن قائم رہے۔ لہذا رسول جو کچھ تمہیں دے وہ لے لو، جو نہ دے اس سے باز رہو۔ تقویٰ شعار بنو۔ یاد رکھو خدا کا عذاب نافرمانوں کے لیے بڑا ہی سخت ہے۔

اے لوگو! اسلام بنیادی طور پر اس کے خلاف ہے کہ دولت جماعت کے اندر چند ہاتھوں میں سمٹ کر رہ جائے۔ اس کے برعکس اسلام کا نشانہ یہ ہے کہ جماعت کے مختلف اوضاع میں ایک قسم کا ایسا اعتدال پیدا کر دے کہ ملت میں مکمل توازن قائم رہے اور دولت صرف دولت مند لوگوں ہی میں گردش نہ کرتی رہے کیونکہ ایک جہت میں مال دولت کے انبار جمع ہو جانا اور دوسری جہت سے بالکل سمٹ جانا بہت بڑے اجتماعی مفاسد کا باعث بن جاتا ہے جس سے جماعت کے مختلف طبقات میں حسد، کینہ اور بغض و عناد کے جذبات پیدا ہو جایا کرتے ہیں۔ اس کے علاوہ کچھ ایسے اموال بھی ہیں جن سے مفاد عام وابستہ ہوتا ہے

اور افراد کے لیے ان کو کسی جہت سے بھی اپنے لیے مخصوص کر لینا جائز نہیں۔ لہذا اسلام میں انفرادی ملکیت کی طبیعی حقیقت کا خلاصہ یہ قانون ٹھہرا کہ مال عموماً جماعت کی ملکیت ہے اور انفرادی قبضہ مال کا نہ نہیں بلکہ محض وکالت ہے جس کے لیے بہت سی شرطیں اور پابندیاں ہیں۔

نیز بعض اموال کا شمار اموال عامہ میں ہوگا۔ جن پر کسی شخص کی انفرادی تحویل بھی صحیح نہیں ہو سکتی۔ ساتھ ہی یہ بھی کہ ان انفرادی تحویلوں کا بھی ایک حصہ ایسا ہے جو جماعت کا حق ہے اور جماعت اس حصہ کو افراد سے واپس لے کر ان طبقات پر خرچ کر دیتی ہے جنہیں اس کی ضرورت ہو تاکہ وہ اپنی حالت کو درست کر سکیں اور ان کی حالت کی درستگی سے جماعت کی مجموعی حالت درست ہو سکے۔

حکومت الہی میں خلیفۃ اللہ کے سامنے خلق اللہ کا عام مفاد ہوتا ہے۔ وہ اس کے لیے نہ اپنے بزرگ ساتھیوں کے ساتھ کسی قسم کا ترجیحی سلوک کرنے کے لیے تیار ہوتا ہے اور نہ محض جذباتی امور سے متاثر ہو کر عام مفاد کو نظر انداز کر سکتا ہے۔ ظاہر بات ہے کہ جب رسول اللہ صلی اللہ علیہ وسلم کا دیا ہوا عطیہ مفاد عامہ کے پیش نظر بلال رضی اللہ عنہ جیسے جلیل القدر صحابی سے واپس لیا جاسکتا ہے تو دیگر نااہل لوگوں کے پاس سے بیکار زمین یا ان کی ضرورت سے زیادہ زمین واپس لینے میں کیسے غور و فکر کی گنجائش نہکل سکتی ہے اور اس میں حقوق ملکیت کا گورکھ دھندا کیسے حائل ہو سکتا ہے۔“

مضاربت

اسلام میں کاروبار کی ایک صورت یہ بھی ہے کہ ایک شخص سرمایہ لگائے اور دوسرا کاروبار چلائے اور نفع میں دونوں شریک ہوں۔ اسے فقہی اصطلاح میں مضاربت کہتے ہیں۔

اس صورت میں معاشی اصطلاح میں سرمایہ لگانے والے ”رب المال“ کو اس کا حصہ نفع کی صورت میں ملے گا اور کاروبار چلانے والے ”مضارب“ کو اجرت کی صورت میں۔ ہاں اگر کاروبار میں نقصان ہو جائے تو جس طرح رب المال کا سرمایہ بے کار گیا اسی طرح مضارب کی محنت بیکار گئی۔ یہ صورت بھی اسلام میں جائز ہے۔ خود آنحضرت صلی اللہ علیہ وسلم نے ام المومنین حضرت خدیجۃ الکبریٰ رضی اللہ عنہا کے ساتھ نکاح سے قبل ہی معاملہ فرمایا تھا۔ (شرح المواہب - زرقانی - ص ۱۹۸ - ج ۱)

اس کے بعد اس کے جواز پر بھی فقہار امت کا اجماع ہو چکا ہے۔ ان صورتوں کے سوا کاروبار میں سرمایہ کے شریک ہونے کی اسلام میں کوئی اور صورت نہیں ہے۔ البتہ غیر اسلامی معاشروں میں شغل سرمایہ کی جو صورت شروع سے رائج چلی آتی ہے سود کا کاروبار ہے۔ یعنی ایک شخص سرمایہ بطور قرض دے۔ دوسرا محنت کرے نقصان ہوتا محنت کا ہو اور سرمایہ کا سود ہر صورت میں کھرا رہے۔ اس کو اسلام نے حرام قرار دیا ہے قرآن کریم کا ارشاد ہے۔

”اے ایمان والو! سود میں جو کچھ باقی رہ گیا ہو، اسے چھوڑ دو اگر تم مومن ہو۔ پس اگر تم ایسا نہ کرو تو اللہ اور اس کے رسول کی طرف سے اعلان جنگ

سُن لو۔“ (۲: ۲۷۸)

اس کے ساتھ ہی قرآن کریم نے یہ بھی ارشاد فرمایا ہے کہ :
 ”پس اگر تم (سود سے) توبہ کرو تو تمہیں تمہارے اصل اموال مل جائیں گے
 نہ تم کسی پر ظلم کرو۔ نہ کوئی تم پر ظلم کرے۔“ (۲: ۲۷۸)

ان دو آیتوں میں پوری وضاحت کے ساتھ یہ بات صاف کر دی ہے کہ سود کی ادنیٰ سے
 ادنیٰ مقدار کا باقی رہنا بھی اللہ کو گوارا نہیں ہے اور سود کو چھوڑنے کا مطلب یہ ہے کہ
 قرض دینے والے کو صرف اس المال واپس ملے۔

جاہلیت میں بعض قبائل عرب دوسرے قبائل سے سود پر قرض لے کر کاروبار کرتے
 تھے۔ اسلام نے ان تمام معاملات کو یکسر موقوف کر دیا۔ ابن جریج کہتے ہیں :
 ”جاہلیت میں بنو عمرو بن عمیر بنو المغیرہ سے سود لیا کرتے تھے اور بنو مغیرہ
 انہیں سود دیتے تھے۔ جب اسلام آیا تو ان کا ان پر بہت سا مال
 واجب تھا۔“

واضح رہے کہ قبائل عرب کی حیثیت مشترکہ کمپنیوں کی سی تھی جو افراد کے مشترک سرمایہ
 سے کاروبار کرتی تھیں۔ اس لیے ایک قبیلے کا اجتماعی طور پر قرض لینا عموماً کاروبار کیلئے
 ہوتا تھا۔ اس کو بھی قرآن کریم نے ممنوع قرار دے دیا۔

غرض اسلامی نظام معیشت میں جو شخص کسی کاروباری آدمی کو اپنا روپیہ کاروبار
 میں لگانے کو دینا چاہتا ہے۔ اسے پہلے یہ متعین کرنا ہوگا کہ وہ اس روپیہ سے اس
 کاروباری آدمی کی امداد کرنا چاہتا ہے۔ اور اگر اس کا مقصد یہ ہے کہ وہ روپیہ دے کر
 کاروبار کے نفع سے مستفید ہو تو اسے شرکت یا مضاربت کے طریقوں پر عمل کرنا پڑے گا۔
 یعنی اسے کاروبار کے نفع و نقصان کی ذمہ داری بھی اٹھانا پڑے گی۔ کاروبار میں نفع
 ہوا تو وہ نفع میں شریک ہوگا اور اگر کاروبار میں خسارہ ہوا تو اسے خسارے میں بھی
 حصہ دار ہونا پڑے گا۔

اور اگر وہ روپیہ دوسرے کی امداد کی غرض سے دے رہا ہے تو پھر ضروری ہے

کہ وہ اس امداد کو امداد ہی سمجھے اور نفع کے ہر مطالبے سے دستبردار ہو جائے۔ وہ صرف اتنے ہی روپے کی واپسی کا مستحق ہو گا جتنے اُس نے قرض دیتے تھے۔ اسلام کی نظر میں اس ناانصافی کے کوئی معنی نہیں ہیں وہ اپنے سود کی ایک شرح معین کر کے نقصان کا بوجھ مقروض پر ڈال دے۔

اس تفصیل سے واضح ہو گیا کہ اسلام میں نقصان کا خطرہ مول لینے کی ذمہ داری سرمایہ پر ہے۔ جو شخص کاروبار میں سرمایہ لگائے گا اسے یہ خطرہ ضرور مول لینا پڑے گا۔ اگر کسی شخص نے قرض حسنہ لے کر کاروبار میں سرمایہ لگایا اور دائن کے ساتھ شرکت یا مضاربت کا معاملہ نہیں کیا تو قرض لینے کے بعد دیوں خود اس روپے کا مالک ہو گیا۔ اب وہ خود سرمایہ دار کی حیثیت سے روپیہ لگا رہا ہے۔ اس لیے نقصان کی ذمہ داری بھی اسی پر ہوگی۔

لہذا اگر آجر کی بنیادی خصوصیت یہ ہے کہ وہ خطرہ مول لیتا ہے تو یہ خصوصیت اسلام کی نظر میں درحقیقت سرمایہ کی ہے۔ اس لیے اسلام نظام معیشت میں سرمایہ اور اصطلاحی آجر ایک ہی چیز ہو جاتے ہیں۔ اور تقسیم دولت میں ان کا حصہ منافع ہے نہ کہ سود۔ اور اگر آجر کی بنیادی خصوصیت یہ سمجھی جائے کہ وہ تنظیم اور منصوبہ بندی کرتا ہے تو پھر یہ کام محنت میں داخل ہے اور اسے عامل پیداوار سمجھنا درست نہیں۔

اسلام کی رو سے منافع اور اجرت جائز ہے اور سود ناجائز۔ اب ایک چیز کرایہ رہ جاتی ہے اسلام نے اسے بھی جائز قرار دیا ہے۔ معیشت کے مادی وسائل دو طرح کے ہوتے ہیں۔ ایک تو وہ جنہیں استعمال کرنے اور ان سے فائدہ اٹھانے کے لیے انہیں خرچ کرنا نہیں پڑتا۔ بلکہ وہ اپنا وجود برقرار رکھتے ہوئے فائدہ دیتے ہیں۔ اسی فائدہ کی اجرت کو اسلام کرایہ کہتا ہے۔

اس کے برخلاف نقد روپیہ وہ چیز ہے جس سے فائدہ حاصل کرنے کے لیے اسے خرچ کرنا پڑتا ہے۔ اس سے کسی قسم کا فائدہ تک نہیں اٹھایا جاسکتا جب تک کہ اس سے کوئی چیز خریدی نہ جائے۔ لہذا روپیہ چونکہ بذاتِ خود قابلِ استفادہ نہیں ہوتا، اس لیے

ایک طرف تو اس سے جس قسم کا فائدہ مقروض اٹھانا چاہے، اسے خرچ کر کے خود کچھ عمل کرنا پڑتا ہے۔ دوسری طرف مقروض کے استعمال کی وجہ سے روپیہ کی قدر میں کوئی کمی واقع نہیں ہوتی۔ اس لیے اس پر کوئی معین شرح سود مقرر کرنے میں کوئی معقولیت نہیں۔ روپیہ کے مالک کو اختیار ہے کہ وہ چاہے تو قرض نہ دے یا چاہے تو اس کے ذریعہ روپے کے حاجت مند کے ساتھ شرکت و مضاربت کا کاروبار کرے۔ لیکن اگر وہ قرض دیتا ہے تو اس پر معین شرح سے سود لینے کی اسلام اجازت نہیں دیتا۔ اسی بنا پر جو چیزیں بذاتِ خود خرچ کئے بغیر قابل استفادہ نہیں ہوتیں وہ سرمایہ کہلائیں گی۔ اور جب وہ عامل پیداوار کی حیثیت سے کاروبار میں شریک ہوں گی تو منافع کی مستحق ہوں گی۔

اسلام اور سرمایہ داری کے نظام تقسیم دولت میں ایک بنیادی فرق یہ ہے کہ سرمایہ دارانہ معاشیات میں سود جائز ہے اور اسلام میں ناجائز۔ یوں تو سود کی حرمت سے پیدائش دولت کے نظام پر بھی بڑے گہرے، دور رس اور مفید اثرات مرتب ہوتے ہیں۔

احادیث میں فریقین کی رضامندی کے باوجود جو ”تلقی الجلب“ ”بیع الحاضر والباد“ ”محاقلۃ“ ”مزابنہ“ اور ”مخابرہ“ وغیرہ کی شدید ممانعت ہے۔ قدیم رسم تھی کہ سرمایہ دار لوگ دیہات کے غلہ کو بازار میں آنے سے پہلے دیہات میں پہنچ کر خرید لیتے اور ذخیرہ کر کے گراں فروشی کرتے۔ قیمت میں من مانی زیادتی کرتے۔ رسول کریم صلی اللہ علیہ وسلم نے اس کو منع فرمایا۔ اسی کا نام تلقی الجلب ہے۔

اور ”بیع الحاضر والباد“ ”محاقلۃ“ ”مزابنہ“ اور ”مخابرہ“ کے معنی یہ ہیں کہ جاہلی دور میں عرب میں آڑھت کا کام کرنے والے دیہات کا غلہ اپنے پاس ذخیرہ کر کے گراں قیمت پر فروخت کرتے تھے۔ اس کے انسداد کے لیے آنحضرت صلی اللہ علیہ وسلم نے شہر والوں کو گاؤں والوں کا دلال بننے سے منع فرمادیا۔ کیونکہ یہ تینوں قسمیں بیع فاسد کی تھیں جن میں ایک فریق کو نقصان کا خطرہ رہتا۔ اس کو بھی باوجود رضامندی فریقین منع کر دیا گیا۔ سرمایہ دارانہ نظام کے خلاف موجودہ دنیا میں جو شدید رد عمل ہوا ہے اس کی بہت

بڑی وجہ آجر اور اجیر کے جھگڑے اور اجرتوں کے تعین کے مسائل ہیں۔ سرمایہ دارانہ نظام معیشت کی بنیاد ہی چونکہ خود غرضی اور بے لگام انفرادی ملکیت پر ہے۔ اس لیے اس نظام میں آجر اور اجیر کے درمیان رسد و طلب کا ایک ایسا رسمی تعلق ہے جس کی بنیاد خالص خود غرضی پر استوار ہے۔ آجر صرف اس حد تک اجیر کی انسانیت کا احترام کرتا ہے جب تک وہ اپنے کاروبار کے لیے اس کے ہاتھوں مجبور ہے۔ لہذا جہاں یہ مجبوری ختم ہوئی وہاں وہ اس پر اپنے ظلم کا شکنجہ کس دیتا ہے۔ دوسری طرف اجیر صرف اس وقت تک آجر کے کام اور اس کے احکام سے دلچسپی رکھتا ہے جب تک اس کا روزگار کسی اجبر پر موقوف ہے۔ جس کا نتیجہ یہ ہے کہ مزدور اور مالک میں ایک مستقل کش مکش جاری رہتی ہے اور دونوں کے درمیان کوئی صحت مند رابطہ قائم نہیں ہو پاتا۔

اسلام نے آجر و اجیر کے درمیان رسد و طلب کے نظام کو ایک حد تک تسلیم کیا ہے۔ لیکن ساتھ ہی محنت کی رسد و طلب دونوں پر کچھ پابندیاں عائد کر دی ہیں کہ ان کا باہمی رابطہ ایک خشک رسمی تعلق نہیں رہتا بلکہ بڑی حد تک بھائی چارہ بن جاتا ہے۔ آجر کا نقطہ نظر اجیر کے بارے میں وہی ہونا چاہیے جو قرآن کریم نے حضرت شعیب علیہ السلام کے ایک مقولے کے حوالے سے قرآن حکیم نے بیان کیا ہے۔

حضرت شعیب علیہ السلام حضرت موسیٰ علیہ السلام کے لیے آجر تھے۔ انہوں نے فرمایا:

وما ارید ان اشق علیک ستجدنی ان شاء اللہ
من الصالحین۔

”میں تم پر (غیر ضروری) مشقت ڈالنا نہیں چاہتا۔ خدا نے چاہا تو تم مجھے نیکو کار پاؤ گے۔“

(۲۸ : ۲۷)

اس آیت کریمہ سے واضح ہے کہ ایک مسلمان آجر جس کی اصل منزل مقصود صالح ہونا ہے اس وقت تک صالح نہیں ہو سکتا جب تک وہ اپنے اجیر کو غیر ضروری مشقت سے بچانے کا داعیہ نہ رکھتا ہو۔ رسول کریم صلی اللہ علیہ وسلم نے اس بات کو مزید واضح الفاظ میں اس طرح فرمایا :

ان اخوانکم خولکم جعلہم اللہ تحت ایدیکم فمن
کان اخوہ تحت یدہ فلیطعمہ مما یاکل ویلبسہ
مما یلبس ولا تکلفوہم ما یغلبہم فان کلفتموہم
ما یغلبہم فأعینوہم۔

”تمہارے بھائی تمہارے خادم ہیں جنہیں اللہ نے تمہارے زیر دست
کیا ہے۔ لہذا جس شخص کا بھائی اس کے ماتحت ہو اسے چاہیے کہ وہ
جو خود کھائے اسی میں سے اس کو بھی کھلائے اور جو خود پہنے اسی میں سے
اس کو بھی پہنائے اور ان پر کسی ایسے کام کا بوجھ نہ ڈالو جو ان کی طاقت
سے زیادہ ہو اور اگر کسی ایسے کام کا بوجھ ڈالو تو خود ان کی مدد کرو۔“
نیز ارشاد فرمایا۔

اعطوا الاجیر اجرہ قبل ان یجف عرقہ

”مزدور کی اجرت اس کا پسینہ خشک ہونے سے پہلے ادا کرو۔“

[صحیح بخاری کتاب العتق، ص ۳۴۶۔ ج اول
جمع الفوائد۔ ابن ماجہ و طبرانی، ص ۲۵۶
الاجارہ بروایت ابو ہریرہ۔ ص ۳۰۲۔ ج اول]

اسی طرح آپ کا ارشاد ہے کہ تین شخص ایسے ہیں جن کا میں قیامت کے دن دشمن ہوں گا
ان میں سے ایک وہ ہے جو کسی مزدور کو اجرت پر لے، پھر اس سے کام پورا لے اور اس
کو اس کی اجرت نہ دے۔

آنحضرت صلی اللہ علیہ وسلم کو مزدوروں کے حقوق کا جس قدر احساس تھا اس کا
اندازہ حضرت علی کرم اللہ وجہہ کی اس روایت سے ہوتا ہے جس میں آپ فرماتے ہیں :

الصلوة وما ملکت ایمانکم

”نماز کا خیال رکھو اور ان لوگوں کا جو تمہارے زیر دست ہیں۔“

ان ہدایات سے مزدور کو اسلامی معاشرے میں جو مقام اور برادارانہ مقام حاصل ہوا اس کی

بے شمار مثالیں قرونِ اولیٰ کی اسلامی تاریخ میں ملتی ہیں اور پورے وثوق و یقین سے کہا جاسکتا ہے کہ مزدور کے حقوق کی رعایت اس سے بہتر طریقے پر ممکن ہی نہیں ہے۔ دوسری طرف اسلام نے اجیر کو بھی کچھ احکام کا پابند بنا کر آجر سے اس کے تعلقات کو مزید خوشگوار کر دیا۔ مزدور آجر کے جس کام کی ذمہ داری اٹھاتا ہے اسلامی نقطہ نظر سے وہ ایک ایسا معاہدہ کرتا ہے جس کی پابندی اسے صرف اپنا پیٹ بھرنے کے لیے نہیں کرنی ہے بلکہ اس کی اصل منزل مقصود یعنی آخرت کی بہتری بھی اسی پر موقوف ہے۔ قرآن کریم کا ارشاد ہے۔

يَا أَيُّهَا الَّذِينَ آمَنُوا اؤفوا بالعقود -

”اے ایمان والو! تم اپنے معاہدوں کو پورا کرو۔“

ان خیر من استاجرت القوی الامین

”بہترین اجیر وہ ہے جو قوی بھی ہو اور امانت دار بھی۔“

(جمع الفوائد۔ ابن ماجہ)

نیز ارشاد ہے :

”دردناک عذاب ہے ناپ تول میں کمی کرنے والوں کے لیے جو اپنا حق لینے کے وقت پورا پورا وصول کریں۔ اور جب انہیں ناپ کر یا تول کر دینے کا موقع آئے تو کمی کر جائیں۔“

فقہ امت کی تصریحات کے مطابق اس آیت میں ”تطفیف“ یا ناپ تول میں کمی کرنے والے کے مفہوم میں وہ مزدور بھی داخل ہے جو طے شدہ اجرت پوری وصول کر کے بھی کام چوری کامر تکب ہو اور اپنے جو اوقات اُس نے آجر کو بیچ دیئے ہیں انہیں آجر کی مرضی کے خلاف کسی اور کام میں صرف کرے۔ اس لیے ان احکام نے کام چوری کو گناہ قرار دے کر اجیر کو بھی متنبہ کر دیا ہے کہ جس آجر کا کام کرنا اُس نے قبول کیا ہے اس کی ذمہ داری اٹھالینے کے بعد اب وہ خود اس کا اپنا کام بن گیا ہے اور اس کے ذمہ ضروری ہے کہ وہ پوری دیانت داری، مستعدی اور لگن کے ساتھ اسے

انجام دے۔ ورنہ وہ آخرت کی اس بہتری کو حاصل نہ کر سکے گا جو اس کا اصل منتہائے مقصود ہے۔

اسلام کا امتیاز یہ ہے کہ اگر وسیع نظر سے دیکھا جائے تو اس کی اخلاقی ہدایات بھی درحقیقت قانونی احکام ہیں۔ اس لیے کہ ان پر بالآخر آخرت کی جزا و سزا مرتب ہونی ہے جس کو ایک مسلمان کی زندگی میں بنیادی اہمیت حاصل ہے۔ یہ عقیدہ آخرت ہی وہ چیز ہے جس نے نہ صرف اخلاق کو قانون کا درجہ دیا ہے بلکہ اصطلاحی قوانین کی پشت پناہی بھی کی ہے۔ دمشق کی جامع مسجد میں حضرت ابوذر غفاری رضی اللہ عنہ نے جو درس دیئے ان میں بیشتر اسی موضوع پر مبنی تھے۔

تقسیم دولت کی ثانوی مدات

اسلامی نظریہ تقسیم دولت کی ایک نمایاں خصوصیت یہ ہے کہ اس نے معاشرہ کے کمزور عناصر کو قومی کرنے اور بیکار افراد کو قابل کار بنانے کے لیے عاملین پیداوار کے ساتھ دولت کے ثانوی مستحقین کی ایک طویل فہرست دی ہے اور اس کا ایک باقاعدہ نظام بنایا ہے۔

اسلام میں دولت اصلاً اللہ کی ملکیت ہے۔ وہی اس کا پیدا کرنے والا ہے۔ اور اسی نے انسان کو اس ملکیت کے حقوق عطا کئے ہیں۔ انسان کو اس کے کسب و عمل کا جو بھی صلہ ملتا ہے وہ اس مالک کا ضرور ہے لیکن چونکہ کسب و عمل کی تمام تخلیق کی توفیق اللہ ہی دیتا ہے اور دولت کی تخلیق بھی اسی نے کی ہے۔ اس لیے انسان اپنی ملکیت کے استعمال میں قطعی طور پر خود مختار نہیں ہے بلکہ اللہ کے احکام کا پابند ہے۔ لہذا جس جگہ وہ خرچ کرنے کا حکم دے وہاں خرچ کرنا ضروری ہو جاتا ہے۔

اسی بنیادی نظریے سے عمل پیدائش کے علاوہ استحقاق دولت کا ایک دوسرا مذہب خود بخود نکل آتا ہے۔ اسلامی نقطہ نظر سے ہر وہ شخص دولت کا مستحق ہے جس تک دولت کا پہنچانا اللہ نے دولت کے اولی مالکوں کے ذمے فرض قرار دیا ہے۔ اس طرح تقسیم دولت کے ثانوی مدات کی ایک طویل فہرست مرتب ہو جاتی ہے جن میں سے ہر ایک دولت کا مستحق ہے۔

ان مدات کو مقرر کر کے اسلام درحقیقت یہ چاہتا ہے کہ دولت کو معاشرے میں زیادہ سے زیادہ گردش دی جائے۔ اور ارتکاز دولت پر جو پابندیاں سود کی حرمت

کے ذریعہ عائد کی گئی ہیں انہیں مزید توسیع دی جائے۔ اور وہ مدت حسب ذیل ہیں۔

زکوٰۃ

اُن میں سب سے پہلا اور سب سے زیادہ وسیع مدّ زکوٰۃ ہے۔ قرآن کریم نے بے شمار مقامات پر اس فریضے کو نماز کے ساتھ ذکر کیا ہے۔ ہر وہ شخص جو سونے چاندی مویشی اور مال تجارت کا مقدار نصاب کی حد تک مالک ہو اس کے لیے ضروری قرار دیا گیا ہے کہ وہ سال گزرنے پر اپنی مملوکات کا ایک حصہ دوسرے ضرورت مند افراد پر صرف کرے اور جو شخص اس فریضے کو ادا نہ کرے اس کے لیے قرآن کریم کا ارشاد یہ ہے۔

”جو لوگ سونے اور چاندی کو جمع کر رکھتے ہوں اور اسے اللہ کے راستے میں خرچ نہیں کرتے۔ ان کو آپ دردناک عذاب کی خیر سنا دیجئے۔ جس دن اس (دولت) کو جہنم کی آگ میں گرم کیا جائے گا۔ پھر اس سے ان کی پیشانیوں اور پہلوؤں کو داغاً جائے گا۔“

زکوٰۃ کی ادائیگی کے لیے قرآن کریم نے آٹھ مصارف مقرر کیے دولت کی زیادہ سے زیادہ گردش کا دروازہ کھول دیا ہے۔

زکوٰۃ کے مصارف میں وجہ استحقاق کی قدر مشترک ناداری اور افلاس ہے۔ اس طریقے سے نادار اور مفلس افراد کے درمیان زکوٰۃ تقسیم ہوتی ہے۔

عشر

عشر درحقیقت زمینی پیداوار کی زکوٰۃ ہے۔ لیکن اس پیداوار میں انسانی محنت کا دخل نسبتاً کم ہوتا ہے اس لیے اس کی شرح ۲.۵ فیصد کے بجائے ۱۰ فیصدی رکھی گئی ہے۔ عشر صرف ان زمینوں کی پیداوار پر واجب ہوتا ہے جو فقہی تفصیلات کے مطابق عشری ہوں۔ اور اس کو زکوٰۃ ہی کے مصارف پر خرچ کیا جاتا ہے۔

کفارات

معاشرہ کے کمزور افراد تک دولت پہنچانے کا ایک مستقل راستہ اسلام نے کفارات کے ذریعہ مقرر کیا ہے۔ کوئی شخص بلا عذر رمضان کا روزہ توڑ دے یا کسی مسلمان کو بلا عمد قتل کر دے یا اپنی بیوی سے ظہار کر لے یا قسم کھا کر اسے توڑ دے تو بعض صورتوں میں لازمی اور بعض صورتوں میں اختیاری طور پر اسے حکم دیا گیا ہے کہ وہ اپنے مال کا حصہ ناداروں پر خرچ کرے۔ یہ نقد روپیہ کی شکل میں بھی ہو سکتا ہے اور کھانے کی چیزوں کی صورت میں بھی۔

صدقۃ الفطر

جو لوگ صاحبِ نصاب ہوں ان کے لیے عید الفطر کے موقع پر لازم کیا گیا ہے کہ نماز عید کو جانے سے پہلے فی کس پونے دو سیر گندم یا اس کی قیمت مفلسوں، ناداروں، یتیموں اور بیواؤں پر خرچ کریں۔ رقم نہ صرف اپنی طرف سے بلکہ اپنی نابالغ اولاد کی طرف سے بھی نکالی جاتی ہے اور اس کے لیے مقدارِ نصاب کا نامی ہونا یا اس پر پورا سال گزرنا بھی ضروری نہیں ہے۔ لہذا اس فریضے کا دائرہ زکوٰۃ سے بھی زیادہ وسیع ہو جاتا ہے۔ اور اس کے ذریعہ خاص طور سے ایک اجتماعی مسرت کے موقع پر زیادہ سے زیادہ مسادات پیدا کی جاسکتی ہے۔

مذکورہ بالا چار مذاات غریبوں اور مفلسوں میں دولت تقسیم کرنے کے لیے تھے اس کے علاوہ دو مذکورہ ہیں۔ جن سے اعزہ و اقربا کی امداد اور ان تک دولت کا پہنچانا مقصود ہے ان میں سے ایک مد نفقات کی ہے اور دوسری وراثت کی۔

نفقات

اسلام نے ہر انسان پر یہ ذمہ داری عائد کی ہے کہ وہ اپنے خاص خاص رشتہ داروں

کی معاشی کفالت کرے۔ پھر ان میں سے بعض تو وہ ہیں جن کی کفالت بہر صورت واجب ہے۔ خواہ انسان تنگ دست ہو یا خوشحال مثلاً بیوی، اولاد اور بعض وہ ہیں جن کی کفالت کی ذمہ داری وسعت کے ساتھ مشروط ہے۔ ایسے رشتہ داروں کی ایک طویل فہرست اسلامی فقہ میں موجود ہے اور اس کے ذریعہ خاندان کے اپنا بیج، کمزور و نادار افراد کی معاشی کفالت کا بڑا اچھا نظام بنایا گیا ہے۔

وراثت

اسلام کا نظام وراثت اس کے نظریہ تقسیم دولت میں ایک بنیادی امتیاز رکھتا ہے۔ وراثت کی مرکز تقسیم سے تقسیم دولت میں جو ناہمواری پیدا ہوتی ہے، وہ محتاج بیان نہیں۔

اسلام نے تقسیم وراثت کا جو نظام بنایا ہے اس میں قرابت کے لحاظ سے داروں کی ایک طویل فہرست رکھی گئی ہے۔ جس کی دگر سے مترد کہ دولت زیادہ وسیع پیمانے پر پھیلتی ہے۔ یہاں یہ بات قابل غور ہے کہ دولت کے وسیع پھیلاؤ کے پیش نظریہ حکم دیا جاسکتا تھا کہ سارا ترکہ غریبوں میں تقسیم کر دیا جائے یا بیت المال میں داخل کر دیا جائے لیکن اس صورت میں ہر مرنے والا کوشش کرتا کہ وہ اپنی زندگی ہی میں سارا مال ختم کر جائے۔ اس سے معیشت کے نظام میں ابتری پیدا ہو جاتی۔ اس لیے اسلام نے اسے میت کے رشتہ داروں میں تقسیم کرنے کا نظام بنایا ہے جو مالک سرمایہ کی فطری خواہش ہے۔ دنیا کے تمام نظام ہائے وراثت کے برخلاف عورتوں کو بھی میراث کا مستحق قرار دیا گیا ہے۔ قرآن کریم کا ارشاد ہے۔

”مردوں کے لیے (بھی) ایک حصہ ہے۔ اس مال میں جو والدین اور اقربا چھوڑ کر جائیں اور عورتوں کے لیے بھی ایک حصہ ہے۔ اس مال میں جن والدین چھوڑ کر جائیں، تھوڑے میں سے بھی اور زیادہ میں سے بھی ایک معین حصہ ہے۔“

مرنے والے کو یہ اختیار نہیں دیا گیا کہ وہ کسی وارث کو محروم کر دے یا کسی کے حصہ میں ترمیم کر سکے۔ اس طرح وراثت کے راستے سے ارتکاز دولت کا امکان ختم کر دیا گیا ہے۔ ارشاد ہے۔

”تمہارے باپ بیٹوں میں کون نفع کے اعتبار سے تم سے قریب تر ہے تم نہیں جانتے۔ یہ اللہ کا مقرر کیا ہوا قانون ہے۔“

چھوٹی اور بڑی اولاد میں کوئی تفریق نہیں کی گئی بلکہ سب کو برابر حصہ دیا گیا ہے۔ کسی وارث کے لیے اس کے حصہ رسدی کے علاوہ کسی مال کی وصیت کرنے کی ممانعت کر دی گئی ہے۔ اس طرح کوئی وارث متوفی کے مال سے اپنی وراثت کے سوا کچھ نہیں پاسکتا۔

متوفی کو اختیار دیا گیا ہے کہ وہ وارثوں کے سوا دوسرے لوگوں کے لیے وصیت کر کر جائیں۔ اس سے بھی دولت کے پھیلاؤ میں مدد ملتی ہے اور تقسیم وراثت سے قبل دولت کا ایک حصہ وصیت پر صرف ہو جاتا ہے۔

خراج و جزیہ

مذکورہ بالا مذاات کے علاوہ دو مذاات ایسی ہیں جن میں مالکان دولت کے لیے ضروری قرار دیا گیا ہے کہ وہ اپنی دولت کا کچھ حصہ حکومت وقت کو ادا کریں۔ خراج کی ایک قسم زمینی لگان ہے۔ جو صرف ان زمینوں پر عائد کیا جاتا ہے جو فقہی تفصیلات کے مطابق خراجی ہوں اور اس کو حکومت اجتماعی کاموں میں صرف کر سکتی ہے اور جزیہ ایک تو ان غیر مسلم افراد سے وصول کیا جاتا ہے جو اسلامی حکومت کے باشندے ہوں۔ اور حکومت نے ان کے جان و مال اور آبرو کی حفاظت کا ذمہ لیا ہو۔ دوسرے ان غیر مسلم ممالک سے بھی جزیہ وصول کیا جاسکتا ہے جن سے جزیہ کی ادائیگی پر صلح ہوتی ہو۔ یہ رقم بھی حکومت کے اجتماعی مقاصد میں صرف ہوتی ہے۔

اوپر تقسیم دولت کے ہوتا ہوا مذاات بیان کئے گئے ہیں۔ یہ سب وہ ہیں جن میں دولت

صرف کرنا دولت کے ادلیں مالکوں کے ذمہ شخصی طور پر واجب قرار دیا گیا ہے۔ غریب و مساکین پر اور مسلمانوں کے اجتماعی مقاصد میں خرچ کرنے کی جو ترغیبات قرآن و سنت میں وارد ہوئی ہیں وہ ان کے علاوہ قرآن کریم کا ارشاد ہے۔

”لوگ آپ سے پوچھتے ہیں کہ وہ کیا خرچ کریں۔ آپ فرمادیں گے کہ جو بچ رہے۔“

اس ارشاد نے واضح فرما دیا ہے کہ اللہ کے نزدیک پسندیدہ بات یہ ہے کہ انسان صرف مقدار واجب خرچ کرنے پر اکتفا نہ کرے بلکہ جس قدر دولت اس کی ضرورت سے زائد ہو۔ وہ سب معاشرے کے ان افراد تک پہنچانے کو اپنی سعادت سمجھے جو دولت سے محروم ہیں۔ قرآن کریم اور احادیث رسول اللہ صلی اللہ علیہ وسلم ”انفاق فی سبیل اللہ“ کے احکام سے بھرے ہوئے ہیں۔

پیشہ ورانہ گداگری کا انسداد

معاشرہ کے کمزور افراد کو سرمایہ داروں کے اموال میں حق دلانے سے دوسری طرف معاشرہ میں خرابی کے امکانات تھے کہ معاشرہ کا یہ طبقہ مفلوج ہو کر ہمیشہ قوم پر بار بنا رہے۔ شریعت اسلام نے اس پر بھی گہری نظر کر کے ان کو بھی خاص قانون کا پابند بنایا۔

تندرست و توانا آدمی کو بجز مخصوص حالات کے سوال کرنے کا حق نہیں دیا۔

قرآن کریم نے فقرار کی قابل تعریف صفت یہ بیان فرمائی ہے۔

”وہ لوگوں سے لگ پٹ کر سوال نہیں کرتے۔“

جس شخص کے پاس ایک دن کے گزارہ کا سامان موجود ہو اس کے لیے سوال کرنا حرام ہے۔

غریب و مساکین کو اس کی ترغیب دی کہ محنت مزدوری کی کمائی کو عزت سمجھیں۔

صدقات سے گریز کریں۔

محکمہ احتساب کے ذریعہ گداگری کا انسداد کیا گیا۔

ان تحریکات کا ایک عظیم محرک ہونے کی صورت میں حضرت ابوذر غفاری رضی اللہ عنہ

ایک عظیم انسان تھے۔ اسلام اور شعار اسلام ان کی زندگی کا اور ٹھکانا بھوننا تھے۔ ان کے

بغیر ایک لمحہ بھر زندہ رہنا ان کے لیے محال تھا۔ آپ نے کئی بار قرآن حکیم کی زبان میں فرمایا۔

”اے لوگو! تم پر تمہارے اپنے نفس کی ذمہ داری ہے۔ اگر تم ہدایت پاؤ گے تو دوسرا گمراہ ہونے والا تم کو کوئی نقصان نہیں پہنچا سکتا۔ ہر نفس جو کچھ کماتا ہے اس کا بوجھ اسی پر ہے۔ کوئی کسی کا بوجھ نہیں اٹھاتا۔ اگر تم نیک کام کرو گے تو اپنے نفس کے لیے کرو گے اور اگر بُرے کام کرو گے تو اسی کے لیے۔“

اور اسی حقیقت کو جناب رسالت مآب صلی اللہ علیہ وسلم نے یوں فرمایا:

الاکلکم راع وکلکم مسئول عن رعیتہ

پھر اس بات کو قرآن مجید نے آخرت کے ذکر میں بڑی کثرت سے بیان فرمایا ہے کہ اللہ کی عدالت میں ہر شخص اپنی انفرادی حیثیت سے پیش ہوگا اور اسی حیثیت سے اپنے اعمال کا نتیجہ دیکھے گا۔ یعنی جس طرح ہر فرد کی شخصیت انفرادی ہے اور ذمہ داری انفرادی ہے۔ اسی طرح اس کا نتیجہ اور انجام بھی آخر کار انفرادی ہی ہے۔

نظریہ کنز

امر بالمعروف و نہی عن المنکر حضرت ابوذر رضی اللہ عنہ کا خاص شیوہ تھا۔ سچائی کے اعلان میں دنیا کی کوئی قوت آپ کو روک نہیں سکتی تھی۔ حتیٰ کہ خود امیر المؤمنین حضرت علی مرتضیٰ کرم اللہ وجہہ فرمایا کرتے:

”اللہ کی باتوں میں ملامت کرنے والوں کے طعنوں سے نہ ڈرنے والا

صرف ابوذر رضی اللہ عنہ رہ گیا ہے۔“

جو روشنی حضرت ابوذر رضی اللہ عنہ کو مشکوٰۃ نبوت سے ملی تھی۔ اس روشنی کو عام کرنے میں آپ کبھی تساہل نہ کرتے تھے۔ جب موقع ملتا اسی فکر و عمل میں مصروف رہتے۔ جب آپ شام تشریف لائے تو یہاں بھی آپ نے وعظ و درس کا باب کھول دیا۔ اشاعت سنتِ محمدیہ میں مہمک ہو گئے۔ آپ کے مواعظ کے بعض بلیغ فقرے تاریخوں میں اب تک محفوظ ہیں۔ مثلاً البلاذری نے نقل کیا ہے۔ شام میں حضرت ابوذر غفاری رضی اللہ عنہ فرماتے تھے۔

”خدا کی قسم! میں دیکھ رہا ہوں کہ سچائی مٹ رہی ہے۔ جھوٹ زندہ

کیا جا رہا ہے۔ سچے جھٹلاتے جا رہے ہیں۔ بغیر تقویٰ کے لوگ خود غرضیاں

اختیار کر رہے ہیں۔“ (البلاذری ص ۵ ج ۵)

اسی ضمن میں حضرت ابوذر غفاری رضی اللہ عنہ نے مسئلہ کنز کی بھی تبلیغ کی۔ کھانے پینے

اور سامان زندگی کے علاوہ ہر ایک قسم کے مال کو جمع کرنے کو کنز کہتے ہیں۔

(ذرفانی۔ شرح المواہب)

جو لوگ کنز کے مرتکب تھے حضرت ابوذر رضی اللہ عنہ ان کو دھمکاتے، ڈراتے اور فرماتے:
 ”رسول اللہ صلی اللہ علیہ وسلم نے فرمایا کہ جو لوگ سونا چاندی پر گہریں لگاتے
 ہیں وہ شعلے بن کر ان سے لپٹیں گے جب تک کہ اسے خدا کی راہ میں صرف
 نہ کر دیں۔“

کبھی بیان کرتے:

”کانزین، سونا چاندی جمع کرنے والوں کو مردہ سنادو کہ جہنم کی آگ میں
 تپائی ہوئی تختیاں ان کے سینے پر رکھی جائیں گی حتیٰ کہ وہ سینہ توڑ کر کدھوں
 کی بڈیوں سے نکل جائیں گی۔“

کبھی فرماتے:

”مالدارو! غریبوں کی مدد کرو۔ اللہ تعالیٰ فرماتا ہے۔ جو لوگ سونا چاندی
 سنبھال سنبھال کر رکھتے ہیں اور اللہ تعالیٰ کی راہ میں خرچ نہیں کرتے ان کو
 دردناک عذاب کا مردہ سنادو۔“

اُس دن وہی سونا چاندی آگ میں گرم کئے جائیں گے پھر ان کی پشائیاں
 اور پہلو اور پشت اس سے داغے جائیں گے اور کہا جائے گا یہ وہی ہے
 جسے اپنے فائدے کے لیے تم نے اکٹھا کر رکھا ہے۔ پس چکھو اس چیز کو
 جسے تم جمع کرتے تھے۔“

اور پھر آپ قرآن کریم کی آیت کی تلاوت کرتے:

والذین یکنزون الذہب والفضة ولا ینفقونہا فی
 سبیل اللہ فبشرہم بعذاب الیم۔ یوم یحییٰ علیہا
 فی نار جہنم

الغرض مسجدوں اور بازاروں میں آپ کا یہی بیان ہوتا رہا۔ مؤخرین کا بیان ہے کہ اس

واقعہ سے عام طور پر دمشق میں برہمی پھیل گئی۔ غزبارہ امر کو تنگ کرنے لگے۔ آپ کے مواعظِ حسنہ نے پھل مچادی۔ طبری میں ہے :

حتى ولع الفقراء لمثل ذلك واوجبوه على الاغنياء

(تاریخ طبری)

”غزبارہ اس قسم کی باتوں سے دلچسپی لینے لگے اور سرمایہ داروں پر اس کو واجب کہہ دیا کہ جو کچھ ان کے پاس ہو خرچ کر دیں۔“

مختلف لوگوں نے آپ کے افکار و ارشادات کی مختلف شرح کی ہے۔ عام طور پر اکثر علماء کی یہی رائے ہے کہ آپ ہر ایک قسم کے مال کو جمع کرنا حرام سمجھتے تھے۔ حافظ ابو عمر دین عبدالبر کہتے ہیں۔

”ابو ذر رضی اللہ عنہ سے بکثرت ایسی باتیں منقول ہوئی ہیں جو بتاتی ہیں کہ کھانے پینے اور سامانِ زندگی کے علاوہ ہر ایک قسم کے مال جمع کرنے کو کُز کہتے ہیں۔ اور اس کے مرکب کی مذمت کرتے تھے۔ اور قائل تھے کہ وعید کی آیت قرآن مجید میں ان لوگوں کے لیے نازل ہوئی ہے۔“

حافظ ابن حجر اور قاضی عیاض نے حضرت ابو ذر رضی اللہ عنہ کے نظریہ کُز کے مطلب کو بیان کرتے ہوئے لکھا ہے۔

قاضی عیاض کا خیال ہے کہ حضرت ابو ذر رضی اللہ عنہ عام طور پر ہر شخص کے لیے اس کو حکم نہ سمجھتے تھے بلکہ ان کی دھمکیاں ان بادشاہوں اور شہریاروں سے مخصوص تھیں جو رعایا سے دولت سمیٹ کر محض اپنے عیش و نشاط اور جاہ و جلال میں صرف کرتے تھے۔ اور جن لوگوں کے واقعی حقوق تھے ان کو محروم رکھتے تھے۔

حافظ ابن حجر کا خیال ہے کہ حضرت ابو ذر غفاری رضی اللہ عنہ کا مطلب دراصل یہ نہ تھا کہ خود اپنے مال کے جمع کرنے میں بھی انسان داغا جائے گا۔ بلکہ آپ کا یہ فتویٰ ان لوگوں کی حد تک محدود تھا جو دوسروں کا مال جمع کرتے تھے۔

حافظ ابن حجر نے ایک اور توجیہ بیان کی ہے کہ ابو ذر رضی اللہ عنہ خاص کر سونا چاندی

کو جمع کرنے کی چیز نہ سمجھتے تھے علاوہ ان نقیدین کے آپ کسی اور چیز کے جمع کرنے کو منع نہیں فرماتے تھے۔
(فتح الباری شرح البخاری)

بعض روایتوں سے معلوم ہوتا ہے کہ آپ کا مطلب یہ تھا کہ اگر درہم و دینار ضرورت سے زیادہ ہیں تو ان کو فوراً کسی مفید چیز کی صورت میں بدل دیا جائے تاکہ ایک مفید جائداد ہو جائے جو روزمرہ کی ضرورتوں میں کام آئے۔ مثلاً اس سے زمین خرید لی جائے۔ مویشی لے لیے جائیں جن سے دودھ کا فائدہ ہو۔ گدھے، اونٹ، گھوڑے وغیرہ لے لیے جائیں تاکہ ان سے بار برداری اور سواری میں آرام ملے۔

بعض روایتوں سے معلوم ہوتا ہے کہ آپ سونے کے زیور کو بھی پسند نہ کرتے تھے۔ نہیں چاہتے تھے کہ سونا زیور کی صورت میں عقیدہ ہو جائے۔ کیونکہ مسند میں ایک حدیث ہے کہ آنحضرت صلی اللہ علیہ وسلم کی مجلس میں ایک اعرابی آیا۔ مجلس میں ابوذر رضی اللہ عنہ بھی موجود تھے۔ اعرابی نے کہا۔

”ہم لوگوں کو قحط کھا گیا یا رسول اللہ صلی اللہ علیہ وسلم۔“

اس کے جواب میں رسول مقبول صلی اللہ علیہ وسلم نے ارشاد فرمایا۔

”میں اس وقت سے ڈر رہا ہوں جب تم لوگوں پر دنیا خوب اچھی طرح

بہائی جائے گی (یعنی وہ اس قحط سے زیادہ خطرناک ایام آزمائش ہوں گے)“

اور اس کے بعد نہایت حسرت سے آپ نے ارشاد فرمایا۔

فبالبیت امتی لا يتحلون الذهب

”کاش میری امت سونے کا زیور استعمال نہ کرتی۔“

اس روایت سے گو سونے کی حرمت مطلقاً نہیں ہوتی لیکن آنحضرت صلی اللہ علیہ وسلم

کا منشا اس قدر ضرور معلوم ہوتا ہے کہ حضور کی تمنا یہی تھی کہ میری امت سونے کا استعمال

نہ کرتی۔

حضرت ابوذر رضی اللہ عنہ میں جذب کی جو کیفیت تھی اس سے اندازہ کیا جاسکتا ہے

کہ اس منشا نبوت نے ان میں کس اثر کو پیدا کر دیا ہوگا۔ بعض ارباب فتاویٰ کی رائے

یہ ہے کہ ابوذر رضی اللہ عنہ اگر طلائی زیوروں کو حرام نہیں تو کم از کم ناپسند ضرور خیال فرماتے تھے۔ خود آپ کے ذاتی قول و عمل سے اس کا پتہ چلتا ہے جس سے بڑھ کر اور کوئی چیز نہیں ہو سکتی۔ اس کے ہوتے ہوئے دوسروں کی باتیں ظاہر ہیں کہ کچھ وقعت نہیں رکھتیں مثلاً معلوم ہوتا ہے کہ آپ اپنی تنخواہ سے سال بھر کی ضرورت کی چیزیں خرید لینے کے بعد باقی روپوں کے پیسے بھنالیٹے تھے۔ جب شام سے آپ کے اہل و عیال واپس ہوتے تو ان کے پاس سے ایک کیسہ برآمد ہوا۔ لوگوں کو اس بات پر حیرت ہوتی۔ اس پر آپ کی بیوی صاحبہ نے فرمایا کہ قسم خدا کی اس میں اشرفیاں اور درہم نہیں ہیں بلکہ پیسے ہیں جنہیں ابوذر رضی اللہ عنہ کے لیے بھنا لیا کرتے تھے۔

حلیہ میں اسی قسم کی ایک روایت اور ہے۔ راوی کا بیان ہے کہ میں نے حضرت ابوذر رضی اللہ عنہ کی صاحبزادی صاحبہ کو دیکھا۔ ان پر ایک ادنیٰ برقعہ پڑا ہوا تھا۔ چہرہ کا رنگ جھلسا ہوا تھا۔ ان کے ہاتھ میں ایک قفہ (خشک کرد کا تونبا) تھا۔ وہ حضرت ابوذر رضی اللہ عنہ کے سامنے آ کر کھڑی ہو گئیں اور کہنے لگیں۔

”اباجان! کاشت کاروں اور کانوں کا خیال ہے کہ آپ کے پیسے جو اس قفہ میں ہیں ضرورت سے زائد ہیں۔“

حضرت ابوذر رضی اللہ عنہ نے اس کے جواب میں فرمایا۔

”بیٹی اس کو اپنے پاس رکھو۔ الحمد للہ کہ تمہارے باپ نے کبھی کسی رات

کو اس حال میں دن نہیں کیا کہ وہ سونا چاندی کا مالک ہو۔ تھوڑے سے

پیسے اتفاقی ضرورتوں کے لیے اپنے پاس ضرور رکھتا ہوں۔“

آپ کے پاس گدھیوں اور گدھے بھی تھے جو بار برداری میں کام آتے۔ آپ کے پاس اونٹ بھی تھے جن پر علاوہ سواری کے پانی لایا کرتے تھے۔

(تاریخ طبری)

آپ کی ملک میں زمین بھی تھی۔ خواہ بصورت کھیتی یا باغ۔ خود آپ سے

روایت ہے :

جو شخص اونٹ یا گائے بکری کا مالک ہے اور اس کی زکوٰۃ ادا نہیں
 کرتا قیامت کے دن اس کے جانور لائے جائیں گے۔ وہ اپنے مالک
 کو سینگوں سے ماریں گے۔ پاؤں سے روندیں گے اور جب تک
 حساب کتاب کا معائنہ ختم نہ ہو جائے یہ اسی طرح کرتے رہیں گے۔ جب
 ایک قطار ختم ہو جائے گی دوسری لڑے گی۔“

(مسند احمد)

اس روایت سے صاف ظاہر ہے کہ مویشیوں کی زکوٰۃ ادا کر دی جائے تو پھر ان کے
 رکھنے میں کوئی مضائقہ نہیں۔

مسند احمد میں حضرت ابو ذر رضی اللہ عنہ سے ایک اور روایت ہے جس سے معلوم
 ہوتا ہے کہ آپ سونا چاندی کو بلا وجہ کاڑنے یا جمع کرنے کے خلاف تھے۔ ابو ذر رضی اللہ عنہ
 فرماتے ہیں کہ مجھ سے آنحضرت صلی اللہ علیہ وسلم نے ایک دن فرمایا۔

”اے ابو ذر! سمجھو اس کو جو میں کہتا ہوں قطعاً ایک بکری جو کسی مسلمان کو
 حاصل ہو یہ اس سے بہتر ہے کہ اُحد کے برابر اس کے پاس سونا ہو، پھر
 اپنے بعد اس کو چھوڑ جائے۔“

عرب میں خصوصاً آمدنی کا ایک بڑا ذریعہ اونٹ اور بکریاں تھیں۔ اس لیے آپ نے بکری
 کا ذکر فرمایا۔ ورنہ بظاہر ذکر اس کا یہی ہے کہ زر کو آمدنی پیدا کرنے والی نفع بخش چیزوں
 میں لگا دینا زیادہ مفید ہے بہ نسبت اس بات کے کہ زر کو زر ہی کی شکل میں مقید کر کے
 کہیں دفن کر دیا جائے۔ آنحضرت صلی اللہ علیہ وسلم نے ابو ذر کو پھر مخاطب کر کے فرمایا۔
 ”ابو ذر اس کو سمجھو جو میں کہتا ہوں کہ گھوڑوں کی پیشانی میں قیامت تک
 کے لیے برکت رکھی گئی ہے۔ گھوڑوں کی پیشانی میں برکت ہے۔“

اربابِ حدیث جانتے ہیں کہ اس کا مطلب بجز اس کے اور کیا ہو سکتا ہے کہ خیر اور آمدنی
 کا بڑا ذریعہ گھوڑا ہے یعنی مسلمان اس وقت تک فارغ البال ہیں جب تک وہ جہاد
 کرتے رہیں گے جس کی تعبیر گھوڑے سے کی گئی کہ عرب سپاہیوں کی سب سے اہم شے

جنگ کے لیے گھوڑے ہی تھے۔

مسئلہ کنز نے رفتہ رفتہ اتنی اہمیت حاصل کی کہ حکومت دمشق اس سے متاثر ہوتے بغیر نہ رہ سکی۔ کامل ابن اثیر میں ہے کہ امیر شام نے کسی کو ایک ہزار اشرفیاں دیکر رات کو حضرت ابوذر رضی اللہ عنہ کے پاس بھیجا۔ اشرفیاں لے کر حضرت ابوذر رضی اللہ عنہ نے صبح ہونے سے پہلے ارباب استحقاق میں ان کو تقسیم کر دیا۔ امیر شام نے صبح کی نماز کے بعد اسی شخص کو بلایا جو اشرفیاں لے کر حضرت ابوذر رضی اللہ عنہ کے پاس گیا تھا اور اُس سے کہا۔


”تم ابوذر رضی اللہ عنہ کے پاس جاؤ اور اضطراب کا اظہار کرتے ہوئے کہنا کہ مجھے مصیبت سے نجات دلایئے۔ مجھ سے بڑی سخت غلطی ہو گئی۔ امیر شام نے کسی دوسرے آدمی کے پاس یہ اشرفیاں بھیجی تھیں۔ غلطی سے میں آپ کو دے گیا۔“

وہ آدمی گیا اور جو اس سے کہا گیا تھا اُس نے حضرت ابوذر رضی اللہ عنہ سے کہہ دیا تو آپ نے فرمایا۔

”حاکم شام سے کہنا کہ تمہاری اشرفیاں تو صبح ہونے سے پہلے خرچ ہو گئیں“ اس طریقہ سے حضرت ابوذر رضی اللہ عنہ کا امتحان لیا گیا تھا کہ وعظ و نصیحت صرف دوسروں تک ہے یا خود بھی اس پر عامل ہیں۔

یہی نہیں ابوذر رضی اللہ عنہ کی اور بھی کئی آزمائشیں کی گئیں۔ انہیں کئی بار آزمایا گیا لیکن شکوہ دین کے دلدادہ ابوذر رضی اللہ عنہ نے ہر بار درہم و دینار کے انباروں کو ٹھکراتے ہوئے جادہ حق کو نہ چھوڑا۔ ان کے پیش نظر تو اپنے آقا کا فرمان تھا۔!

”الفقرُ منی والفقرُ فخری“



اِقْلَابِی اِبُو ذَرِّ رَضِی اللہ عنہ

حضرت ابو ذر رضی اللہ عنہ کی تبلیغ و اشاعت نے دمشق و شام میں ایک انقلاب پیدا کر دیا تھا۔ جس کی اشد ضرورت تھی۔ خلافت میں ملوکیت کے کچھ کچھ آثار نظر آنے لگے تھے۔

اسلامی دعوت انقلاب اور قرآنی انقلابی منشور کے حوالے سے انقلاب قرآن کا ایمان باللہ ہے۔ جہاد فی سبیل اللہ ہے۔ جس کا دوسرا نام اسلامی و اصلاحی انقلاب ہے۔ ایک عقیدہ ہے دوسرا شاہراہ عمل ہے۔ ایک نصب العین ہے دوسرا مسلک ہے، دونوں لازم و ملزوم ہیں۔ ایک اگر ناقص ہے تو دوسرے میں بھی کچھ نہیں تمام آسمانی کتابیں اور زندگی کے تمام صالح فلسفے انہی دونوں اصولوں کی شرح ہیں۔

اور وہ شرح مختصر پرانے میں یہ ہے کہ دنیا میں زندہ رہنے کی کوشش (Struggle for Existence) کا عمل دن رات جاری و ساری ہے۔ یہ عمل تعمیری بھی ہے اور تخریبی بھی۔ تعمیری کم تخریبی زیادہ۔ دنیا میں زندگی کی بنیاد تھی تو موافقت پر لیکن اس کو مخالفت پر قائم کر دیا گیا۔ ہر بڑی قوم چھوٹی قوم کو ختم کرنے پر تلی ہوئی ہے زندگی اور موت کے ہنگامے میں وہی قوم زندہ رہے گی جسے زندہ رہنا آتا ہوگا اور یہی زندہ رہنے کا فطری ضابطہ بھی ہے۔ بقائے اصلح (Survival of the Fittest)

یعنی کمزور کا مٹ جانا اور طاقتور کا باقی رہنا ہی فطری ضابطہ اور فطری انتخاب (Natural Selection) ہے۔ جس کا اساسی یثاق شریعت کی زبان میں کلمہ طیبہ ہے۔ جو ایک ایسا حربہ ہے جس سے مسلمان ہر خوف و خطرہ میں اپنی حفاظت کر سکتے ہیں

یہ صربہ وہ عصائے موسوی ہے کہ اگر ہاتھ میں ہو تو کسی سامری کے طلسمی سانپ کوئی نقصان نہیں پہنچا سکتے۔

اسلام سے پہلے انسانیت کے پاس کوئی ایسا حربہ موجود نہ تھا جو کمزور کو طاقتور اور مظلوم کو ظالم کی تباہ کاریوں سے بچا سکے۔ اسلام آیا تو اسلامی انقلاب وجود میں آیا۔ جس نے دنیا کی ہر طاقتور قوم کو لکارا کہ ایک طاقتور قوم کو اپنی طاقت کے گھمنڈ میں کمزور قوم پر مسلح یا غیر مسلح جارحیت کا کوئی حق نہیں۔ شاہین کی طرح چٹانوں پر بسیرا کرنا اور سنساتی آندھیوں میں اڑنا زندگی کی ایک اعلیٰ ترین علامت ضرور ہے لیکن شاہین کو یہ حق ہرگز نہیں پہنچتا کہ اپنا خون گرم کرنے کو پلٹ بھپٹ کر چڑیا کا خون پی جائے اور نہ ہاتھی کے لیے واجب ہے کہ طاقت کا پہاڑ ہونے کے زعم میں چوٹی کو کچل ڈالے۔

اسلام کی اس لکار نے جابر و قاہر قوتوں پر سناٹا طاری کر دیا کہ اسلام ایک عظیم و جلیل قوت کا نام ہے۔ ہر قوم ہر انسان کو بخش مکش حیات میں زندہ رہنے کے گڑ سکھاتی ہے۔ برتر زندگی کے اسرار و رموز بتاتی ہے۔ زندگی کے ارتقا میں کمزور رہ جانا اسلام کے نزدیک نہایت معیوب ہے۔ زمین پر رہنے والے جانور کی طرح زندگی رنگ کر گزارنا اسلام کو انتہائی طور پر ناپسند ہے۔ وہ زندہ رہنے کی صلاحیتوں کا سب سے زیادہ قائل ہے۔ لیکن اس طرح نہیں کہ زندہ رہنے کے لیے دوسروں کو زندہ نہ رہنے دو۔

اسلام کمزور کو طاقتور ہی نہیں بناتا بلکہ طاقت کو استعمال کرنے کے صحیح طریقے بھی بتاتا ہے۔ اسلام اندھے کی لاٹھی ہی نہیں اس کی اندھی آنکھوں کی بصارت بھی ہے۔ بہرے کی سماعت ہی نہیں بلکہ ایسی مقدس آواز ہے جو دن میں پانچ مرتبہ اس کے کانوں میں گونجتی ہے۔ اسلام کسی فطری انتخاب (Natural Selection) کا تابع نہیں بلکہ اس کا انتخاب ہی فطری انتخاب ہے۔ یہ دوسری بات ہے کہ اتنی واضح حقیقت ابھی تک گمراہوں کی سمجھ میں نہ آئی ہو کہ ان کی آنکھیں ہی نہیں سینوں میں دھڑکتے دل بھی اندھے ہو جاتے ہیں۔

اسلام صلح و آتش کا سب سے بڑا حامی ہے۔ مصالحت اور موافقت کا خواہاں ہے۔

جیواور جینے دو کا نقیب ہے۔ اسلام تو یہ چاہتا ہے کہ قوموں کے درمیان باہمی ربط کی کوئی ایسی شکل پیدا ہو جائے کہ دنیا سے جنگ کا ہمیشہ کے لیے خاتمہ ہو جائے۔ اسلام کی ہمیشہ سے یہ خواہش رہی ہے کہ دنیا کے تمام انسان ایک مرکز پر جمع ہو کر ایک برادری، ایک عالمی معاشرہ، ایک عالمی ریاست قائم کر لیں۔ جس میں امن اور بین الاقوامی انصاف کے سارے دعویوں کے باوجود کمزور قوموں کے حقوق پر پڑنے والے ڈاکے نہ پڑیں۔ جس میں نسلی تباہی اور قومی برتری کو کوئی اہمیت نہ دی جائے اور پھر اسلام کا یہ دعویٰ ہے کہ یہ سب کچھ اسلامی انقلاب کے رونما ہونے ہی سے ہو سکے گا۔

اسلامی انقلاب عمل کا اعلیٰ ترین مظہر ہے۔ پوری کائنات کا پیغام ہے۔ زندگی میں حرارت و حرکت اسی جذبہ کا نام ہے۔ ہر لمحہ خوب سے خوب تر کی تلاش اسی انقلاب کا فیضان ہے۔ جو قوم و لولہ انقلاب کھودیتی ہے، کھو جاتی ہے۔

آنحضرت صلی اللہ علیہ وسلم کی ایک حدیث ہے کہ جس قوم نے جہاد کو چھوڑ دیا زندہ نہ رہی۔ حضرت ابوذر رضی اللہ عنہ اسی جہاد کے ایک عظیم مجاہد تھے۔ کیونکہ جہاد ہی وہ عمل ہے جس سے انقلاب جنم لیتا ہے۔ اس اعتبار سے سب کے سب انبیاء علیہم السلام انقلابی لیڈر تھے اور آنحضرت صلی اللہ علیہ وسلم سب سے بڑے خدا پرست انقلابی لیڈر۔ لیکن جو چیز دنیا کے انقلابیوں اور خدا پرست انقلابیوں کے درمیان ایک خط امتیاز کھینچتی ہے وہ یہ ہے کہ دوسرے انقلابی خواہ کتنے ہی نیک نیت کیوں نہ ہوں عدل کے توسط کے صحیح مقام کو نہیں پاسکتے۔ وہ یا تو خود مظلوم طبقوں سے اٹھتے ہیں یا ان کی حمایت کا جذبہ لے کر ابھرتے ہیں اور تمام معاملات کو انہی طبقوں کے نقطہ نظر سے دیکھتے ہیں۔ ان کی نظر غیر جانبدار نہیں ہوتی۔ وہ ظلم کا ایسا علاج سوچتے ہیں جو نتیجتاً جو ابی ظلم ہوتا ہے ان کے لیے متوازن اجتماعی نظام قائم کرنا ممکن نہیں ہوتا۔

لیکن انبیاء علیہم السلام خواہ کتنے ہی ستائے ہوئے ہوں ان کی شخصی تحریک میں شخصی رد عمل نہیں ہوتا۔ وہ براہ راست خدا کی ہدایت کے تحت کام کرتے ہیں۔ وہ سفاکانہ قوم پرستی کے قائل نہیں ہوتے۔ وہ ایک عادلانہ نظام قائم کرنے آتے ہیں اور تمام

انسانوں کو حق کی دعوت دیتے ہیں۔ لہذا اسلام اس انقلاب کے لیے کسی ایک قوم یا گروہ کو نہیں بلکہ پوری انسانیت کو دعوت عمل دیتا ہے۔ اسلامی انقلاب اصلاحی انقلاب ہے۔ تعمیری انقلاب ہے۔ اسلام کی دعوت توحید ایک اجتماعی انقلاب کی دعوت ہے۔ یہ دعوت جو لوگ بھی قبول کر لیں وہ خواہ کسی طبقے، کسی نسل، کسی قوم اور کسی ملک کے ہوں یکساں حقوق اور مساویانہ حیثیت سے اسلامی جماعت کے رکن بن جاتے ہیں۔ اس طرح وہ بین الاقوامی پارٹی وجود میں آتی ہے جسے قرآن حکیم حزب اللہ کے نام سے یاد کرتا ہے۔ حضرت ابوذر غفاری رضی اللہ عنہ حزب اللہ ہی کے ایک سرگرم رکن تھے۔ خدا کی جماعت کے سپاہی۔ یہ جماعت جو انقلاب لاتی ہے تعمیری انقلاب

(Constructive Revolution) ہوتا ہے۔ تخریبی انقلاب (Destructive

Revolution) نہیں ہوتا۔ اس میں تیغ آزمائی اور کشور کشائی کی کوئی بات نہیں ہوتی۔

اس انقلاب کا مقصد گھیراؤ، جلاؤ، قتل و غارت، توڑ پھوڑ، لوٹ کھسوٹ، تخریب کاری،

دہشت گردی، غنڈی گردی ہرگز نہیں۔ ایسے انقلاب کے عناصر ترکیبی احتسابی تو ہو

سکتے ہیں عذابی نہیں ہو سکتے۔ وہ صرف احتساب کریں گے عذاب نہیں دیں گے۔ ایسا

انقلاب فرسودہ اور پرانہ نظام حیات کی جگہ ایک نیا صالح نظام حیات پیش کرتا ہے۔

اور یہ بھی نہ سمجھ لینا چاہیے کہ ایسا انقلاب ماضی کی ہر چیز کو مٹا دیتا ہے۔ ایسا ہرگز نہیں۔

ایک تعمیری اور اصلاحی انقلاب تو اصولاً صرف ان چیزوں کو مٹاتا ہے جو مٹانے کے قابل

ہوتی ہیں۔ وہ ماضی کا انکار نہیں کرتا۔ وہ تو انسانی تاریخ کے سارے باقیات صالحات

کو برقرار رکھتا ہے کہ ان کا باقی رکھنا ضروری ہوتا ہے۔ اور یہ بھی ضروری نہیں کہ انقلاب

ہمیشہ مادی یا صنعتی صورت میں ہو انسان کی ذہنی و نفسی زندگی میں بھی ہو سکتا ہے۔ دنیا

میں آج تک جتنے بھی بڑے بڑے انقلاب آئے ہیں وہ سب ذہنی و نفسی انقلاب

تھے اور ان کے موجد خدا پرست انقلابی تھے۔

آنحضرت صلی اللہ علیہ وسلم دنیا کے سب سے بڑے خدا پرست انقلابی تھے۔ اسلامی

انقلاب میں جس نے مشرق سے مغرب تک دھرتی کے ڈانڈے بدل دیئے، ایک

اہم ترین اور عظیم ترین نقش تھے۔ آپ نے سالہا سال بہ نفس نفیس اپنے اصحاب کی اس انداز اور ہنج سے تربیت فرمائی کہ انہوں نے بھی اسلامی انقلاب میں اہم ترین نقوش چھوڑے۔ درحقیقت آپ کی تدریس نے اس دنیا کے سب سے بڑے تعمیری انقلاب کی بنا رکھی۔ حضرت ابوذر رضی اللہ عنہ اسی انقلاب کی ایک کڑی تھے۔ حوزہ علمیہ صفحہ میں جو درس انہیں دیا گیا تھا آخری دم تک اسی درس و دعوت کی تبلیغ کرتے رہے۔ آپ کے بلند اور انقلابی افکار اس کی نشاندہی کرتے ہیں۔ لیکن ان کی دعوت و تبلیغ کو بغاوت سمجھا گیا۔ انقلاب اسلامی کے پیرو و داعی پر شدائد و مصائب کے دروازے کھول دیئے گئے۔

دنیا کا یہ خاصا ہے کہ ہمیشہ زمانہ کے ذہین و دانشمند افراد پر غلبہ حاصل کرنا چاہتی ہے اور ان کی مخالفت پر کمر بستہ رہتی ہے اور ہمیشہ ان کو جاں گسل محرومیوں، مصائبِ آلام، اور طرح طرح کی پریشانیوں اور الجھنوں میں مبتلا کرتی رہتی ہے۔ لیکن یہ بات بھی فراموش نہیں کرنی چاہیے کہ یہ جبر فطرت اور قہر و غلبہ فلسفہ آفرینش اور راز خلقت کے برخلاف نہیں۔ اور حکمت و مصلحت سے خالی نہیں۔ جیسا کہ تاریخ اسلام کے انقلابی چہرہ حضرت علی علیہ السلام کا ارشاد گرامی ہے۔

”خداوند عظیم مردان جبری کو فتنہ میں ڈالتا ہے اور اس طرح ان کے روحانی جوہر کی آزمائش کرتا ہے تاکہ پتہ چلے کہ بُر دبار اور صابرو کون ہے اور یہ کہ پرہیزگار اور پاک دامن کون ہے۔ تاکہ بندہ کو محشر کے دن خداوند عالم پر کسی قسم کی حجت نہ ہو۔ اور کوئی شخص بھی بغیر پوچھ گچھ کی آزمائش کے ایک قدم نہ بڑھ سکے۔“

زمانہ کے مردان جبری ہمیشہ رنج و محن، تنہائی، بیگانگی، بے کسی اور فتنہ و آشوب سے جنگ کرتے ہوئے یہ کڑوے کیلے گھونٹ پیتے رہے تاکہ مسلسل جدوجہد کرتے رہیں اور اس لیے بھی کہ استاد تقدیر اور معلم روزگار کے ہاتھوں ان کا جوہر ذلت و وجود نکھر جائے اور ان کی پُر آشوب زندگی میں جو شدائد و مصائب اور ناسازگار حالات و واقعات پیش آئیں تو وہ ان میں تحمل و بردباری اور استقامت کے اظہار کے لیے آمادہ ہوں۔

مصالح ملکی کو دیکھتے ہوئے حکومت شام نے منادی کو راہی کہ ابوذر رضی اللہ عنہ
کی مجلس میں کوئی شریک نہ ہو۔ ان کے ساتھ کوئی نہ بیٹھے۔ (طبقات ص ۱۷۱)

جس وقت حضرت ابوذر رضی اللہ عنہ کو اس کی خبر ملی کہ مجھ سے مقاطعہ کا حکم دیا
گیاہے تو اگر کوئی آپ کے پاس آکر بیٹھتا تو اسے منع فرماتے اور کہتے۔

”حکومت کا حکم ہے کہ میرے پاس کوئی نہ بیٹھے۔ دیکھو تم اٹھ جاؤ۔ میں

تمہارے لیے کوئی مصیبت کھڑی کرنا نہیں چاہتا۔“

ابن خلدون کا بیان ہے کہ فتنہ پردازوں کی ایک جماعت اس حکم مقاطعہ کے بعد آپ
کے پاس آئی اور آپ کو حکومت کے خلاف ابھارنا چاہا۔ لیکن آپ نے ان کی ایک سنی۔

ان لوگوں کو نکال دیا۔ (ابن خلدون ص ۱۲۷)

البلاذری نے انساب میں صراحتاً یہ بیان کیا ہے کہ ان فتنہ پردازوں کو حضرت ابوذر

رضی اللہ عنہ نے یہ فرما کر نکال دیا۔

”میں فتنہ سازی میں کسی کا ساتھ نہیں دوں گا۔ تمہارا کلام اور ہے میرا

پیام اور ہے۔“

یہ سن کر فتنہ پردازوں نے اپنی راہ لی۔ اس پر بھی آپ پر زبان بندی کا حکم نافذ کر دیا گیا۔

آپ گوشہ نشین ہو گئے۔ لیکن اس کا کوئی علاج نہ تھا کہ لوگ دُور دُور سے آپ کی زیارت

کے لیے جوق در جوق چلے آتے۔ آپ ان کو لکھ منع فرماتے تھے لیکن آپ میں روحانی

کشش تھی لوگوں کو کھینچ کھینچ کر آپ کے قدموں میں ڈال دیتی تھی۔ عامۃ المسلمین پر

حکومت کی منادی اور حکم مقاطعہ کا کچھ اثر نہ ہوا تھا۔ اور ابوذر رضی اللہ عنہ تھے کہ حکم

زبان بندی میں بھی بدستور جادۂ حق پر گامزن تھے۔

سبحان میں ہے کہ آپ اکثر فرمایا کرتے۔

”ابوذر کی رگ گلو پر تلوار کی دھار بھی رکھ دی جلتے تو وہ حق کی بات

کرنے سے ہاتھ نہیں آئے گا۔ اگر سچی بات کی تبلیغ اس سے رہ گئی ہو

تو اسے نافذ کر کے رہے گا۔“

آپ یہ بھی عموماً بیان کرتے تھے :

”میرے حبیب صلی اللہ علیہ وسلم نے وصیت کی ہے کہ میں سچ بات کہوں

اگرچہ وہ زہرِ ہلاہل کا گھونٹ ہی ہو۔“

ظاہر ہے کہ تبلیغ و اشاعت کا جذبہ جس کے سینہ میں اس طرح ہیجان خیز ہو وہ لوگوں کے ہجوم کو دیکھ کر بیقرار نہ ہو تو کیا ہو۔ حدیث کی کتابوں میں آپ کے مواعظ و تذکیرات کا ایک بڑا ذخیرہ محفوظ ہے۔ اس باب میں تمام صحابہ سے الگ تھلگ آپ ایک خاص ذوق و شوق کے مالک تھے۔ حج کے موسم میں خصوصیت کے ساتھ آپ کا یہ تبلیغی جذبہ خاص طور پر ابھر جاتا۔ جہاں کچھ لوگ نظر آتے، کھڑے ہو جاتے۔ فرماتے۔

”لوگو! دوڑو ایک مہربان ہی خواہ بھائی کی طرف۔ میں جنابِ غفاری

ہوں۔“

عامۃ المسلمین کی حضرت ابوذر رضی اللہ عنہ سے وابستگی و فریفتگی کسی طرح کم نہ ہوتی تو مجبور ہو کر حکومت شام نے دربارِ خلافت میں ایک مراسلہ روانہ کیا جس میں لکھا۔

”ابوذر کی وجہ سے یہاں بڑا فساد برپا ہو رہا ہے۔ بغاوت کا اندیشہ ہے

انہیں مدینہ بلا لیا جائے۔“

(طبقات ص ۱۶۶ - ج ۴)

حکومت شام کے مراسلہ میں فساد اور بغاوت دو چونکا دینے والے شعلے کی طرح بھڑکتے الفاظ تھے۔ جن پر تساہل اور تغافل خطرناک تھا۔ حضرت ابوذر رضی اللہ عنہ کے نام یہ فرمان جاری ہوا کہ وہ فوراً مدینہ چلے آئیں۔ فرمانِ خلافت ملتے ہی حضرت ابوذر رضی اللہ عنہ کو ایک اونٹ پر سوار کر دیا گیا جس پر ایک سخت پلان دھرا تھا۔ اونٹ کے ساتھ پانچ حبشی غلام کیے جو اسے بھگائے لئے جا رہے تھے اور ایک منٹ کے لیے آرام نہ لینے دیتے تھے حتیٰ کہ آپ کی رانوں کی کھال اُدھر گئی، چربی نکل آئی۔ یہ سفر آپ کے لیے بڑا ہی اذیتناک اور روح فرسا تھا۔

(طبقات۔ حضرت ابوذر غفاری۔ عبد الحمید جودۃ السحار۔ ابن خلدون۔ ابن خلکان)

آپ ایک دن آنحضرت صلی اللہ علیہ وسلم کے ساتھ مدینے کی گلیوں میں جا رہے تھے کہ رسول اللہ صلی اللہ علیہ وسلم نے فرمایا۔

”ابو ذر! تو ایک نیک آدمی ہے۔ تجھے میرے بعد بڑے مصائب کا سامنا کرنا ہوگا۔“

”کیا راہِ خدا میں؟“ حضرت ابو ذر رضی اللہ عنہ نے عرض کیا۔
”ہاں۔“

”مرحبا! حکم الہی جو کچھ ہو۔“ حضرت ابو ذر غفاری رضی اللہ عنہ مطمئن تھے۔ راہِ حق میں دُنیا بھر کے شدائد و مصائب دامن میں سمیٹنے کو تیار تھے۔ اگر یہ کہا جائے کہ کتاب اللہ کی ایک ایک آیت ہزاروں انقلابوں کی حامل ہے تو یہ مبالغہ نہ ہوگا۔ کئی ذہنی انقلاب تھے۔ کئی سیاسی، کئی سماجی، کئی معاشی، کئی اقتصادی الغرض اسلام ایک مجسم انقلاب ہے۔

سفرِ شام و دمشق

مدینہ منورہ کے قریب ایک پہاڑ ہے جسے سلع کہتے ہیں۔ سرد کائنات صلی اللہ علیہ وسلم نے ابوذر رضی اللہ عنہ کو یہ وصیت کی تھی۔

اذا بلغ البناء سلحفاً فارتحل الى الشام

”جب مدینہ کی آبادی جبلِ سلع تک پہنچ جائے تو تم شام کی طرف کوچ کر جانا۔“
یہ فرمان کیوں دیا گیا تھا اس کی صحیح علت معلوم نہیں ہو سکی۔ روایتوں سے معلوم ہوتا ہے کہ فتوحات کے بعد جب مختلف مقبوضات میں فوجی چھاؤنیاں قائم ہوئیں تو حضرت ابوذر رضی اللہ عنہ نے شام کے مکتبہ یعنی فوجی چھاؤنی میں اپنا نام لکھوایا۔

انساب الاشراف بلاذری میں بھی لکھا ہے کہ ان کی اصل چھاؤنی تو شام میں تھی، لیکن حج کے لیے حجاز بھی آتے۔ بہر حال یہ قطعی ہے کہ خلافت عثمانی میں حضرت ابوذر رضی اللہ عنہ دمشق میں تھے۔ وہاں کبلوں کا ایک معمولی سا جھونپڑا ڈال لیا تھا جس میں اپنے اہل و عیال کے ساتھ زندگی گزارتے تھے۔
(طبقات ابن سعد)

اسی زمانہ میں ابن سبار جو ابن السودار کے نام سے مشہور تھا مدینہ سے شام آیا۔ یہ یہودی تھا۔ پھر مسلمان ہو گیا لیکن منافق تھا۔ مسلمان بن کر اسلام دشمن تھا۔ پس پردہ مسلمانوں میں انتشار و خلفشار پیدا کرنے کی سازشیں سوچا کرتا تھا۔ مسلمانوں کو نقصان پہنچانے کا کوئی موقع ملتا تھا سے جانے نہ دیتا تھا۔ وہ حضرت ابوذر رضی اللہ عنہ سے ملا اور انہیں امیرِ شام کے خلاف بھڑکانا چاہا لیکن آپ نے اسے منہ ہی نہ لگایا اور اپنی دعوت و درس کو جاری رکھا۔ نہ صرف مسجد بلکہ بازاروں اور گلیوں میں لوگ ان کا وعظ سننے کے لیے جمع ہو جاتے۔ ایک دن آپ شام کے ایک بارونق بازار میں ہزاروں انسانوں کے مجمع کو خطاب کرتے ہوئے کہہ رہے تھے۔

”اے لوگو! تم نے حریر کے پردے اور دیبا کے تکیے بنا لیے ہیں۔ آزدی صوف پر لیٹنا گوارا نہیں کرتے۔ رسول اللہ صلی اللہ علیہ وسلم تو چٹائی پر سوتے تھے۔ تم

طرح طرح کے کھانے کھاتے ہو حالانکہ رسول اللہ صلی اللہ علیہ وسلم توجو کی ردی سے بھی پیٹ نہ بھرتے تھے۔“

وعظ سننے والوں میں جناب بن مسلمہ الفری بھی کھڑا تھا۔ یہ بڑا سازشی آدمی تھا۔ بولا !
”یہ تو بڑا بھاری فتنہ ہے۔“

پھر وہ امیرِ شام کے دربار میں گیا اور کہا۔

”ابوذر رضی اللہ عنہ شامی نظام کو برباد کر دے گا۔ اگر آپ کو شامیوں کی ضرورت ہے تو اس کا تدارک کر لیجئے۔“

امیرِ شام نے ابوذر رضی اللہ عنہ کو بلا بھیجا۔ ابوذر رضی اللہ عنہ آئے۔ اس وقت امیرِ شام کے پاس ابو دردا، شداد بن ادس اور عبادہ بن صامت بیٹھے تھے۔ آپ بھی ان کے پاس جا بیٹھے۔ دورانِ گفتگو امیرِ شام کی زبان سے بیت المال کے خزانے کے متعلق تعبیر نکل گئی کہ یہ تو خدا کا مال ہے۔

ابوذر رضی اللہ عنہ بولے :

”خدا کا مال نہیں اسے مسلمانوں کا مال کہو۔ مسلمانوں کے مال کو خدا کا مال کیوں کہتے ہو۔“

امیرِ شام نے کہا :

”خدا تم پر رحم کرے بھائی۔ کیا ہم لوگ اللہ کے بندے نہیں ہیں اور مال جس کے پاس بھی جو کچھ ہے وہ اللہ کا مال نہیں ہے تو کس کا ہے؟“

اس کے جواب میں حضرت ابوذر رضی اللہ عنہ نے فرمایا۔

”ایسا نہ کہو بلکہ مسلمانوں کا مال ہی اس کو کہو کیونکہ بیت المال مسلمانوں کا ہے۔“

اس میں شک نہیں کہ ہر چیز کا مالک خدا ہے۔ کسی کو اس کو اپنے لیے یا

اپنے خاندان کے لیے ذخیرہ کرنے کا کوئی حق نہیں۔ اور نہ اسے خدا کا مال

کہتے ہوئے اپنے مفاد پر صرف کیا جاسکتا ہے۔“

”یہ کہنا درست نہیں کہ مال اپنے مفاد کے لیے جمع کیا جا رہا ہے جب کہ

حقیقت تو یہ ہے کہ مصالحِ عامہ کے لیے مال جمع کیا جاتا ہے۔ اس میں

بخل نہیں کیا جاتا۔ کوئی ایسا معاملہ نہیں جس میں خرچ کرنا ضروری ہو اور اس
ضرورت کے تحت خرچ نہ کیا گیا ہو۔“

”اللہ کے لیے نہیں بلکہ اپنی نیک نامی اور ناموری کے لیے لوگوں کے دل اور
ضمیر خریدنے کے لیے، لوگوں کو گمراہ کرنے کے لیے۔ مال دے کر لوگوں پر حکومت
کرنے کے لیے یہاں عطیات دیئے جاتے ہیں۔ ہر بخشش و عطا کی آڑ میں
کوئی مطلب کوئی مقصد چھپا ہے اور یوں امیروں کو اور امیر اور غریبوں کو اور
زیادہ غریب بنایا جا رہا ہے۔“

”آپ کو غلط فہمی ہو رہی ہے جسے دور کرنے کے لیے میں آج سے اس مال
کو مال المسلمین کہا کر دوں گا۔“

یہ بڑی مختصر سی ملاقات تھی۔ حضرت ابوذر رضی اللہ عنہ اٹھے اور اپنی راہ لی۔ رسمی
الوداعی جملوں کے ساتھ وہاں سے چلے آئے۔ اسی اثناء میں امیر شام نے تین سو دینار کی
تھیلی ایک غلام کو دیتے ہوئے کہا۔

”جاؤ اسے ابوذر رضی اللہ عنہ کو دے آؤ۔“

ملازم پیچھے پیچھے گیا۔ راہ میں ابوذر رضی اللہ عنہ کو جالیا اور بولا۔

”امیر نے آپ کی خدمت میں تھیلی بھیجی ہے۔“

آپ نے تھیلی دیکھی اور کہا۔

”اگر یہ روپیہ وہ ہے جو میرے اس سال کے عطیہ کا تھا تو میں اسے قبول

کرتا ہوں اور اگر صلہ ہے تو میں اسے قبول نہیں کر سکتا۔“

غلام تھیلی لیے کھڑا رہا۔ ابوذر رضی اللہ عنہ بولے۔

”اسی کے پاس لے جا مجھے اس کی ضرورت نہیں ہے۔“

ابوذر رضی اللہ عنہ مسجد میں پہنچے تو لوگ ارد گرد جمع ہو گئے۔ آپ نے ان سے خطاب
کرتے ہوئے کہا۔

”اے سرمایہ دارو! جو کچھ اللہ نے دیا ہے اس میں سے خرچ کرو۔ دنیوی

زندگی تمہیں دھوکے میں نہ ڈال دے۔ اپنے مالوں میں غریبوں اور ناداروں کا حق رکھو۔ رسول اللہ صلی اللہ علیہ وسلم نے فرمایا ہے کہ تمہیں بہتات کے شوق نے غافل کر رکھا ہے۔ ابن آدم کہتا ہے مال میرا مال۔ مگر تیرا مال تو وہی ہے جو تو نے کھا لیا اور فنا کر دیا یا تو نے پہن لیا اور پُرانا کر دیا اور صدقہ کر دیا جمع کر دیا۔

اے دھن والو! اللہ نے خزانے جمع کرنے سے باز کیا ہے۔ رسول اللہ صلی اللہ علیہ وسلم نے فرمایا ہے۔ ہلاکت ہو سونے کے لیے۔ ہلاکت ہو چاندی کے لیے۔“

رسول اللہ صلی اللہ علیہ وسلم کے قول سے صحابہ بول ہو گئے جیسے تم بول ہو گئے تو انہوں نے سوال کیا۔ پھر ہم کون سا مال حاصل کریں؟ حضرت عمر رضی اللہ عنہ نے کہا کہ میں دریافت کئے دیتا ہوں۔ آپ رسول اللہ صلی اللہ علیہ وسلم کے پاس گئے اور عرض کی۔ آپ کے صحابہ کو یہ بات بڑی گراں گزری ہے۔ پھر وہ کون سا مال حاصل کریں؟ رسول اللہ صلی اللہ علیہ وسلم نے فرمایا۔ ذکر کرنے والی زبان، شاکر دل اور نیک بیوی جو تمہیں تمہارے دین پر مدد دے۔

مالِ غنیمت مسلمانوں کا حق ہے مگر امیر شام اسے جمع کرتا ہے تاکہ اپنے خادموں اور بگہبانوں پر خرچ کرے۔ اپنے جاہ و جلال پر صرف کرے۔ وہ یہ بھول گیا کہ اسے اللہ کے مال سے صرف دو حلے لینے جائز ہیں۔ ایک حلہ جاڑوں کے لیے اور ایک حلہ موسمِ گرما کے لیے حج اور عمرہ کا خرچ، اپنا اور اپنے گھر کا رزق وہ بھی اتنا جتنا کہ ایک قریشی لے سکتا ہے۔ جو نہ زیادہ امیر ہو نہ غریب۔ یہ وہ دستور ہے جیسے آنحضرت صلی اللہ علیہ وسلم نے مقرر کیا تھا۔ امیر شام آپ کی اتباع کیوں نہیں کرتا؟ مالِ غنیمت تمام مسلمانوں پر مساوی تقسیم ہونا چاہیے مگر اب جاگیریں اور گھربنائے جا رہے ہیں اور ان کی زمینت پر ہزاروں دینار خرچ کئے جا رہے ہیں۔ امیر شام بنو امیہ کو ہزاروں دینار دیتا ہے پھر بھی تھوڑا سمجھتا ہے۔

اس پر ایک شخص نے آپ کے کان میں کہہ دیا۔

”معاذیہ کو کیا کہہ رہے ہو، ڈرو۔“

ابوذر رضی اللہ عنہ اس کی طرف متوجہ ہوئے۔ فرمایا:

”میرے حبیب صلی اللہ علیہ وسلم نے مجھے نصیحت کی تھی کہ میں سچی بات کہوں
اگرچہ کڑوی ہی کیوں نہ ہو۔ اور راہ خدا میں کسی ملامت کرنے والے کی ملامت
کی پروا نہ کروں۔ میں یہ دعا کرتا ہوں کہ اے اللہ میں تجھ سے بُزدلی سے پناہ
مانگتا ہوں۔ بخل سے پناہ مانگتا ہوں۔ لمبی عمر سے پناہ مانگتا ہوں۔ دُنیا اور
عذاب قبر کے فتنے سے پناہ چاہتا ہوں۔“

[حضرت ابوذر غفاری۔ عبد الحمید جوذة السحار ص ۱۲]
[مترجم عبد الصمد صارم الازہری]

حضرت ابوذر رضی اللہ عنہ اپنی دعوت و تبلیغ میں مصروف رہے۔ سرمایہ داروں پر اور زیادہ سختی
سے تنقید کرنے لگے۔

ایک مرتبہ امیر شام نے آپ کو اپنا خاص حاجب بھیج کر بلوایا۔ کھانے کا وقت ہو رہا
تھا۔ امیر شام اصرار کر کے آپ کو بھی دسترخوان پر لے آیا۔ جس پر طرح طرح کے لذیذ کھانے
چنے ہوئے تھے۔ امیر شام نے کہا۔
”تناول فرمائیے۔“

حضرت ابوذر رضی اللہ عنہ نے انکار کر دیا اور فرمایا۔

”میں تو ہر ہفتہ دو سیر گپہوں کھاتا ہوں۔ رسول اللہ صلی اللہ علیہ وسلم کے زمانے
سے میرا یہی دستور ہے۔ بخدا اس سے زیادہ نہیں کروں گا جب تک ان سے
نہ جا ملوں۔ مگر تم نے تو رنگ ہی بدل دیا ہے۔ رنگ رنگ کے کھانے کھاتے
ہو۔ نبی کریم صلی اللہ علیہ وسلم نے تو کبھی دو کھانوں سے پیٹ نہ بھرا۔ جب کھجوریں
کھاتے تو روٹی نہ کھاتے۔ رسول اللہ صلی اللہ علیہ وسلم کے ہاں ایک چاند سے
دوسرا چاند آجاتا اور آپ کے گھر میں آگ نہ جلتی تھی۔ نہ روٹی نہ کھانا۔ حضور صلی اللہ
علیہ وسلم نے تو ہمیشہ پیوند لگے کپڑے پہنے اور تم صبح و شام نیاز برق برق لباس
پہنتے ہو۔ رسول اللہ صلی اللہ علیہ وسلم کے زمانے میں تم ایسے نہ تھے۔“

”وہ زمانہ ختم ہو گیا۔ اب ہم عجیبوں کے شہروں میں اگر ایسا نہ کریں تو وہ ہمیں

تحقیر سمجھیں گے۔ آپ بھی اچھا لباس پہنیں۔ ابھی حاضر کئے دیتے ہیں۔

اس کے جواب میں حضرت ابوذر رضی اللہ عنہ نے فرمایا :

”میں تو اپنی ہیئت تبدیل نہیں کر سکتا۔ شاید قیامت کے دن میں رسول اللہ صلی اللہ علیہ وسلم سے بہ نسبت تمہارے زیادہ قریب ہوں۔ اس لیے کہ میں نے رسول اللہ صلی اللہ علیہ وسلم سے سنا کہ قیامت کے دن مجھ سے زیادہ قریب تم میں سے وہ شخص ہوگا جو دنیا سے اس ہیئت پر نکلے گا جس پر میں نے اسے پھوڑا ہے۔“

”امیر لوگ شکایت کرتے ہیں کہ آپ غریبوں کو ان کے خلاف بھڑکاتے ہیں۔“
 میں انہیں ذخیرہ اندوزی سے روکتا ہوں۔“
 ”کیوں؟“

”کیونکہ اللہ نے فرمایا ہے جو لوگ سونا چاندی جمع کرتے ہیں اور راہِ خدا میں خرچ نہیں کرتے انہیں عذاب الیم کی خوشخبری سنا دو۔ خدا کی قسم میں لوگوں کو زہد کی طرف بلاتا رہوں گا۔ مال جمع کرنے سے ڈراتا رہوں گا اور ذخیرہ اندوزوں کو عذابِ جہنم کی خوشخبری دیتا رہوں گا۔“

امیر شام نے اس کا کوئی جواب نہ دیا۔ حضرت ابوذر غفاری رضی اللہ عنہ نے اپنی راہ لی۔ راستے میں ایک شامی سے ملاقات ہوئی۔ اس نے کہا۔

ابوذر! تم نے امیر شام کو ناراض کر دیا ہے۔“

حضرت ابوذر غفاری رضی اللہ عنہ نے جواب دیا۔

”امیر شام کو ناراض کرنا اللہ کو ناراض کرنے سے بہتر ہے۔“

(طبری کامل)

حضرت ابوذر رضی اللہ عنہ کی دعوت و تبلیغ بدستور جاری رہی۔ اپنی تقاریر اور عمل کے ذریعے اسلام کے اصلی حد و خال کو اجاگر کرتے رہے۔ عوام الناس کو حقیقی اسلام کے افکار و نظریات کی تلقین کرتے رہے۔ مسلم عوام بس اتنا ہی جانتے تھے کہ نماز پڑھنا، روزہ رکھنا اور حج کرنا مسلمان

ہونے کے لیے کافی ہے اور اس سے زیادہ نہ ان کی ذمہ داری ہے اور نہ ان فرائض میں شامل ہے۔ حالانکہ اسلام ایک مکمل دین ہے۔ جو عالم بشریت کی نجات کے لیے آیا ہے اور یہ نجات اور فوز و فلاح اس وقت تک حاصل نہیں ہو سکتی جب تک ایک نظامِ الہی اور ایک حکومتِ الہیہ قائم نہ ہو جائے۔

اسی بنا پر اسلام وہ دین ہے جو بنی نوع انسان کی زندگی کے ابعاد ثلاثہ پر محیط و بسط ہے۔ اور نوع انسانی کو انفرادی و اجتماعی حیثیت سے ذمہ دار اور جواب دہ قرار دیتا ہے۔

اسلام دینِ مسولیت ہے۔ وہ فرائض و حقوق مقرر کرتا ہے اور ہر مسلمان ادائیگی فرائض و حقوق کا پابند ہے۔ جو اپنے عقیدہ کا مطیع و فرمانبردار ہے اور جو انسانی معاشرہ میں اقدارِ الہی کی ترویج و اقدام کے لیے جہاد و مبارزہ سے دریغ نہیں کرتا۔ اور حصولِ مقاصد تک اپنی مساعی جمیلہ کو جاری رکھتا ہے۔

مسلم فرد وہی ہے جو مقاصدِ الہی کے حصول میں ہر قسم کی سختیوں کو برداشت کرے اور اس راہ میں جان و مال قربان کرنے میں ذرا دریغ نہ کرے۔ اور راہِ خدا میں جانفشانی اور قربانی جان سے حاضر رہے۔

یہ شہادتِ گہِ الفت میں قدم رکھنا ہے
لوگ آسان سمجھتے ہیں مسلمان ہونا

در اصل مومن وہی ہے جو باطل کی دُھول اور گرد و غبار سے حقیقی اسلام کے چہرہ کو دھندلانے نہ دے۔ جو اقدارِ الہیہ کی حفاظت و پاسداری میں اپنی جان کا نذرانہ بارگاہِ الہی میں پیش کرے۔ اور بطیب خاطر شہادت کے اعلیٰ مقام پر فائز ہو تاکہ اسلام پر کسی قسم کی پیش نہ آئے اور ہر خطرہ سے محفوظ رہے۔

اسلام ظالموں اور شمشکروں سے جہاد و مبارزہ اور دُنیا بھر کے محرومین و مستضعفین کی حمایت و دفاع کا نام ہے۔ دین اسلام کی غرض و غایت اور اس کا مطلوب و مقصود ایک ایسے نظام کا قیام ہے کہ جس میں اقدارِ الہی کے مطابق عدالتِ اجتماعی، فضائلِ انسانی

اور رشد و کمال کی بنیادی حیثیت حاصل ہو۔ اور لوگ اس حکومت کے سائے میں اپنے وجود کے ابعاد کی ترقی و بالیدگی کی طرف متوجہ ہوں اور انسانی کمالات کے درجاتِ عالیہ پر سرفراز ہوں۔

حضرت ابوذر غفاری رضی اللہ عنہ تسلسلِ جہاد کے ساتھ بذریعہ مواظبتِ حسنہ متذکرہ بالا حقائق کو عوام کے سامنے پیش کرتے رہے اور حقیقی اسلام کی تعلیم دیتے رہے۔ اس کا عظیم کا تذکرہ جو انہوں نے اپنے خونِ دل سے سینچ کر انجام دیا دائرہ تحریر سے باہر ہے۔

حضرت ابوذر غفاری رضی اللہ عنہ کے فکری و عملی جہاد نے شام و دمشق میں پھیل چادی آپ کی مجاہدانہ آواز کی گھن گرج سے قصرِ مارت لرزنے لگے۔ فلاکت زدہ بھوکے ننگے لوگوں کی جنبش و حرکت نے دمشق و شام کے گوشے گوشے میں گلوگیری و ناراضگی اور اضطراب بے چینی کی لہر دوڑادی۔ جملہ پابندیوں اور رکاوٹوں کے باوجود سرمایہ داری کے خلاف فاقہ کشوں کے قیام و اجتماع کو روکا نہ جاسکا۔ جو دراصل سکوت و خاموشی میں ایک آواز اور ظلم و ستم کی تاریکی میں ایک روشنی تھا جس سے ظاہر تھا انقلابی کسی طرح بھی اپنے بلند بالا مقاصد کے حصول سے باز نہیں آئیں گے۔

حکومت شام نے اسے اپنے استحکام و اقتدار کے لیے ایک زبردست خطرہ تصور کرتے ہوئے دربارِ خلافت کو ایک تشویشناک مراسلہ ارسال کیا۔ اور شام و دمشق میں رونما ہونے والے حالات و واقعات سے آگاہ کرتے ہوئے اس کے فوری سدباب کی درخواست کی تو اس کے جواب میں امیر المومنین کا جو مراسلہ حکومت شام کو موصول ہوا اس میں یہ تاکید حکم بھتا کہ حضرت ابوذر غفاری رضی اللہ عنہ کو فوراً مدینہ منورہ روانہ کر دیا جائے۔

امیر المومنین کے تاکید حکم کی تعمیل کرتے ہوئے حضرت ابوذر غفاری رضی اللہ عنہ کو ایک اونٹ پر سوار کر دیا گیا۔ جس پر ایک سخت پالان دھرا تھا اور اس کے ساتھ پانچ حبشی غلام کیے جن کو یہ حکم تھا کہ وہ اونٹ کو بھگاتے لے جائیں۔ اسے ذرا بھی کہیں رکنے نہ دیں۔ ذرا آرام نہ لینے دیں۔ اس سواری سے حضرت ابوذر غفاری رضی اللہ عنہ کو سخت تکلیف و اذیت پہنچی۔ یہاں تک کہ منزل تک پہنچتے پہنچتے آپ کی رانوں کی کھال اُدھر گئی اور چربی نکل آئی۔

(طبری کامل۔ طبقات۔ زاد المعاد)

مدینہ میں وارد مسعود

خود حضرت ابوذر غفاری رضی اللہ عنہ ہی کا بیان تھا کہ جس وقت میں مدینہ میں داخل ہوا خلق خدا تھی کہ ٹوٹی پڑتی تھی۔ چاروں طرف سے لوگوں نے مجھے گھیر لیا۔ ایسا معلوم ہوتا تھا کہ گویا اس سے پہلے انہوں نے مجھے کبھی نہیں دیکھا۔

زائرین و مشتاقان جمال ابو ذری رضی اللہ عنہ کا یہ ہجوم ایک دو دن تک محدود نہ رہا بلکہ روزانہ اور ہر وقت لوگوں کی بھیڑ آپ کے گرد رہتی تھی۔ آپ نے حسب معمول یہاں بھی وعظ و پند جاری رکھا۔ منجملہ اور باتوں کے آپ اس ضمن میں مسئلہ کنز بھی بیان کرتے تھے۔

یہ ایک ایسا ذخراش مسئلہ تھا کہ یہاں بھی سرمایہ داروں کی تیوریاں چڑھنے لگیں۔ آہستہ آہستہ یہاں بھی اس مسئلہ نے زور پکڑا۔ مندا احمد میں صاف طور سے مذکور ہے کہ دربار خلافت میں آپ کی شکایتیں پہنچنے لگیں۔

طبقات ص ۱۶۶ ج ۲ اور البلاذری نے اسباب الاشراف میں لکھا ہے کہ گفتگو کی ابتدا ایک خاص مسئلہ سے خود حضرت عثمان رضی اللہ عنہ نے کی۔ آپ نے حاضرین مجلس کو خطاب کر کے یہ مسئلہ پوچھا کہ کیا مسلمانوں کے امیر اور امام کے لیے یہ جائز ہے کہ وہ بطور قرض بیت المال سے رقم لے اور حسب سہولت ادا کرے؟

اس پر ایک مفتی کعب احبار نے فتویٰ دیا کہ اس میں کوئی مضائقہ نہیں ہے۔ اُس نے کہا۔

آپ جانتے ہیں کہ دنیا کے تمام مذہبوں میں سب سے زیادہ آسان اور معتدل

شریعت اسلام کی ہے۔ اسلام کا ہر قانون انسانی قوتوں کے موافق اور ان کی فطرتوں کے مطابق ہے۔ اور یہ بھی کہ موسوی شریعت تمام شریعتوں میں سخت گیر ہے، کڑی ہے۔ پھر جبکہ موسیٰ علیہ السلام کی شریعت میں بھی مال جمع کرنے کی ممانعت نہیں ہے۔ اور کہ جب یہودیوں کو بھی اس کا حکم نہیں دیا گیا کہ وہ اپنی ساری دولت خدا کی راہ میں لٹا دیں تو اسلام کی معتدل و متوسط شریعت میں یہ سخت قانون کس طرح ہو سکتا ہے کہ جو کچھ ضرورت سے زیادہ بچ جائے اسے خدا کی راہ میں لٹا دیا جائے ورنہ قیامت کے دن وہ انگارے بن کر لپٹیں گے۔“

روح المعانی ص ۳۱۳ ج ۴ میں ایک اور روایت منقول ہے جس کا خلاصہ یہ ہے کہ کعب احبار نے کہا۔

”جب ہر شخص پر واجب ہے کہ وہ اپنی ساری دولت خدا کی راہ میں لٹا کر مرے اور اپنے پاس کچھ اندوختہ نہ چھوڑے تو پھر اللہ تعالیٰ نے میراث کی آیتیں کیوں نازل کیں۔ جب میت کے لیے کچھ چھوڑ کر مرنا ہی جائز نہیں ہے تو وارثوں پر کیا چیز تقسیم ہوگی۔ الغرض قرآن کی اقتضائے النص سے یہ ثابت ہوتا ہے کہ کل مال کو خدا کی راہ میں خرچ کرنا ضروری نہیں ہے۔“

اس کے جواب میں حضرت ابوذر غفاری رضی اللہ عنہ نے فرمایا۔

”ابے یہودن کے بیٹے! تو کون ہے جو یہاں اور اس مقام پر آکر بول رہا ہے کیا ہم لوگوں کو ایمان سکھاتا ہے۔ یہودی بچے سن! ایک دن رسول اللہ صلی اللہ علیہ وسلم اُحد پہاڑ کی طرف سے گزر رہے تھے۔ میں آپ کے ساتھ تھا فرمایا۔ اے ابوذر! میں نے کہا۔ بیک یا رسول اللہ صلی اللہ علیہ وسلم۔ آپ نے فرمایا۔ قیامت کے دن اہل ثروت منفلت ہوں گے۔ پھر فرمایا۔ ابوذر! میں نے کہا۔ ارشاد یا رسول اللہ صلی اللہ علیہ وسلم۔ میری جان اور مال آپ پر قربان۔ فرمایا۔ اگر میرے پاس اُحد کے برابر سونا ہوتا اور میں اسے راہِ خدا میں خرچ کر

دیتا تو مرتے دم مجھے دو تولہ بھی چھوڑنا گوارا نہ ہوتا۔ پھر فرمایا۔ ابوذر! تو زیادہ چاہتا ہے اور میں کم چاہتا ہوں۔ یہ دون کے بچے رسول اللہ صلی اللہ علیہ وسلم تو ایسا فرما گئے اور تو کہتا ہے اگر کوئی پیچھے چھوڑ گیا تو کوئی مضائقہ نہیں۔“

حضرت ابوذر غفاری پر جذب غالب تھا۔ جلال میں آگئے۔ ہاتھ میں پکڑی ہوئی مجھن سے کعب پر حملہ کر دیا۔ طبری میں لکھا ہے کہ مجھن ایک قسم کی لاکھی تھی۔ جس کی نوک پر آخر میں آنکس کی مانند کوئی چیز لگی ہوتی تھی۔

حضرت ابوذر غفاری رضی اللہ عنہ نے مجھن مار کر کعب احبار کا سر پھوڑ دیا تو حضرت عثمان رضی اللہ عنہ نے حضرت ابوذر رضی اللہ عنہ کے جلالی طرز عمل کا ذکر کرتے ہوئے اس زخم کو مانگ لیا یعنی اپنی خاطر سے معاف کر دیا۔

کعب احبار صحابی بھی نہ تھا۔ آنحضرت صلی اللہ علیہ وسلم کی وفات کے بعد ایمان لایا تھا اور اس نے اعتراض بھی کیا تو اس شخص پر جس پر عام صحابیوں کو بھی نکتہ چینی کرنے اور اعتراض کی ہمت نہ ہوتی تھی۔

{ ابن خلدون - کامل ابن اثیر
تفسیر روح المعانی - انساب الاشراف
البلادری }

اس واقعہ کے بعد حضرت عثمان رضی اللہ عنہ اور حضرت ابوذر رضی اللہ عنہ میں جو باتیں ہوئیں کامل میں ابن اثیر نے اس گفتگو کو جس انداز میں پیش کیا ہے اس کا خلاصہ یہ ہے۔
”ابوذر رضی اللہ عنہ! شام کے لوگ تم سے شاکی ہیں۔“ حضرت عثمان رضی اللہ عنہ نے کہا۔
”لوگ نہیں امیر شام کہتے۔“ حضرت ابوذر رضی اللہ عنہ نے جواب دیا۔
اس کے بعد حضرت عثمان رضی اللہ عنہ نے بطور فہمائش کے کہا۔

”ابوذر! ہم پر جو کچھ ذمہ داری عائد ہوتی ہے وہ یہ ہے کہ جو باتیں ہم پر واجب ہیں انہیں ادا کریں اور رعیت کو بھی کدو کا دس اور اعمال میں اعتدال اور اقتصاد کی دعوت دیں۔ لیکن ہم پر یہ تو واجب نہیں ہے کہ لوگوں کو ترک دنیا اور زہد پر مجبور کریں۔“

حضرت ابوذر غفاری رضی اللہ عنہ نے جواب دیا۔

”سرمایہ دار جب تک اپنی دولت نیک کاموں پر صرف نہ کریں۔ ان سے ہرگز راضی نہ ہونا چاہیے۔ جب تک وہ پڑوسیوں کے ساتھ حسن سلوک سے پیش نہ آئیں۔ بھائیوں کی خبر گیری نہ کریں اور رشتہ داروں کے ساتھ صلہ رحمی نہ کریں۔ میں ترک دنیا پر کب لوگوں کو مجبور کرتا ہوں بلکہ امرار سے غریبا کے حقوق مانگتا ہوں۔ قسم ہے اس ذات کی جس کے ہاتھوں میں میری جان ہے اگر میری گردن پر تلوار رکھ دی جائے اور مجھے یہ گماں ہو کہ گردن کٹ جانے سے پہلے رسول اللہ صلی اللہ علیہ وسلم کا ایک حکم ہی تمہیں سنا سکوں گا تو ضرور سناؤں گا۔“

حضرت ابوذر غفاری رضی اللہ عنہ نے پھر اپنی تبلیغ زوروں سے شروع کر دی۔ سرمایہ داری کے خلاف بولتے رہے۔ فقیروں کی غمخواری کی تبلیغ کرتے رہے تو مردان ابن الحکم نے حضرت عثمان رضی اللہ عنہ کے کان بھرے۔ ابوذر رضی اللہ عنہ کی طرف سے خلیفہ کے دل میں بدگمانی پیدا کر دی۔ آپ ابوذر رضی اللہ عنہ سے ناراض ہو گئے۔ اسی دوران میں ایک سخت حادثہ پیش آیا۔ اسی زمانہ میں عبداللہ ابن سبا یہودی مفسد الامت مدینہ میں وارد ہوا اور بغاوت و سازش کی اندرونی تحریکوں میں مصروف ہو گیا۔ بلکہ ابن خلدون سے معلوم ہوتا ہے کہ جب ابوذر شام ہی میں تھے اسی وقت سے عبداللہ بن سبا مختلف شہروں کی سیر کرتے ہوئے مختلف صحابہ کو حضرت عثمان رضی اللہ عنہ کے خلاف ابھارنے کی کوشش کر رہا تھا۔ تفصیلی طور پر حضرت عثمان رضی اللہ عنہ کو اس فتنے کا گو علم اس وقت نہ ہوا لیکن اجمالی طور پر آپ کو اتنا ضرور معلوم ہو گیا تھا کہ مسلمانوں کی ایک جماعت ان کی طرف سے بد دل و بدگمان ہو رہی ہے۔ عبداللہ بن سبا یہود کا ایک یہودی تھا بالاتفاق مورخین اسلام نے لکھا ہے کہ منافقانہ طور پر عہد عثمانی میں مسلمان ہو جانے کا دعویٰ کر کے اسلامی ممالک میں اپنی ایک خفیہ جماعت کے ساتھ سازش کا ایک جال بچھایا۔

(لسان المیزان ص ۲۸۹ ج ۲)

ترمذی اور حافظ ابن حجر نے لکھا ہے کہ ابن سبار دشمن اسلام یہودی تھا۔ بظاہر اسلام اختیار کر کے مسلمانوں کے شہروں میں گھومتا پھرتا تھا تاکہ مسلمانوں کو اپنے امرار کی اطاعت سے برگشتہ اور باہم مسلمانوں میں شر و فساد پھیلانے۔

البلاذری نے لکھا ہے کہ شام میں بھی فتنہ پردازوں کا یہ گروہ حکومت کے خلاف محاذ کھڑا کرنے کے لیے آیا تھا لیکن آپ نے نہایت نفرت و سختی سے اس گروہ کے خلاف تنفر و لاتعلقی کا اظہار کیا۔ اب وہی گروہ مدینہ منورہ میں باغیانہ سازشیں کر رہا تھا اور عوام کو حضرت عثمان رضی اللہ عنہ کے خلاف ابھار رہا تھا۔ اور اپنی تخریبی سرگرمیوں میں اس قدر محتاط و ہوشیار تھا کہ کوئی اس کی نشاندہی نہ کر سکتا تھا۔

دامن پر کوئی چھینٹ نہ ہاتھوں پہ کوئی داغ

تم قتل کرو ہو کہ کرا ماست کرو ہو

جب حضرت عثمان رضی اللہ عنہ کے کان میں ان خفیہ چہ میگوئیوں کی بھنک پڑی تو فطرتاً آپ اس کا پتہ لگانے لگے کہ کون کون لوگ اس فتنہ میں شریک ہو رہے ہیں۔ ابن خلدون کے حوالے سے پہلے لکھا جا چکا ہے کہ مفسدوں کی جماعت شام میں حضرت ابوذر غفاری رضی اللہ عنہ کے پاس پہنچی تھی اور آمادہ بغاوت کرنا چاہا تھا۔ ممکن ہے حضرت عثمان رضی اللہ عنہ کو اس کی خبر ہو گئی ہو۔

البلاذری نے بھی لکھا ہے کہ شام ہی میں فتنہ پردازوں کا یہ گروہ حکومت کے خلاف حضرت ابوذر رضی اللہ عنہ کو کھڑا کرنے آیا تھا۔

ادھر مناظرہ کا ایک ناگوار واقعہ اور پھر شام سے ابوذر غفاری رضی اللہ عنہ کو ریکامدینہ بلا لینا یہ چند باتیں ایسی پیش آگئیں کہ حضرت عثمان رضی اللہ عنہ کو حضرت ابوذر غفاری سے بھی کچھ بدگمانی ہو گئی۔ جس کی خبر حضرت ابوذر رضی اللہ عنہ کو بھی مل گئی کہ حضرت عثمان رضی اللہ عنہ ان کی طرف سے بدگمان ہو رہے ہیں۔

یہ سنتے ہی آپ کو جلال آ گیا۔ آپ اسی وقت اٹھے اور اپنے قبیلہ کے چند افراد کو ساتھ لے کر سیدھے آستانہ خلافت کی طرف روانہ ہو گئے۔ یہ خبر سننے سے آپ پر ایک ایسی کیفیت

طاری ہو گئی تھی کہ گویا مدہوش ہو رہے تھے۔ حتیٰ کہ جس دروازے سے مکان خلافت میں جانے کی کسی کو اجازت نہ تھی آپ دُورہ لیے ہوئے اسی دروازے میں گھس گئے۔

(ابن خلدون - البلاذری)

حضرت عثمان رضی اللہ عنہ نے جب آپ کو اس طرح آتے دیکھا تو یکایک آپ ٹھٹھک کر رہ گئے۔ آپ پر جلالت ابو ذری کا خوف طاری ہو گیا۔

(طبقات ابن سعد ۱۲)

جو خطرہ ظن و گمان کی حد تک محدود تھا اس نے یقین کی صورت اختیار کر لی۔ مشکوکات یقینات میں بدل گئے۔ لیکن آپ جس حالت میں بیٹھے تھے اسی حالت میں بیٹھے رہے۔ ابو ذری رضی اللہ عنہ قریب پہنچ گئے۔ فرمایا!

”السلام علیکم“

اور اس سے قبل کہ کچھ مزاج پُرسی کریں۔ گھبرائی ہوئی آواز میں آپ نے کہا۔

أَحْسَبْتَنِي مِنْهُمْ يَا أَمِيرَ الْمُؤْمِنِينَ۔

”کیا آپ بھی مجھے ان لوگوں میں (مفسدوں میں) گماں کرتے ہیں اے

مسلمانوں کے امیر!“

اور اس کے بعد اُس زبان نے جس سے زیادہ سچی بات آسمانوں اور زمین کے درمیان اور کسی نے نہ کہی، اس طرح فتنہ و فساد سے اپنی لا تعلق ظاہر کی۔

”قسم خدا کی! نہ میں ان لوگوں میں ہوں اور نہ میں ان کو جانتا ہوں کہ یہ

کون لوگ ہیں۔ ان کی علامت تو گھٹے ہوئے سر ہیں۔ وہ دین سے اس

طرح دُور ہوں گے جس طرح شکار کو تیر توڑ کر نکالا جاتا ہے۔“

(ماخوذ طبقات و فتح الباری)

چونکہ تفصیلی طور پر آپ کو بھی اس کا علم نہ تھا۔ صرف شام میں ایک دفعہ کچھ لوگ آپ

کے پاس آئے تھے اور وہ بھی خدا جلنے صحیح ہے یا نہیں بہر حال آپ کا علم اس فتنہ کے

متعلق صرف اسی قدر تھا جس قدر حضرت عثمان رضی اللہ عنہ کو کہ کچھ لوگ آمادہ فساد ہیں۔

اور اس علم کو علم نہیں کہہ سکتے۔ (ماخوذ طبقات و فتح الباری)

فتنہ و فساد سے حضرت ابوذر غفاری رضی اللہ عنہ کی لا تعلق اور برأت کے لیے یہ الفاظ خصوصاً جب وہ قسم کے ساتھ ہوں بہت کافی تھے۔ آپ نے مزید ارشاد فرمایا۔

”مسلمانوں کے امیر کی تسلی و تشفی کرنے کے لیے اگر مجھے حکم دیا جائے کہ پالانوں کی لکڑیوں میں لٹک جاؤں تو اسی وقت لٹک جاؤں گا جب تک کہ مجھے چھوڑنے کا حکم نہ دیا جائے۔ اسی طرح اگر مجھے حکم دیا جائے کہ کھڑا ہو جاؤ تو میں کبھی نہیں بیٹھوں گا جب تک کہ مجھے بیٹھنے کا حکم نہ دیا جائے“

(فتح الباری)

مورخین کے بیان کے مطابق اس کے بعد حضرت عثمان رضی اللہ عنہ اٹھے اور ہاتھ پکڑ کر ابوذر رضی اللہ عنہ کو اپنے پاس بٹھالیا۔

ولنعم ما قیل

طبقات سے یہ بھی معلوم ہوتا ہے کہ اس کے بعد دیر تک دونوں میں کچھ سرگوشیاں ہوتی رہیں حتیٰ کہ کبھی کبھی آواز بلند بھی ہو جاتی۔ یہ تمام واقعات طبقات ابن سعد میں ملتے ہیں۔

طبقات ہی سے اس قدر اور بھی معلوم ہوتا ہے کہ اس کے بعد جب حضرت ابوذر غفاری رضی اللہ عنہ قصر خلافت سے نکلے تو مسکراتے ہوئے نکلے۔ لوگوں نے پوچھا بھی کہ امیر المؤمنین اور آپ میں کیا باتیں ہوئیں۔ لیکن آپ نے اس کا کوئی جواب نہیں دیا۔ صرف اتنا فرماتے ہوئے روانہ ہو گئے۔

”سننے والا فرمانبردار ہوں۔ اگر مجھے حکم دیا جائے گا کہ تم عدن یا صنعاً چلے

جاؤ اور مجھ میں طاقت چلنے کی باقی رہے گی تو میں اسی وقت چلا

جاؤں گا۔“ (مسند احمد ۲۔ طبقات ابن سعد)

اس کے بعد آپ نے مدینہ منورہ کو بھی چھوڑ دیا لیکن کیوں چھوڑا ہے عام مورخین تو لکھتے ہیں کہ حضرت عثمان رضی اللہ عنہ نے آپ کو جلا وطن کر دیا تھا۔ دیس نکالا!۔

اس باب میں سب سے زیادہ موثق و مستند کتاب طبقات ابن سعد ہے۔ علاوہ بہت سی خصوصیتوں کے سب سے بڑی خصوصیت اس میں یہ ہے کہ طبقات صحابہ میں سب سے پہلی اور قدیم کتاب ہے۔ بعد والوں نے جو کچھ لکھا ہے اسی کو سامنے رکھ کر لکھا ہے۔ عموماً اسی کے رہن منت ہیں۔ اس واقعہ سے متعلق ابن سعد نے جو لکھا اور جیسا کہ امام بخاری کا بھی بیان ہے کہ حضرت ابوذر غفاری رضی اللہ عنہ پر مدینہ منورہ میں لوگوں کا ہجوم بہت زیادہ ہونے لگا جس کا تذکرہ آخر حضرت عثمان رضی اللہ عنہ تک پہنچا تو حضرت ابوذر رضی اللہ عنہ نے خواہش ظاہر کی کہ میں مدینہ سے چلا جاتا ہوں۔

مدینہ اس زمانہ میں دار الخلافۃ الکبریٰ تھا۔ لاکھوں آدمیوں کا اجتماع رہتا تھا۔ جس وقت ابوذر رضی اللہ عنہ نکلتے لوگ خواہ مخواہ پیچھے پڑ جاتے۔ بعض روایتوں سے معلوم ہوتا ہے کہ آپ یہ بھی فرماتے تھے کہ مدینہ کی آبادی شام تک پھیل گئی ہے اس حالت میں مجھے یہاں رہنے کا حکم نہیں۔ اس واقعہ کی ابن جریر طبری میں آخری وجہ یہ مذکور ہے کہ مدینہ کے جلیل تابعی حضرت سعید بن المسیب سے روایت ہے کہ حضرت ابوذر رضی اللہ عنہ کا اخراج عمل میں نہیں آیا۔ انہوں نے فرمایا۔

اذا اخرج ابوذر الیہا راغبانی سکنہا

یعنی حضرت ابوذر رضی اللہ عنہ نے ربذہ میں رہنے کی خود خواہش ظاہر کی۔ اس کے جواب میں حضرت عثمان رضی اللہ عنہ نے یہی کہا تھا۔

ان شئت تحیت فکنت قریباً

”اگر تم یہی چاہتے ہو تو پھر (مدینہ) کے کسی ناحیہ میں چلے جاؤ تاکہ قریب رہو۔“ اس پر آپ نے فرمایا۔

انذبت لی ان اخرج الی الربذہ۔

”مجھے اجازت دی جائے تاکہ میں ربذہ چلا جاؤں۔“

حضرت عثمان رضی اللہ عنہ نے فرمایا۔

”اچھا آپ وہاں جا سکتے ہیں۔ میں بیت المال سے کچھ اونٹنیوں کو دو دو

کے لیے آپ کے پاس بھیج دوں گا۔“

لیکن ابوذر رضی اللہ عنہ کی غنی طبیعت نے اس کو قبول نہیں کیا بلکہ قریش کے نوجوان جو وہاں بیٹھے تھے ان کو مخاطب کر کے آپ نے فرمایا۔

”دونکم معاشر قریش دنیاکم فاغنموها لا حاجة لنا فیہا۔“

”قریشیو! اپنی دنیا کو تم لو اور اسے خوب زور سے تھامو۔ ہمیں اس کی کوئی ضرورت و حاجت نہیں۔“

یہ فرما کر آپ حضرت عثمان رضی اللہ عنہ سے رخصت ہوئے۔ آپ کے اہل و عیال آپ کے ساتھ تھے۔

کون جانے کہاں بچھڑ جائیں

رات تاریک ہے قریب رہو

مذاہم میں یہ واقعہ یوں بیان کیا گیا ہے کہ ایک دن حضرت عثمان رضی اللہ عنہ نے حضرت ابوذر رضی اللہ عنہ کو مخاطب کر کے کہا۔

یا اباذر ارضیت ان قتل الناس بعضهم بعضاً حتی تفرق حجارة الزيت من الدم کیف تصنع قال اللہ ورسولہ اعلم، قال اعد فی بیتک واغلق علیک بابک قال فان لم اترک قات من انت منهم فکن فیہم قال فانخذ سلاحی، قال اذا تشارکھم فیما ہم فیہ والکن ان خشیت ان یوذھک شعاع السیف فانفطرت رداثک علی وجھک حتی بتوا باشمہ واثمبک۔

”اے ابوذر! تو کیا کرے گا جب آپس ہی میں ایک دوسرے کو قتل کرنا شروع کر دیں گے۔ حتیٰ کہ اس قدر خون بہا یا جائے گا کہ حجارة الزيت (مدینہ کے قریب ایک مقام کا نام ہے) کی زمین خون میں غرقاب ہو جائے گی۔“

حضرت ابوذر رضی اللہ عنہ نے کہا کہ اللہ اور رسول صلی اللہ علیہ وسلم زیادہ جانتے ہیں کہ مجھے اس وقت کیا کرنا چاہیے۔ آنحضرت صلی اللہ علیہ وسلم نے فرمایا کہ اپنے گھر بیٹھ جانا اور دروازہ بھیر لینا۔ حضرت ابوذر رضی اللہ عنہ نے کہا۔ اگر وہ ہمیں نہ چھوڑیں؟ آپ نے فرمایا تب جن لوگوں سے تم ہوان کی جماعت میں آ کر مل جانا۔

حضرت ابوذر رضی اللہ عنہ نے کہا تو کیا میں تلوار اٹھاؤں گا۔ حضور صلی اللہ علیہ وسلم نے فرمایا اس وقت تم بھی فساد میں شریک ہو جاؤ گے ایسا نہ کرنا۔ اگر تم کو تلوار کی چمک سے خوف معلوم ہو تو اپنی چادر کے پتے سے منہ ڈھانپ لینا تاکہ تم پر حملہ کرنے والا تمہارا اور اپنا گناہ لے کر واپس ہو۔“

مذکورہ عبارت سے صاف ظاہر ہے کہ حضرت ابوذر غفاری مسلمانوں میں فتنہ و فساد نہ چاہتے تھے۔ خواری کو پسند نہ کرتے تھے۔ چمکے سے بیابان میں چلے جانے کو ترجیح دی۔

ابوذر رضی اللہ عنہ بیان ربذہ میں

ذات عرق سے جو سڑک مکہ معظمہ کو جاتی تھی ٹھیک اسی کے کنارے مکہ معظمہ سے تین منزل دور ربذہ ایک ہولناک ویرانہ تھا اور نجد کا ایک حصہ تھا۔

ابن حجر کے بیان سے معلوم ہوتا ہے کہ سرور کائنات صلی اللہ علیہ وسلم کے عہد مبارک میں بھی بیت المال کے اونٹ وغیرہ یہاں رہتے تھے اور حضور صلی اللہ علیہ وسلم کے زمانے میں بھی حضرت ابوذر رضی اللہ عنہ ریوڑوں کی حفاظت کے لیے یہاں کبھی کبھی آکر سکونت پذیر ہوتے تھے۔ اور بقول طبری حضرت ابوذر رضی اللہ عنہ نے یہاں ایک مسجد کی داغ بیل ڈالی تھی اور علاجاً آنحضرت صلی اللہ علیہ وسلم نے آپ کو ربذہ ہی بھیجا تھا کہ اس مقام کی فضا مرض کی شفا کے لیے نافع تھی۔

بہر کیف جس زمانہ میں آپ یہاں تشریف لائے وہاں کے نظم و نسق کا ہتھم ایک حبشی غلام تھا جس کا نام مجاشع تھا۔ ربذہ کی آبادی بارہ نفوس پر مشتمل تھی جن میں زیادہ مرد اور کچھ عورتیں تھیں۔

(فتح الباری ج ۳ - تاریخ ابن اثیر ۱۲ - طبری کامل - ابن خلدون)
 حضرت ابوذر غفاری رضی اللہ عنہ کا سالانہ وظیفہ دربار خلافت سے چار ہزار درہم تقریباً نو سو روپیہ مقرر تھا۔ الذہبی نے اپنی کتاب دول الاسلام میں لکھا ہے کہ حضرت ابوذر رضی اللہ عنہ کی سالانہ عطا چار ہزار دینار تھے۔ بقول طبری اونٹوں کا ایک ”صرمہ“ گلہ آپ کے لیے حضرت عثمان رضی اللہ عنہ نے مختص کر دیا تھا اور دو غلام بھی ساتھ کر دیئے تھے۔
 طبری میں ہے کہ سرکاری عمال جو ربذہ میں تھے حکومت کی طرف سے روزانہ

ان کے لیے چند اونٹ ذبح ہوتے تھے۔ اور حضرت ابوذر رضی اللہ عنہ کو بھی اس سے ایک حصہ ملتا تھا۔

وہاں بھی مکان حسب دستور آپ نے اینٹ و مٹی کا نہیں بنایا تھا کیلوں کا ایک جھونپڑا سا ڈال لیا تھا۔ قریب ہی آپ نے ایک تالاب بنوایا تھا جس میں برسات کا پانی جمع ہو کر ذخیرہ ہو جاتا تھا۔ آنے جانے والے مسافر اور ان کی سواری کے جانوروں کا کام بھی اس تالاب کے پانی سے چلتا تھا۔

جب ابوذر رضی اللہ عنہ مدینہ سے سوتے رنڈہ چلے تو حضرت علی کرم اللہ وجہہ اپنے دونوں فرزند حسن اور حسین علیہما السلام کے ساتھ آپ کو الوداع کہنے آئے۔ لیکن مروان نے روکنا چاہا اور کہا۔

”اے علی رضی اللہ عنہ! امیر المؤمنین نے منع کر دیا ہے کہ کوئی شخص ابوذر رضی اللہ عنہ کے ساتھ نہ جائے، نہ رخصت کرے۔ اگر آپ کو اس حکم کی اطلاع نہیں ہے تو میں آپ کو مطلع کئے دیتا ہوں۔“

مروان بن الحکم راندہ دربار رسالت تھا۔ منافق تھا۔ کتابت وحی میں تحریف کا مرتکب ہوا۔ حضور صلی اللہ علیہ وسلم نے اسے شہر بدر کر دیا تھا۔ یاس ہمہ خلیفہ سوم کا بڑا قریبی رشتہ دار تھا۔ آپ نے صرف اسے قریب کر لیا بلکہ جانے کن مجبور یوں کے باعث اسے خلافت اسلامیہ کا مہر بردار (رائٹ پریوی سیل) بنا دیا تو اس کی منافقت نے یہاں بھی بڑے گل کھلائے۔ اسلام دشمنی سے باز نہ آیا۔ پس پردہ ریاست اور سربراہ ریاست کو شدید نقصان پہنچانے کی کوشش کرتا رہا۔ خلاف دین بدعنوانیاں وہ کرتا تھا لیکن بدنام حضرت عثمان رضی اللہ عنہ ہوتے۔

حضرت ابوذر رضی اللہ عنہ کو الوداع کہنے کے لیے علی رضی اللہ عنہ آئے تو مروان راستے میں حائل ہو گیا۔ آپ نے کوئی توجہ نہ دی اور ابوذر رضی اللہ عنہ کی طرف بڑھے۔ مروان نے تعرض کیا تو حضرت علی کرم اللہ وجہہ نے اس کی اونٹنی کے دونوں کانوں کے درمیان کوڑا رسید کیا اور فرمایا۔

”دور ہو جا۔ خدا تجھے جہنم رسید کرے۔“

مردان نے اذنی کی مہار پھیری اور ابوذر کو چھوڑ کر چلا گیا۔ حضرت عثمان رضی اللہ عنہ کے پاس پہنچا اور شکایت کی۔

حضرت علی کرم اللہ وجہہ اور ان کے ساتھی صحابی رسول کے ساتھ کافی دور تک گئے رخصت ہونے لگے تو ابوذر رضی اللہ عنہ نے علی کرم اللہ وجہہ کو سینے سے لگا لیا اور آنسو بہاتے ہوئے فرمایا۔

”اے ابوالحسن! جب میں آپ کو اور آپ کے دونوں فرزندوں کو دیکھتا ہوں

تو رسول اللہ صلی اللہ علیہ وسلم یاد آتے ہیں۔“

علی کرم اللہ وجہہ ابوذر رضی اللہ عنہ کو رخصت کر کے واپس چلے تو لوگ ملے۔ انہوں نے کہا۔
”امیر المؤمنین آپ سے ناراض ہیں کہ ابوذر رضی اللہ عنہ کو رخصت کرنے کیوں گئے۔“

حضرت علی کرم اللہ وجہہ حضرت عثمان رضی اللہ عنہ کے پاس گئے تو حضرت عثمان رضی اللہ عنہ نے کہا۔

”آپ نے مردان کے ساتھ کیوں ایسا سلوک کیا۔ آپ نے مجھ پر جرات کی

اور میرے قاصد اور میرے حکم کے خلاف کیا۔“

حضرت علی کرم اللہ وجہہ نے جواب دیا۔

”مردان نے مجھے لوٹانا چاہا میں نے اُسے لوٹا دیا۔ رہا آپ کا حکم تو میں نے

اس کی تردید نہیں کی۔“

”کیا آپ کو معلوم نہیں کہ میں نے ابوذر رضی اللہ عنہ سے ملنے اور رخصت

کرنے کے بارے میں حکم اتنا ہی جاری کیا ہے؟“

”کیا ہر وہ چیز جس کا آپ حکم دیں اور وہ خلاف حکم الہی ہو اور حق کے خلاف

ہو تو ہم اس کا اتباع کریں۔ خدا کی قسم ایسا نہیں ہو سکتا۔“

”قسم بخدا میں مردان کا حق دلا کر چھوڑوں گا۔“ حضرت عثمان رضی اللہ عنہ نے کہا۔

”تو یہ رہی میری اونٹنی۔ اگر وہ انتقام چاہتا ہے تو لے لے۔“
اس وقت وہاں کچھ مہاجر و انصار موجود تھے۔ انہوں نے بدمزگی مزید بڑھنے نہ دی۔

(ظہری کامل۔ ابن خلدون۔ فتح الباری)

ربذہ میں آپ کے ساتھ ایک تو آپ کی حرم محترمہ اور دوسری آپ کی صاحبزادی۔
حضرت ابوذر رضی اللہ عنہ کے یہاں بچے تو بہت پیدا ہوئے لیکن عموماً کمسنی میں انتقال کر گئے۔
ابو نعیم نے علیہ میں بچوں کی موت کے متعلق حضرت ابوذر رضی اللہ عنہ کا ایک عجیب فقرہ نقل
کیا ہے۔ کسی نے آپ سے پوچھا۔

”ابوذر رضی اللہ عنہ! آپ کے بچے زندہ کیوں نہیں رہتے؟“

آپ نے فرمایا۔

الحمد لله الذي ياخذهم في دار الفناء ويدخلهم
في دار البقاء۔

”شکر ہے اللہ کا جس نے ان بچوں کو فانی گھر سے لے لیا اور باقی رہنے والے
گھر کے لیے ان کو ذخیرہ بنا لیا۔“

اولاد کے لیے لوگوں نے آپ کو دوسری بیوی کرنے کا مشورہ دیا لیکن آپ راضی نہ
ہوئے۔ آخر عمر میں آپ کا خاندان ان ہی دو عورتوں (بیوی اور بیٹی) اور خود آپ
کی ذات سے عبارت تھا۔

ابوذر رضی اللہ عنہ اب ربذہ کے بیابان میں زندگی گزار رہے تھے اور خوش تھے کہ
تمام جھنجھٹوں سے نجات ملی۔ ربذہ میں آپ کے پاس جو کچھ تھا اوروں کے نزدیک وہ کافی
ہو یا نہ ہو لیکن ان کے غنی دل نے اس کو ہمیشہ کافی خیال کیا۔

شام کے گورنر حبیب بن مسلمہ نے ایک دفعہ آپ کی خدمت میں تین سوا شرفیاں
بھیجیں اور لکھ بھیجا۔

اسحن بهاعلى حاجتك

”اپنی ضرورتوں میں ان سے مدد لیجئے۔“

لیکن حضرت ابوذر رضی اللہ عنہ نے قاصد کو جواب میں کہا۔
 ”ان اشرفیوں کو تم ان ہی کے حوالے کر دینا اور کہنا ان کو مجھ سے زیادہ غریب
 آدمی نہیں ملتا۔ خدا کے فضل سے میں ایک سائبان رکھتا ہوں جس کے سائے
 میں آرام کرتا ہوں۔ بکریوں کے ایک گلے کا بھی مالک ہوں جو دن بھر چر کر
 شام کو میرے گھر آجاتی ہیں اور ان کی وجہ سے دودھ کی ریل بیل ہو جاتی ہے
 ایک کینز بھی ہے جو کام کاج میں میرا ہاتھ بٹاتی ہے۔ اس کے بعد دور از کار
 مال مجھے درکار نہیں۔“

حبیب مسلمہ صحابی تھے یا تابعی لوگوں کو اس میں اختلاف ہے۔ کہتے ہیں رسول اللہ صلی اللہ
 علیہ وسلم کی وفات کے وقت ان کی عمر بارہ سال تھی۔ بہر حال انہوں نے امیر شام کی ماتحتی میں
 رومی علاقوں میں بڑی کامیاب مہمیں سر کیں۔ رومیوں کے ساتھ اسی جہاد کے شغف کی وجہ سے
 حضرت ابوذر رضی اللہ عنہ ان کو ”حبیب الروم“ کہا کرتے تھے۔ اور یہی لقب حبیب کا عوام
 میں مشہور ہو گیا۔ آرمینیا کی مہم میں وفات پائی اور اسی علاقے میں مدفون ہوئے۔ کہتے ہیں
 ان کا شمار مستجاب الدعاء لوگوں میں تھا جن کی دعا کبھی رد نہیں ہوئی۔

(تہذیب التہذیب)

حضرت ابوذر غفاری رضی اللہ عنہ کو اپنی اس باطنی امارت، اندرونی تونگری پر اتنا ناز تھا
 کہ کبھی کبھی چھلک پڑتے اور فرماتے۔

”بنی اُمیہ کے امرا مجھے فقرا اور فلاکت سے ڈراتے ہیں حالانکہ فقر تو نگری
 سے مجھے زیادہ عزیز ہے۔“

بیابان ربذہ میں مختصر سامان کے ساتھ بھی آپ کا یہ حال تھا کہ آپ عموماً مسافروں کو اپنے
 پاس ٹھہراتے اور جس طرح بن پڑتا اپنی وسعت کے مطابق خاطر تواضع میں کوئی دقیقہ
 نہ اٹھا رکھتے۔ ایک جلیل القدر تابعی کا بیان ہے۔

ربذہ میں حضرت ابوذر رضی اللہ عنہ کے یہاں بہت سے مہمان اترے ہوئے
 تھے۔ رات کا وقت تھا۔ آپ خود اٹھے اور جس قدر بکریاں تھیں ایک ایک

کر کے اپنے سب کا دودھ خوب پھوڑ پھوڑ کر نکالا حتیٰ کہ کوئی تھن باقی نہ رہا۔ اس کے بعد گھر سے جا کر کچھ کھجوریں لے آئے۔ دودھ اور کھجوریں مہانوں کو پیش کیں اور نہایت عجز و انکساری کہا:

”کاش! اس سے بہتر چیز اگر میرے پاس ہوتی تو میں آپ کو پیش کرتا۔“

مہانوں کی تعداد چونکہ زیادہ تھی اس لیے نہ تو دودھ ہی کا ایک قطرہ بچا اور نہ ایک کھجور ہی راوی کا بیان ہے کہ حضرت ابوذر رضی اللہ عنہ نے اس رات میں کوئی چیز اپنی زبان پر نہیں رکھی اور صرف یہی نہیں عموماً آپ کی یہی عادت تھی۔ طبقات میں ہے کہ عیسیٰ بن عمیلہ الفرازی کہتے ہیں کہ مجھ سے اس شخص نے جس نے ابوذر رضی اللہ عنہ کو دیکھا تھا بیان کیا۔

يحب غنيمته ثم فيد ايجيرنه و اضيفه قبل نفسه
”اپنی بکریوں کا دودھ نکالتے اور اپنے نفس سے پہلے مہانوں پر تقسیم کرتے۔“

اور ایک واقعہ یہ بھی آپ کا مشہور ہے کہ مہانوں کو سیر کرنے کی غرض سے آپ نماز میں مشغول ہو گئے۔ جب ان کا پیٹ بھر گیا تب نماز سے فارغ ہو کر ان کے ساتھ شریک ہوئے۔ یہ واقعہ بھی ربنہ ہی کا تھا۔

صاحب ”حلیہ“ محمد بن واسع ناقل ہیں کہ وہ ایک دفعہ بصرہ سے بقصد ربنہ روانہ ہوئے کہ حضرت ابوذر رضی اللہ عنہ کے مشاغل کو آپ کی حرم محترمہ سے دریافت کروں۔ استفسار پر بیوی صاحبہ ان کی مصروفیت کا صرف اس قدر جواب دیا۔

كان النهار اجمع يتفكر

”دن سارا تصور و تفکر میں گزرتا۔“

امراہ بنی امیہ کے متعلق کبھی یہ بھی فرماتے۔

”وہ مجھے قتل کی دھمکیاں دیتے ہیں حالانکہ اب زمین کا پیٹ اس کی پیٹھ سے

مجھے زیادہ محبوب ہے۔“

امراہ بنی امیہ سے مراد دراصل وہی طبقہ ہے جس نے حضرت عثمان رضی اللہ عنہ کی نیکیوں سے ناجائز فائدہ اٹھا کر خود اپنے آپ کو رسوا کیا۔ مصیبت یہ ہوئی کہ ان کی وجہ سے حضرت عثمان رضی اللہ عنہ کی طرف سے ایک خاص طبقہ میں خواہ مخواہ بدگمانیاں پیدا ہو گئیں۔ اسباب الاشراف میں البلاذری نے لکھا ہے کہ مردان اور حارث بن الحکم بن عاص وغیرہ نے

عہد عثمانی میں بڑی بڑی رقوم حاصل کیں گو اس سلطنت گیری کے لحاظ سے وہ چنداں اہمیت نہیں رکھتے تھے بعضوں کو چالیس پچاس ہزار درہم مل گئے اور جو اسلامی حقوق زکوٰۃ ان پر عائد ہوتے تھے ان سے لاپرواہیاں برتنے لگے۔ تو حضرت ابو بکر رضی اللہ عنہ "کنز" کے حرافی خمیازوں کی دھکیاں علانیہ ان لوگوں کو سنلے لگے۔ اسی پر مروان حضرت ابوذر غفاری رضی اللہ عنہ کا سخت مخالف ہو گیا تھا۔

(البلاذری ص ۵۶ ج ۵)

(طبقات ص ۱۷۰ ج ۲)

جیسا کہ پہلے بیان ہو چکا ہے کہ آپ کے زمانہ میں ربذہ کے عامل ایک حبشی غلام مجاشع تھے۔ جس طرح دنیاوی معاملات ان کے سپرد تھے جمعہ جماعت کا تعلق بھی ان ہی سے تھا۔ حضرت ابوذر رضی اللہ عنہ یہاں آ کر سکونت فرما ہوئے تو آپ بھی نماز کے لیے مسجد میں تشریف لے گئے۔ جب جماعت کھڑی ہو گئی تو مجاشع بوجہ اپنے غلام ہونے اور شرف صحابیت سے محروم ہونے کے آگے بڑھنے سے رُکے۔ حضرت ابوذر رضی اللہ عنہ نے ان کی یہ حالت دیکھ کر فرمایا کہ آگے بڑھو۔ جس طرح پہلے نماز پڑھتے تھے اب بھی پڑھاؤ۔ مقصد اس یہ تھا کہ اگرچہ تم غلام حبشی ہو لیکن ادلی الامر نے تم کو امیر بنا دیا ہے تو میں بھی تمہیں امیر سمجھتا ہوں جیسا کہ خود بعد کو آپ نے فرمایا۔

"مجھے رسول خدا صلی اللہ علیہ وسلم نے یہ حکم دیا ہے کہ اگر حبشی غلام بھی مجھ پر امیر بنایا جائے تو مجھ پر لازم ہے کہ میں اس کی باتیں سنوں اور اس کی فرمانبرداری کروں۔"

گویا اس خواب کی تعبیر ربذہ میں آ کر پوری ہوئی اور یہ ایک اتفاقی بات ہے کہ آپ کے ربذہ آنے سے پہلے یہ غلام یہاں کے امیر تھے۔

عبداللہ بن مبارک کو جب اس کی خبر ملی کہ امیر شام کی شکایت کی بنا پر خلیفہ اسلام نے حضرت ابوذر رضی اللہ عنہ کو شام سے مدینہ بلوایا اور کعب الاحبار سے مناظرہ کرایا۔ حتیٰ کہ انہی وجوہ کی بنا پر بیابان ربذہ میں جا کر عزت گزریں ہو گئے ہیں۔ اس کے علاوہ اسکے کارندوں نے اس واقعہ کو غلط رنگ دے کر اس کے سامنے پیش کیا تو اس کو فوراً خیال گزرا کہ ایسی صورت

میں حضرت ابوذر رضی اللہ عنہ کو حضرت عثمان رضی اللہ عنہ پر یورش پر آمادہ کیا جاسکتا ہے جبکہ مسئلہ کنز پر نزاع پہلے ہی موجود ہے اور پھر ابوذر رضی اللہ عنہ کا تقدس و ورع عام طور پر مسلمانوں میں مسلم ہے اور خود ان کے ساتھ ایک بڑا قبیلہ غفار کا ہے۔ کیا عجب ہے کہ ان کو شریک کا رہنا لینے کے بعد ہماری سازش مکمل ہو جائے۔ اور جو آگ عبداللہ بن سبا نے سلگائی تھی اس کے شعلے ابوذر رضی اللہ عنہ ہی کے ہاتھ سے اسلامی آبادیوں تک پہنچا دیئے جائیں۔

غرض اسی قسم کے بیہودہ خیالوں کو سامنے رکھ کر اس نے ایک وفد تیار کیا۔ بقول ابن خلدون سرخیل وفد وہ خود آپ تھا۔ کوفہ میں اس مفسد وفد کا نظام مرتب کیا گیا اور یہیں سے ان بد باطنوں کی جماعت ریزہ روانہ ہوئی۔

بطور مہمانوں کے یہ لوگ آپ کے درویش خانہ پر آکر ٹھہرے اور موقع پا کر ان میں سے ایک شخص نے اس طرح تقریر شروع کی۔

”اے ابوذر! اس شخص (عثمان رضی اللہ عنہ) نے آپ کے ساتھ جو کچھ کیا اس کے جواب میں کیا آپ تیار ہیں کہ اس کے خلاف آپ بغاوت کا پرچم بلند کریں۔ ہم آپ کو یقین دلاتے ہیں کہ جتنے آدمیوں کی آپ کو ضرورت ہوگی اس کا پورا انتظام کیا جائے گا۔ آپ صرف پرچم بلند کریں۔“

طبقات میں ان کی تقریر کا صرف اسی قدر حصہ مذکور ہے لیکن یہ مفسدین جس درجہ شاطر و عیار تھے اس سے قیاس کیا جاتا ہے کہ جو کچھ نقل کیا گیا اس سے کہیں زیادہ باتیں انہوں نے کہی ہوں گی۔

حضرت ابوذر رضی اللہ عنہ نے ان کی تقریر سننے کے بعد فرمایا:

”خدا کی قسم جس کے قبضہ میں میری جان ہے میں ایسا ہرگز نہ کروں گا۔ صبر کروں گا اور خدا سے اجر کی امید رکھوں گا۔“

باغیوں نے ریزہ کے درویش کا جواب سنا تو اسی وقت راہ گریز اختیار کی۔

اسی دوران میں ایک اور واقعہ پیش آیا جس کو عوف شیبانی سے امام احمد رحمۃ اللہ علیہ نقل کرتے ہیں کہ ایک شخص تحفے تحائف لے کر حضرت ابوذر رضی اللہ عنہ کے پاس ریزہ آیا۔

جب وہاں پہنچا تو اسے معلوم ہوا کہ آپ بقصد حج مکہ مکرمہ تشریف لے گئے ہیں۔ اس شخص نے بھی کعبہ کی طرف اپنے اونٹ کی مہار پھیر لی۔ اور منیٰ کے میدان میں حضرت ابوذر رضی اللہ عنہ سے ملا۔ اسی دوران یکایک غل ہوا کہ حضرت عثمان رضی اللہ عنہ نے منیٰ میں بجائے دو رکعتوں کے چار رکعتیں پڑھیں یعنی بجائے قصر کے نمازیں پوری پڑھیں۔

چونکہ یہ بالکل نیا واقعہ تھا اس لیے صحابہ میں برہمی پھیل رہی تھی۔ حضرت عثمان رضی اللہ عنہ نے جب چار رکعت پڑھی تو عبدالرحمن بن عوف رضی اللہ عنہ نے آکر پوچھا۔

”تم نے ایسا کیوں کیا؟“

اس کے جواب میں آپ نے فرمایا:

”میں نے بعض لوگوں سے سنا کہ یمن کے کچھ لوگ اور بعض گنوار بدوؤں نے

اپنے ملکوں میں جا کر مشہور کر دیا کہ نماز مقیم کے لیے بھی دو دو رکعتیں ہیں۔ یعنی

دو ظہر کی اور دو عصر کی۔ کیونکہ امیر المؤمنین یوں ہی پڑھتے ہیں۔ یہ ایک سخت

غلط فہمی ہے اس لیے اقامت کی نیت کر کے چار پڑھ لیں۔ اور جب اس اقامت

کی یہ ہے کہ میں نے منیٰ میں نکاح کر لیا ہے اور یہاں سے طائف قریب ہے

جہاں میری جائداد بھی ہے اس کی نگرانی کے لیے یہ بھی اقامت کر لیتا ہوں۔“

حضرت عبدالرحمن بن عوف نے اس پر معارضہ کیا جس کا جواب حضرت عثمان رضی اللہ عنہ نے دیا۔

(طبرانی ص ۵۷ ج ۳)

حضرت عبداللہ بن مسعود رضی اللہ عنہ اور حضرت عبدالرحمن بن عوف رضی اللہ عنہ ایک طرف

آپس میں مشورے کر رہے تھے۔ بار بار عبداللہ بن مسعود رضی اللہ عنہ کی زبان پر یہ فقرہ آتا تھا۔

فلیت حظی من اربع رکعات رکعتان فتقبلتان

(بخاری)

”کاش چار رکعتوں کے ثواب سے مجھے دو ہی رکعتیں جو خدا کے نزدیک مقبول

ہیں وہی ملتیں۔“

حضرت عبدالرحمن بن عوف رضی اللہ عنہ نے اس کا جو جواب دیا تھا وہ یہ تھا:

الخلاف شر قد بلغني انه صلى اربعاً فضليت اربعاً۔

خلاف بڑی بات ہے۔ مجھے خبر ملی ہے کہ حضرت عثمان رضی اللہ عنہ نے چار

رکعتیں پڑھی ہیں اس لیے میں نے بھی چار پڑھیں۔“

جب حضرت ابوذر غفاری رضی اللہ عنہ کو یہ خبر ملی تو آپ پر غصہ طاری ہو گیا۔ سخت تغیظ میں
کھلا کر کہنے لگے۔

میں نے رسول اللہ صلی اللہ علیہ وسلم کے ساتھ منیٰ میں نماز پڑھی۔ آپ نے

میشہ دو رکعتیں پڑھیں۔ پھر ابو بکر رضی اللہ عنہ نے بھی دو ہی پڑھیں۔ عمر رضی اللہ

کے وقت میں بھی یہی ہوتا رہا۔“

کہا جاتا ہے کہ اس کے بعد آپ نے کچھ سخت الفاظ بھی استعمال فرمائے۔ راوی کا بیان ہے کہ

اس کے بعد اٹھے اور اٹھ کر آپ نے بھی چار رکعتیں ادا کیں یعنی قصر کیا۔ ایک شخص وہیں

بیٹھا ہوا تھا۔ اس نے فوراً پوچھا۔

”آپ نے یہ کیا کیا۔ جس فعل پر آپ ابھی ابھی امیر المؤمنین کی شان میں سخت

سست سار ہے تھے کس قدر عجیب ہے کہ کھڑے ہو کر پھر اسی فعل کے

خود مرتکب ہوتے۔“

آپ نے جواب دیا۔

”جب خلیفہ چار رکعتیں پڑھے تو اب ہم پر بھی اس فعل کا کرنا ضروری ہو

گیا ہے۔“ (طبرانی ص ۵۷ ج ۳)

اس سے صاف ظاہر ہے کہ حضرت ابوذر رضی اللہ عنہ کو حضرت عثمان رضی اللہ عنہ سے کوئی

نجی اختلاف نہ تھا اور نہ دل میں ان کے خلاف کوئی کدورت و رنجش رکھتے تھے۔

ابتداء میں جب آپ بیابان ربذہ میں تشریف لائے تو بعض لوگوں نے آکر پوچھا۔

”آپ ربذہ کس طرح اور کیوں آئے ہیں؟“

آپ نے فرمایا،

”میں شام میں تھا۔ وہاں مجھ میں اور امیر شام میں آیت والذین یکنزون

الایہ میں اختلاف ہو گیا۔ امیرِ شام کہتا تھا یہ آیت یہودیوں کی شان میں نازل
 ہوئی ہے اور میں کہتا تھا کہ ہماری ادران کی دونوں کی شان میں ہے۔ اس
 پر بات نہ بڑھ گئی۔ اس نے خلیفہ سے میری شکایت کر دی تو خلیفہ نے مجھے مدینہ
 بلا لیا۔ جہاں اس قدر ہجوم مجھ پر ہونے لگا کہ جیسے انہوں نے اس سے پہلے
 مجھے دیکھا ہی نہیں۔ خلیفہ سے اس بات کا تذکرہ کیا گیا۔ انہوں نے مجھ سے کہا
 کہ اگر جی چاہے تو ربذہ چلے جاؤ تاکہ قریب رہو۔ پس اتنی بات مجھے یہاں
 لائی ہے۔ (طبقات ابن سعد)

آپ کا یہ بیان بڑا مجمل ہے۔ ان کے ساتھ جو کچھ ہوا تھا اس پر وہ کسی کے شاکی نہ تھے۔

وفات ابوذر رضی اللہ عنہ

بیابانِ ربذہ میں ابوذر رضی اللہ عنہ بیمار پڑ گئے۔ اور مرض دن بدن بڑھتا گیا۔ یہاں تک کہ آپ کا آخری وقت قریب آ گیا۔ آپ کی بیوی اور بیٹی زار زار رونے لگیں۔ آپ نے نحیف و کمزور آواز میں پوچھا۔

”کیوں روتی ہو؟“

بیوی نے جواب دیا۔

”آپ ایک ایسے بیابان میں دم توڑ رہے ہیں جہاں کوئی جنازہ اٹھانے والا نہیں اور نہ کفن کے لیے کپڑا ہے۔“

آپ نے فرمایا۔

”غم نہ کرو۔ میں نے رسول اللہ صلی اللہ علیہ وسلم سے سنا ہے کہ ایک شخص ویرانے میں مرے گا اور اس کے جنازے میں مسلمانوں کی ایک جماعت شریک ہوگی۔

میرے حبیب صلی اللہ علیہ وسلم نے ایک جماعت سے فرمایا جس میں میں

بھی تھا۔ ان میں سے ہر شخص مر چکا ہے۔ اور ہر ایک کسی گاؤں کسی شہر

میں مرا۔ میں ہی وہ شخص ہوں جو ویرانے میں مر رہا ہے۔ خدا کی قسم میں نے

نہ کبھی جھوٹ بولا اور نہ جھٹلایا گیا۔ جب میں مرجاؤں تو تم راستے میں جا کے

بیٹھ جانا اور جو قافلہ ادھر سے گزرے کہنا کہ صحابی رسول ابوذر وفات پا

گئے۔“

خدا کی ہر چیز خدا ہی کی طرف لوٹ جانے والی ہے۔ آخر ساعتِ موعود آگئی۔ سراجِ منیر

احمد مجتبیٰ محمد مصطفیٰ صلی اللہ علیہ وسلم کے انوار قدسیہ سے دکنے والا ماہتاب ۸ ذی الحجہ ۳۲ھ کو اللہ تعالیٰ کے جوار رحمت میں مغرب ہو گیا۔

إِنَّا لِلّٰهِ وَإِنَّا إِلَيْهِ رَاجِعُونَ ط

آپ کی حرم محترم بیاباں میں بڑک کے کنارے آپ کے ارشاد کے مطابق جا بیٹھیں کہ کوئی قافلہ ادھر سے گزرے تو مجذوبوں کے رئیس الطائفہ کے انتقال کی خبر دیں۔

ادھر کوفہ سے استاد المسلمین، معلم الامت، فقیہ الاسلام حضرت ابن مسعود رضی اللہ عنہ عمرہ کا احرام باندھے ایک جماعت کے ساتھ مکہ مکرمہ کے ارادے سے تشریف لارہے تھے ابن اثیر نے اس جماعت کے آدمیوں کے ناموں کی تفصیل یہ لکھی ہے :-

۱- حضرت عبد اللہ بن مسعود رضی اللہ عنہ

۲- حضرت اسود بن یزید رضی اللہ عنہ

۳- حضرت مالک بن اشتر رضی اللہ عنہ

۴- حضرت علقمہ بن قیس نخعی رضی اللہ عنہ

۵- حضرت طلحہ جنتی رضی اللہ عنہ

۶- حضرت حارث بن سوید تمیمی رضی اللہ عنہ

۷- حضرت عمر بن عقیب السلمی رضی اللہ عنہ

۸- حضرت ابن ربیع سلمی رضی اللہ عنہ

۹- حضرت ابو الغز تمیمی رضی اللہ عنہ

۱۰- حضرت ابو رافع مرزنی رضی اللہ عنہ

۱۱- حضرت سوید بن شعبہ تمیمی رضی اللہ عنہ

۱۲- حضرت اخا القرئع الضبی رضی اللہ عنہ

۱۳- حضرت اخو معضد الشیبانی رضی اللہ عنہ

قافلہ والوں نے لب بڑک ایک عورت کو خستہ حالی میں بیٹھے دیکھا تو اونٹوں کو روک لیا۔ دریا ت کرنے پر معلوم ہوا کہ صحابی رسول مقبول وفات پا گئے ہیں۔

عجیب بات ہے کہ حج کا موسم جبکہ ختم ہو رہا تھا اور ایام حج بھی گزر رہے تھے۔ ایسے وقت میں عبداللہ بن مسعود رضی اللہ عنہ کا مکہ آنا ایک بے موقع سی بات معلوم ہوتی ہے۔ ان کو اگر آنا ہی تھا تو پھر چند دنوں کے لیے انہوں نے حج کی سعادت کیوں چھوڑی۔ پھر اس پر حضرت ابوذر غفاری رضی اللہ عنہ کا یہ فرمانا۔

”دیکھتے رہنا کوئی آتا ہو گا۔“

عجیب الزار ہیں جو علت و معلول کے سلسلہ میں کسی طرح درج نہیں ہوتے۔ حضرت مالک بن اشتر اپنا کفن سفر میں ساتھ رکھتے تھے۔ وہی کفن حضرت ابوذر غفاری رضی اللہ عنہ کو پہنا دیا۔ بیابان ہی میں ایک جگہ قبر کھودی گئی اور نماز جنازہ کے بعد بصد عزت و احترام آپ کو دفن دیا گیا۔ قضا و قدر نے جو کچھ چاہا وہ ہوا۔

دفن کرنے کے بعد حضرت عبداللہ بن مسعود رضی اللہ عنہ اپنے رفقا کے ساتھ با چشم تر خیمہ میں آئے۔ آپ کی بیوی اور بیٹی کو تسلی و تشفی دی۔ طبری نے اس کے متعلق دو روایتیں درج کی ہیں۔ ایک میں یہ ہے کہ حضرت ابوذر رضی اللہ عنہ کے اہل و عیال کو ساتھ لیا اور مکہ معظمہ پہنچ کر حضرت عثمان غنی رضی اللہ عنہ کے سپرد کر دیا۔

اور دوسری روایت یہ ہے کہ پیمانندگان کو تسلی دلا سادے کر عبداللہ بن مسعود رضی اللہ عنہ اسی وقت مکہ معظمہ روانہ ہو گئے اور حضرت عثمان غنی رضی اللہ عنہ کو اس جانکاہ حادثہ کی خبر دی۔ حضرت عثمان غنی رضی اللہ عنہ کو سخت صدمہ ہوا اور آدمی بھیج کر آپ کے اہل خانہ کو مدینہ منورہ بلا لیا اور حضرت ابوذر رضی اللہ عنہ کے بال بچوں کو اپنے بال بچوں میں شامل کر لیا۔

حضرت ابوذر غفاری رضی اللہ تعالیٰ عنہ کا مزار مبارک بیابان ربذہ میں ابھی تک موجود ہے۔ وہی ابوذر رضی اللہ عنہ جن کے متعلق رسول اللہ صلی اللہ علیہ وسلم نے فرمایا تھا۔

”ابوذر تنہا چلے گا۔ تنہا مرے گا۔ اور روز حشر میں تنہا اٹھایا جائے گا۔“

اخلاص ابوذر رضی اللہ عنہ

قرآن حکیم انسانوں سے فرماتا ہے کہ وہ خالص طور پر اللہ کی عبادت کا دم بھریں۔ جو بلا اخلاص عبادت الہی میں مصروف رہے اسے اس عبادت کا سا اجر نہ ملے گا جس پر ثواب مترتب ہونے کا اللہ تعالیٰ نے قطعی و دہتمی حکم صادر فرمایا ہے۔

اللہ نے منافقوں میں سے بشرط اخلاص اللہ سے رجوع کرنے والوں کو مومن غاملوں جیسی مقبولیت اور اجر عظیم کا وعدہ کیا ہے۔ جیسا کہ اس ارشاد باری تعالیٰ سے ظاہر ہے۔

سوائے ان لوگوں کے بندوں نے خلوص سے اللہ کی طرف رجوع کیا۔ اپنی اصلاح کی۔ اللہ سے مضبوط تعلق قائم رکھا اور اپنی اطاعت و عبادت کو صرف اللہ کے لیے مخصوص کیا۔ پس وہی مومنوں ایسے سلوک کے مستحق ہوں گے اور مومنوں کو تو اللہ بہت بڑے اجر سے نوازیں گے۔

اخلاص کا یہ مفہوم بہت سی احادیث میں بھی بیان ہوا ہے اور ان میں سے حضرت ابوذر غفاری رضی اللہ عنہ اور حضرت اسامہ رضی اللہ عنہ کی حدیث ہے کہ ایک شخص رسول مقبول صلی اللہ علیہ وسلم کی خدمت اقدس میں حاضر ہوا اور آپ سے پوچھا۔

”یا رسول اللہ صلی اللہ علیہ وسلم! آپ کی اس شخص کے متعلق کیا رائے ہے جو جہاد سے اجر اور شہرت کا خواہاں ہو؟“

آپ نے فرمایا۔

”اے ایسے جہاد سے کچھ حاصل نہ ہوگا۔“

اس حدیث سے یہ بات بصرحت واضح ہو جاتی ہے کہ اللہ تعالیٰ اخلاص سے عاری

اعمال کو قبول نہیں فرماتے۔ اخلاص درست اور صحیح اعمال کی بنیاد ہے۔ انسان صالح مومنوں کی صف میں اسی وقت شمار ہوتا ہے جب وہ اپنے عقیدے میں مخلص ہو اور خالق و مخلوق دونوں کے معاملہ میں بموجب حکم الہی اخلاص برتے۔

دین کا معاملہ تمام دو اصولوں پر منحصر ہے۔ اللہ کا فعل اپنے بندہ کے لیے اور بندے کا عمل اپنے رب کے لیے۔ جو بھی دوامی سعادت سے بہرہ مند ہونے کا متمنی ہو اسے چاہیے کہ رضا الہی پر راضی رہے اور اللہ کے لیے جو کام بھی کرے اس میں اخلاص کو پیش نظر رکھے۔ پس دین کا دار و مدار رضائے الہی اور دولت اخلاص پر ٹھہرا۔

دینی علمائے اخلاق نے حقیقت اخلاص کو بڑے عمدہ پیرایہ میں بیان کیا ہے کہ اخلاص سے مراد عمل کو ہر اس عمل سے پاک کرنا ہے جس سے اس میں اختلاط شرک کا شائبہ ہو سکے۔ اس طرح وہ کام خاص اس سبب کے لیے محدود ہو جاتے جس کے لیے کہا گیا ہے۔ اور ضروری ہے کہ یہ سب دین کی نظروں میں درست اور قابل ستائش ہو۔

چنانچہ جب انسان کے عمل کا دار و مدار سبب فاسد پر ہوتا ہے جیسا کہ اسکی عبادت سے غرض و غایت، شہرت و مرتبت یا مال و جاہ ایسی دنیوی لذات کا حصول ہو تو وہ اپنے رب کی عبادت میں مخلص نہ ہوگا۔ اس کا اخلاص تو اس شے کے لیے ہوگا جس نے اسے عبادت کے واسطے تحریک کی۔

اس سے یہ بات واضح ہو گئی کہ اخلاص کا تعلق دل اور نیت سے ہے۔ اور نیت سے مراد وہ ارادہ ہے جو نفسی کیفیت کا مظہر ہو اور جس کے سبب انسان کسی فعل مرغوب کے حصول کی طرف مائل ہوتا ہے۔

جب انسانی ارادہ کا اپنے پسندیدہ فعل کی جانب میلان ہو تو اس کی جملہ توانائیاں اسے حاصل کرنے میں لگ جاتی ہیں۔ اگر کسی فعل سے متعلق ارادہ، ایسا صحیح محرک ہو کہ کوئی دوسرا سبب اس میں مزاحم نہ ہو تو یہ خالص اور درست نیت ہوگی اور اس حال میں اس پر مرتب ہونے والا عمل فعل کہلائے گا۔

مثلاً جب انسان جہاد فی سبیل اللہ یا حج بیت اللہ کا ارادہ کرے تو قدرتی بات ہے

کہ اس کے تمام اعضاء اس فعل کے حصول میں ہمہ تن مصروف ہو جائیں۔
 پھر یہ بھی ضروری ہے کہ جہاد یا حج بیت اللہ سے متعلق مختلف مردجہ اغراض میں
 سے صرف ایک غرض اس کے ارادہ میں پوشیدہ ہوگی۔ وہ اگر اللہ کی رضا جوئی تک محدود
 ہو تو سمجھ لو کہ نیت صحیح ہے اور اس پر مرتب ہونے والا فعل، پُر از خلوص اور اس کا عامل
 بندہ اخلاص ہے۔

اسی طرح اگر مجاہد کی نیت جہاد سے اس اجر و ثواب کا حصول ہے جس کا اللہ تعالیٰ
 نے مجاہدین سے وعدہ فرمایا ہے تو یہ سبب بھی اللہ کی رضا جوئی کے مترادف ہے اور اگر
 جہاد سے مقصود ثواب اور اس تمنا کا حصول ہے کہ لوگ اسے بہادر اور سرفروش کہیں
 اور اس کی قدر و منزلت لوگوں کی نظروں میں بڑھ جائے تو اس سے یہ عمل مبنی بر اخلاص
 نہ ہوگا۔ اس لیے کہ آریکابِ فعل پر اس کی نظر دو اغراض پر مرکوز تھی۔

۱۔ ثواب کی نیت

۲۔ لوگوں کی نظروں میں اعلیٰ مقام کا حصول

دین کی نظر میں دوسرا سبب قابلِ تحسین نہیں۔ ایسا کرنے سے سارا عمل ضائع و بیکار
 ہو جاتا ہے۔

اخلاصِ عمل یہ ہے کہ کسی فعل کو سرانجام دینے والا اس کے معاوضے کا تقاضا
 نہ کرے۔ بلکہ اسے خاص اس دینی غرض سے پایہ تکمیل کو پہنچائے جس نے اس کی
 تحریک کی۔

پس کسی معاملہ میں اخلاص کا حصول کافی آسان ہے بشرطیکہ نفس انسانی کی تہذیب
 تربیت اس طرز پر ہوئی ہو کہ وہ فضائل کو پسند کرے اور رذائل سے نفرت کرے۔ اور
 اکثر اوقات غیر مخلص عمل پاکیزہ طبائع پر گراں گزرتا ہے۔

ان کو حقیقی لذت اسی کام میں ملتی ہے جو انہوں نے خالصتاً خدا کے لیے کیا ہو۔
 ابو ذر رضی اللہ عنہ جب سے اسلام لائے ان کی پوری زندگی نظر کے سامنے ہے۔ ساری
 زندگی خدا، رسول صلی اللہ علیہ وسلم اور اسلام کے ساتھ مخلص رہے۔ ان کا اخلاصِ عمل یہ

ہے کہ دین مبین کی نشر و اشاعت میں کبھی کسی معاذ نے کا تقاضا نہ کیا۔ بلکہ اسے خاص دینی غرض سے پایہ تکمیل تک پہنچایا اور انہیں حقیقی لذت اسی کام میں ملی جو انہوں نے خالصتہً خدا اور رسول کے لیے کیا۔

اخلاقی تربیت میں قبح ترین بات یہ ہے کہ انسان نیکی اور تقویٰ کے کاموں کی بجائے رذیل خواہشات کا طالب ہو۔ حضرت ابوذر رضی اللہ عنہ کا ہر کام نیکی اور تقویٰ پر مبنی تھا۔ رذیل خواہشات ان کے قریب کبھی پھٹکنے نہ پائیں۔

اخلاص اللہ کی جانب سے انسانوں پر واجب کردہ فضائل اخلاق میں سے ایک فضیلت ہے۔ جس سے حضرت ابوذر غفاری رضی اللہ عنہ متصف تھے۔ جسے اپنی عمر میں اخلاص کا ایک لمحہ بھی نصیب ہو گیا وہ نجات پا گیا۔

علمائے اسلام نے اخلاص کو اتنی اہمیت دی ہے کہ یہ دوسری تمام اخلاقی فضیلتوں سے فائق ہے۔ اسلام لانے کے بعد ابوذر رضی اللہ عنہ سراسر اخلاص کے سلیچے میں ڈھل گئے تھے۔ وہ تو اخلاص کے پُتلے تھے۔ اللہ تعالیٰ کے لیے اخلاص۔ رسول مقبول صلی اللہ علیہ وسلم کے لیے اخلاص۔ اسلام کے لیے اخلاص۔ مسلمانوں کے لیے اخلاص۔ آپ نے اخلاص کے شرعی حکم پر ہمیشہ پابندی سے عمل کیا۔

بُت پرستی اور اس سے متشابہ چیزوں سے اجتناب کیا۔ اعمالِ حسنہ پر دائماً کار بند رہے۔

دین اسلام میں بندگی کے لیے خدا کی ذات ہی مخصوص ہے۔ کیونکہ اکیلا وہی مستحق عبادت ہے۔ اپنے فعل تکوینی میں وہ نہ صرف موجدِ عالم ہے بلکہ ان تمام وسائل کا بھی ایجاد کرنے والا ہے جن پر ایک معینہ مدت تک بقائے عالم کا دار و مدار ہے۔ وہی خلاق و رزاقی کی صفات کا حامل ہے۔

وہ بت وہ جھوٹے معبود جنہیں عبادت و پرستش میں معبودِ حقیقی کے ساتھ شریک کیا جاتا ہے وہ خود خالق نہیں بلکہ مخلوق ہیں۔ وہ کسی شے کو عدم سے وجود میں لانے کی قدرت نہیں رکھتے۔ پس ایسوں کی عبادت کرنا حماقت نہیں تو اور کیا ہے۔ اور اس حقیقت کو

ابوذر رضی اللہ عنہ نے رہزنی سے توبہ کرنے اور اسلام لانے سے پہلے اچھی طرح سمجھ لیا تھا۔
وہ ارباب من دون اللہ کے پجاریوں سے تھے۔

شریعت اسلامیہ نے اعماد دینی کو غیر شرعی اسباب پر مبنی کرنے سے منع کیا ہے جنہوں
نے بت پرستی یا اس سے متشابہ کو عادتاً یا تقلیداً اختیار کر رکھا ہو اس سے بہت سختی سے
روکا گیا ہے۔

اسلام کا مقصد و حیدر بت پرستی اور شرک کے خلاف مختلف طریقوں سے متحدہ محاذ قائم
کرنا ہے۔ ابوذر رضی اللہ عنہ نے اسلام لانے سے پہلے اور اسلام لانے کے بعد بتوں کے خلاف
محاذ قائم رکھا۔ یہ آپ کا ایک عظیم اسلامی کارنامہ ہے کہ آپ نے سرمایہ داری کے نہ صرف بت
بلکہ ہیکل کو نظریہ کنز کے ہتھوڑوں کی ضربات سے پاش پاش کر دیا۔

دین نے درختوں، پتھروں، ہیکلوں اور ان سے مشابہ اشیاء کی تعظیم و تکریم سے
بڑی سختی سے منع کیا ہے اور لوگوں پر یہ بات واجب کر دی ہے کہ وہ خالص طور پر اللہ
کے ہو کر رہیں۔ تاریخ اسلام شاہد ہے کہ ابوذر رضی اللہ عنہ وادی غزال سے بیابانِ ربذہ
تک اللہ کے ہو کر رہے۔

ابو ذر رضی اللہ عنہ کے اعمالِ حسنہ

دین نے عملِ صالحہ کے متواتر و مسلسل اکتساب کے لیے ہر فضیلت کے اکتساب کا حکم دیا ہے۔ ہر ذیل شے سے منع کیا ہے۔ اس میں تمام انسانوں کے لئے سعادت دارین حاصل کرنے کی تحریک ترغیب مضمّن ہے۔

اسلام نے ان تمام نیک اعمال کا حکم دیا ہے جن پر قوموں کی بقا و غلبہ اور شان و شوکت کا انحصار ہے۔ مزید برآں اعمالِ حسنہ کے ضمن میں باہمی اتحاد و تعاون فرض ٹھہرا دیا ہے۔ حاجت مندوں کے لیے محبت و الفت کا حکم دیا ہے۔ امرار کے مال میں غریبوں اور ناداروں کے لیے ایک معین مقدار مقرر کر دی ہے۔ اور ان کے اموال میں مسکینوں اور محتاجوں کے لیے ایک معین حصہ شامل ہے۔ ابو ذر رضی اللہ عنہ اس اسلامی مساوات کے سب سے بڑے داعی و نقیب تھے۔ امر بالمعروف و نہی عن المنکر ابو ذر رضی اللہ عنہ کا اور ہنا بچھونا تھا۔

آپ رذیل شے سے منع کرتے رہے۔ ابو ذر رضی اللہ عنہ کے شبِ دروڑی ہی نعرہ لگاتے ہوئے گزرے کہ اے لوگو! امر بالمعروف ہی میں انسانوں کے لیے سعادت دارین حاصل کرنے کی تحریک ترغیب مضمّن ہے۔

اسلام ان تمام نیک اعمال کا حکم دیتا ہے جن پر قوموں کی بقا، غلبہ اور شان و شوکت کا انحصار ہے۔ مزید برآں اعمالِ حسنہ کے ضمن میں باہمی اتحاد و تعاون فرض ٹھہرا دیا ہے۔ حاجت مندوں کے لیے محبت و الفت کا حکم دیا ہے۔

امرار کے مال میں غریبوں اور ناداروں کے لیے ایک معین مقدار مقرر کر دی ہے اور ان

کے اموال میں سکیں اور محتاجوں کے لیے ایک معین حصہ شامل ہے۔ ابو ذر رضی اللہ عنہ اسلام کے اس پیغام اور خدا کے اس حکم کو انسانوں تک پہنچاتے رہے۔

آپ نے لپٹنے والے سائلوں کی امداد، غمزدوں کی حاجت روائی، کمزوروں کی اعانت اور مظلوموں کی پشت پناہی کی ہمیشہ پُر زور تائید کی۔ انسانوں کے باہمی تعلقات استوار کرنے میں کوئی دقیقہ فرو گزاشت نہ کیا۔

صلہ رحمی — ہمسایوں کے حقوق کی رعایت — راست بازی —
عفت و عصمت — انصاف ایسے اجتماعی اعمال کا پیغام نگر نگر دیا۔
آپ نے فرمایا۔

○ جن اعمال صالحہ پر اجتماعی فلاح و بہبود اور دینی و دنیوی سعادت موقوف ہے انہیں دوام و بقا بخشنا از حد ضروری ہے۔

○ اعمال صالحہ سے انسان کا تغافل و تساہل برتنا مضر و مہلک ہے۔

○ اعمال صالحہ اس وقت تک دوامی اور ابدی بقا حاصل نہیں کر سکتے جب تک ان کا سبب قومی اور مستقل نہ ہو۔

○ نیکی اور تقویٰ کے تمام کام جب تک کسی دوامی و پائیدار سبب پر مبنی نہ ہوں تو وہ اس سبب کے منقطع ہوتے ہی ختم ہو جاتے ہیں باقی نہیں رہتے۔

○ جس کی ہجرت و جہاد کا باعث اللہ اور اس کا رسول ہے تو اس کی ہجرت و جہاد اللہ اور رسول کے لیے ہے اور جس کی ہجرت و جہاد میں دنیوی مقصد مضمحل ہے تاکہ اسے حاصل کرے تو ایسی ہجرت و جہاد ہر اس شے کے لیے ہے جس کے لیے اس نے ہجرت کی۔

○ نیکی اور تقویٰ کے تمام کام جب تک کسی دوامی و پائیدار سبب پر مبنی نہ ہوں تو وہ اس سبب کے منقطع ہوتے ہی ختم ہو جاتے ہیں۔

○ یہ بات اصول دین اور دستور الہی کے سرسرنافی ہے کہ اللہ تعالیٰ مومنوں سے ثابت ہونے والے اعمال صالحہ سے ایک رانی برابر عمل بھی ضائع کرے۔

○ فرمان الہی ہے کہ جس نے ایک ذرہ برابر نیکی کی ہوگی وہ اسے دیکھنے کا اور جس نے

ایک ذرہ برابر برائی کی ہوگی وہ بھی اس کے سامنے آجائے گی۔

○ اے لوگو! اللہ تعالیٰ فرماتا ہے کہ ہم قیامت کے روز عدل و انصاف کے ترازو نصب کریں گے۔ کسی نفس پر ذرہ برابر ظلم نہیں کیا جائے گا۔ اگر رائی کے دانہ کے برابر شے ہوگی تو اسے بھی ظاہر کر دیا جائے گا۔

○ اگر کسی دنیوی کام کو محض خواہشاتِ نفسانی سے متمتع ہونے کے لیے کیا جائے اور اللہ کے حکم کا مطلقاً احترام ملحوظ نہ رکھا جائے یعنی اس عمل کی تحریک ہوائے نفس کی تسکین نے کی ہو اور اللہ کی عبادت کو اس نفسانی لذت تک رسائی حاصل کرنے کا ذریعہ بنایا گیا ہو تو ایسے عمل کا ذمہ دار شخص درحقیقت منافقین میں سے ہے اور سخت گناہ گار ہے۔

○ دین اسلام کے اصول اعمالِ حسنہ کی ترغیب دیتے ہیں اور اعمالِ خیر کرنے والوں کی عظمت کا تقاضا کرتے ہیں۔

○ اگر کسی نیک کام کرنے کا ارادہ کیا اور کسی وجہ سے اسے عملی جامہ نہ پہناسکا تو اللہ تعالیٰ اسے مکمل نیکی کا اجر عطا کرے گا۔ اور اگر ارادہ کرنے کے بعد اسے پایہ تکمیل تک پہنچا دے تو اللہ تعالیٰ اس کو بہت سی نیکیوں کے اجر سے نوازتے ہیں۔

○ عامل اپنے نیک عمل کے اجر سے محروم نہیں رہتا۔ یہ اور بات ہے کہ اس کے عمل میں نقص یا خرابی کے باعث اسی اندازہ سے ثواب میں کمی کر دی جائے۔

○ یہ بڑی بے ادبی اور گستاخی ہے کہ انسان کام تو کرے نفسانی لذتوں کے حصول کے لیے

اور پھر اس کا اجر اللہ سے طلب کرے۔ اسی لیے حضور نبی کریم صلی اللہ علیہ وسلم نے فرمایا

کہ روز قیامت جس کے وقوع پذیر ہونے میں کوئی شک نہیں، جب اللہ تعالیٰ

متاخرینِ اولین کو اکٹھا کریں گے تو منادی کرنے والا پکارے گا کہ جس کسی نے اپنے

اعمال میں اللہ کے ساتھ کسی اور کو شریک کیا تھا تو وہ اس عمل کے ثواب کا اسی شخص

سے تقاضا کرے کیونکہ اللہ تعالیٰ شرک کا ڈھنگ اختیار کرنے والوں کے شرک سے

بے نیاز ہیں۔

- دین اسلام خالص توحید کا حکم دیتا ہے اور بتوں کا استیصال کرتے آیا ہے۔ یہ لوگ اس کے خلاف اپنی خواہشات کے بتوں کو پوجتے ہیں۔
- جس نیک کام کی تحریک میں اللہ کے سوا کوئی اور بھی شریک ہوا تو اسے اللہ سے اس عمل کے اجر کا مطالبہ کرنے کا کوئی حق نہیں پہنچتا۔ کیونکہ اس نے وہ کام خالصتاً اللہ کے لیے نہ کیا تھا۔ اور اللہ تعالیٰ ایسے کام سے کوئی واسطہ نہیں رکھتے۔ جس میں کسی دوسرے کو اس کے ساتھ شریک کیا گیا ہو۔

ابو ذر رضی اللہ عنہ کی قولی و قلبی عبادت

اعمال حسنہ جیسے جہاد، حج، روزہ، نماز، زکوٰۃ میں سے کچھ اعمال ایسے بھی ہیں جن کا تعلق قولی اعمال سے ہے اور قولی اعمال کہلاتے ہیں۔ اور جن کا دل سے واسطہ ہے وہ اعتقادی و قلبی اعمال کے نام سے یاد کئے جاتے ہیں جبکہ قولی عمل کبھی تو ایک سبب پر منحصر ہوتا ہے اور کبھی دو پر۔ پس ہر متکلم کا فرض ہے کہ وہ اپنے قول کو صرف ایک صحیح سبب تک محدود رکھے اور یہ حصول رضا الہی ہے۔ اگر دینی قول سے محض دنیوی غرض مقصود ہو تو یہ بلاشبہ گناہ ہوگا جیسے کوئی شخص کسی بزرگ کے مزار پر محض اس لیے تلاوت قرآن اور ذکر اذکار جاری رکھے کہ لوگ اسے نیک سمجھیں اور اس بنا پر وہ مال و دولت یا جاہ و قربت حاصل کرنے میں کامیاب ہو جائے یا وہ لوگوں میں قاری و ذاکر مشہور ہو جائے۔ اور ان کے علاوہ اس کے پیش نظر اور کوئی غرض نہ ہو تو یہ نیکی کے کاموں میں کھلی منافقت ہے اور ایسا کرنے والا بہت بُری سزا کا مستوجب ہوگا۔

اسی طرح جو شخص کلمہ سچا ادا کرنے سے باطل کا آرزو مند ہو یعنی نیکی کی آڑ میں برائی کرنا چاہتا ہو تو وہ اپنے اس رویے سے صریح گناہ کامر تکب ہوگا۔ کیونکہ شارع علیہ السلام نے ہر اس قولی عبادت سے سختی سے منع فرمایا ہے جس کی دین نے تائید و توثیق نہیں کی۔ اس طرح آپ نے ان تمام اقوال سے باز رہنے کی تلقین فرمائی جس سے نفسانی خواہشات میں انگیخت ہوتی ہے۔ اس لیے ہر مرد و عورت پر ایسا کلام حرام ٹھہرا دیا گیا جس میں رضائے الہی مضمون نہ ہو۔ جیسے ایک ظالم کی اس لیے مدح و ستائش کی جائے کہ اس سے کوئی دنیوی غرض وابستہ ہو حالانکہ وہ کسی تعریف و توصیف کا مستحق نہ ہو۔ یا کسی شخص کی

انتقامی جذبہ کے تحت مذمت کی جائے جبکہ اس میں کوئی ایسی بُرائی نہ ہو جس کی وجہ سے اس کی مذمت کی گئی یا جھوٹا تردید حق کے لیے بولا جائے۔ یا دروغ سے ذاتی غرض کا حصول مقصود ہو۔ جو بھی ایسے قول و فعل کا مرتکب ہو گا وہ عند اللہ مجرم اور بدترین عذاب کا سزاوار ہو گا۔

اب رہی قلبی عبادت تو اس کا تعلق عقائد سے ہے۔ اگر کوئی عقیدہ کسی وقتی سبب کی بنا پر قائم کیا گیا ہے اور سبب رفع ہونے کے ساتھ عقیدہ بدل جاتا ہے تو وہ ایسا کاذب عقیدہ ہو گا جیسا عہد نبوی کے منافقوں کا عقیدہ تھا کہ وہ محض مالِ غنیمت سے زیادہ چھپانے یا مسلمانوں کی سخت گیری سے نجات حاصل کرنے کے لیے اللہ اور رسول پر ایمان کا اظہار کرتے تھے۔ حضرت ابوذر غفاری رضی اللہ عنہ نے فرمایا یا کا ری ہے عیاری ہے۔ نمائش کی قبیح ترین شکل ہے۔ اس لیے نفاق فی العقیدہ بہت بڑا فساد ہے۔ کیونکہ اسے اپنی رذیل خواہشات کو پورا کرنے کے لیے بطور ہتھیار استعمال کیا جاتا ہے۔ اگر عقیدہ اللہ سے متعلق ہے تو اس کی بنیاد اس بات پر ہونی چاہیے کہ عالم کون و مکان کا مالک اللہ تعالیٰ ہے۔

وہی معبود، واجب الوجود ہے۔ اور جملہ صفات کمالیہ کا مالک ہے۔ وہی انسانوں اور ان کے جملہ وسائل کا موجد ہے۔ جس پر اس دنیا میں بقا۔ انسانی کا ایک معینہ مدت تک دار و مدار ہے اور جس پر آخرت کی دائمی اور ابدی بقا کا انحصار ہے۔

استحقاقِ معبودیت کے لیے اشد ضروری ہے کہ اس کے علاوہ اور کسی کو خالق و رازق نہ سمجھا جائے۔ حضرت ابوذر رضی اللہ عنہ کی ذات گرامی نے اللہ کی صفات خالقیت و رزاقیت میں کسی کو شریک نہ کیا۔ کئی بار آپؓ تحفہ تحائف کی صورت میں مال و زر پیش کیا گیا لیکن آپؓ نے ٹھکرا دیا۔ آپؓ کو اللہ تعالیٰ کی خلاقیت و رزاقیت کا آسرا تھا۔ کسی کے دستِ نگر نہ ہوئے۔ ان سے نہایت پر آشوب و نامساعد حالات میں بھی کبھی کوئی ایسی لغزش نہ ہوئی جو مفتاحِ معبودیت کے تقاضوں کے خلاف ہو۔

آپؓ کی فہم و فراست میں یہ بات ہرگز زیب نہ دیتی تھی کہ آپؓ کے سامنے سر جھکائیں جو کسی شے کو بھی زیور آفرینش سے آراستہ کرنے کی قدرت نہ رکھتا ہو۔

آپ کے نزدیک ایسی ذات جو محدود الصفات ہو مہم بود بننے کی ہرگز مستحق نہ تھی۔ رسول مقبول صلی اللہ علیہ وسلم پر عقیدہ و ایمان کے لیے آپ کے نزدیک یہ ضروری تھا کہ یہ ان مسلمہ اور روشن دلائل پر مشتمل ہو جو آپ نے اثبات رسالت کے لیے پیش کی تھیں۔ جو کوئی دنیوی اغراض کے حصول کے لیے دینی عقیدہ کا غلط اور جھوٹا اظہار کرتا ہے، حضرت ابوذر رضی اللہ عنہ کے نزدیک وہ اللہ اور اللہ کے رسول صلی اللہ علیہ وسلم سے انکاری تھا اور اس کا ٹھکانہ دوزخ تھا۔

اگر اعتقاد کا تعلق دینی اصولوں کے علاوہ کسی اور شے سے ہو تو اس کے دو پہلو ہیں۔

۱۔ اعتقادی اصولوں کی عقلی توجیہ

۲۔ اخلاص کو دلائل عقلیہ پر پرکھنا

پہلے سلسلہ میں کسی طرح جائز نہیں کہ دین کے تاکید کردہ اصولوں کے علاوہ کسی پر اعتقاد رکھا جائے۔ جیسے کسی مستقل زانی، شرابی اور بے نمازی کو ولی اللہ ماننا۔ خواہ اس سے کئی کرامات ہی کیوں نہ ظاہر ہوں۔

حضرت ابوذر رضی اللہ عنہ کے نزدیک ایسے شعبہ ولایت کا درجہ نہ رکھتے تھے۔ ان کے نزدیک ولایت کی نشاندہی تو ایمان، تقویٰ اور اللہ کی منع کردہ چیزوں سے اجتناب یا امر الہی کی اطاعت سے ہوتی ہے۔ جو کوئی اللہ تعالیٰ کے کھلم کھلا نافرمانیوں میں ولایت کا وجود مانے وہ گنہگار ہے۔ کیونکہ یہ بات قواعد دین کے خلاف ہے۔

دوسرے سلسلہ میں ضروری ہے کہ اگر کسی متقی اور پرہیزگار کو درجہ ولایت پر مانتے ہیں تو اس کا ادب و احترام اس کے اخلاق حسنہ اور صفات حمیدہ کی بنا پر کریں۔ کیونکہ یہی صفات عند اللہ مقبول ہیں۔ کسی غیر شرعی امر کی وجہ سے اس کا احترام جائز نہ ہوگا۔ اور ایسا عقیدہ رکھنے والا مخلص نہ ہوگا اور اگر اس کی محبت اور حسن اعتقاد کی بنیاد عند اللہ پسندیدہ صفات پر مبنی ہوگی تو وہ اپنے دعویٰ میں مخلص ہوگا اور اس کے لیے اجر الہی کا مستحق ہوگا۔ آپ سے کبھی کوئی ایسا غیر شرعی امر سرزد نہ ہو یا جس نے آپ کے حسن اعتقاد اور عند اللہ پسندیدہ صفات کو مشکوک کر دیا ہو۔

آپ نے اپنے اعمال کی بنیاد ان اسباب پر رکھی تھی جنہیں شرع نے خالق و مخلوق کے درمیان مقرر کیا ہے۔ آپ نے ہر کام خالصتاً اللہ کی رضا جوئی کے لیے کیا۔ کیونکہ وہی اعمال میں اخلاص برتنے والوں کی جزا و عطا کا کفیل ہے۔

آپ نے دین کے لیے ہر کام خلوص نیت سے کیا لیکن آپ کے دل میں کبھی ایسے خیالات پیدا نہ ہوئے جو اخلاص کے منافی ہوں۔ آپ نے اس دولت اخلاص کو بچانے کے لیے نامساعد حالات اور دشمنوں کی مخالفتوں کا حتی المقدور مقابلہ کیا۔ اخلاص سے بڑھ کر دنیا میں اور کوئی دولت نہیں۔ یہ اجر و ثواب میں لمحہ بہ لمحہ بڑھتی رہتی ہے۔ اسے نہ کوئی شمار کر سکتا ہے نہ لوٹ سکتا ہے، نہ چھین سکتا ہے۔ اس دولت کو جمع کرنے میں نہ روزمرہ کے معمولات کو بدلنا پڑتا ہے نہ اس پر کچھ خرچ کرنا پڑتا ہے۔ یہ روحانی دولت انسان کے اس وقت کام آئے گی جب دنیا کی تمام مادی دولتیں ساتھ چھوڑ دیں گی۔ اور ان کے درتہ میں چلی جائیں گی جنہیں وہ زندگی میں ایک کوڑی بھی نہ دینا چاہتا تھا۔ حضرت ابوذر غفاری رضی اللہ عنہ اس روحانی دولت کے ایک بہت بڑے ساہوکار تھے۔ آپ نے فقیری میں بھی جہانگیری کی اور اس روحانی دولت کو مٹھیاں بھر بھر کر دنیا میں لٹایا۔

ابوذر رضی اللہ عنہ کا جہاد

زندگی میں جہاں تعمیری صلاحیتیں ہیں وہاں تخریبی قوتیں بھی ہیں۔ اگر زندگی اپنی تخلیق کے لیے عناصر کی ترتیب و تنظیم کو کام میں لاتی ہے تو اپنی بقا کے لیے اپنی عناصر سے جدال و جہاد بھی کرتی ہے۔

زندگی کے عمدہ ترین مظہر یعنی انسان کے ظاہری اعضاء کی ساخت اور فطری جذبات کی بعض خصوصیات اس امر پر دال ہیں کہ انسان کی پیدائش کے ساتھ ساتھ باہمی نزاع و قتال کا سلسلہ بھی شروع ہوا اور فرزند ان حضرت آدم ہابیل و قابیل کے ہلاکت آفریں خونچکاں معرکہ کی ابتداء سے افزائش نسل سے ہمکنار یہ سلسلہ بڑھتا ہوا افراد، قبائل اور اقوام و ملل کی جنگوں کی صورت میں نمودار ہوا۔

ابتداءً یہ جذبہ استبداد و اقتدار کی ہوس کارانہ مساعی اور بہیمانہ کشت و خون میں جلوہ گر ہوا۔ فراعنہ مصر کی لشکر کشائی — بابل اور اسیریا کے نماردہ کی ہنگامہ آرائی — نینوا کی خون ریزی — اہل ٹرائے اور یونان کی رزم گسٹری — ایران اور توران کی آویزش — روما اور کاریج کی جنگ و جدل یہ سب ہوس رانی کے عواقب تھے۔ جو استحصال زر، زمین، زن کی خواہش کے نتیجہ میں ظہور پذیر ہوئے۔

ان میں کوئی اصول کار فرمانہ تھا۔ اسلام دنیا کا سب سے پہلا مذہب ہے جس نے جنگ کے اصول وضع کئے۔ اور ان پر عمل کر کے اسلام کے نام لیواؤں نے دنیا پر یہ ثابت کر دیا کہ انسان اگر چاہے تو عین جنگ کے عالم میں بھی شرافت و دیانت سے کام لے سکتا ہے جو شرف انسانیت کی بنیادی خصوصیت ہے۔

قرآن کریم کے نزدیک جنگ کا اصل مقصد اصلاح و ہدایت ہے قہر و غلبہ نہیں۔
 امام باہلی سے روایت ہے کہ ایک شخص نے متعدد بار حضور علیہ السلام سے دریافت کیا کہ
 کیا جنگ منفعت کے لیے روا ہے۔ حضور صلی اللہ علیہ وسلم نے ہر بار یہی جواب دیا کہ جنگ سے
 کوئی نفع نہیں۔ اسلام میں جنگ کی اصل غانت اللہ کی خوشنودی ہے باطل کی حماست نہیں۔
 جیسا کہ ارشاد ربانی سے ظاہر ہے۔

”جو لوگ ایمان رکھتے ہیں وہ اللہ کی راہ میں لڑتے ہیں اور جن لوگوں نے کفر
 کی راہ اختیار کر لی ہے وہ باطل کی راہ میں لڑتے ہیں۔ اس لیے شیطان کے
 معاونوں سے لڑو۔“
 (سورۃ النساء: ۷۵)

جنگ اسلامی تصور میں قتال با مقصد ہے اور مقصد کے حصول کے بعد منع ہے۔
 ”اگر کفار نساد سے باز آجائیں تو ان پر کسی طرح کی زیادتی نہیں کرنی چاہیے۔“
 (بقرہ: ۲۴)

اسی وجہ سے اسلام کے نزدیک جنگ متحارب اقوام کے تعلق کی ایسی صورت ہے جس
 میں مسلح افواج کا تصادم رہتا ہے مگر ملک کی دوسری آبادی کا جان مال اس کی زد سے
 باہر رکھنے کی کوشش کی جاتی ہے۔ اس کی تائید حضور علیہ السلام کے ان الفاظ سے ہوتی ہے
 جو آپ نے باز نطنینی حکومت کے خلاف لڑائی پر جانے والے لشکر کے قائد حضرت اسامہ بن
 زید رضی اللہ عنہ سے فرمائے۔

”تم اپنی تلوار صرف اس کے خلاف اٹھاؤ جو اپنی تلوار تمہارے برخلاف اٹھائے۔
 فقط اس سے لڑو جو تم سے لڑے۔ اپنا ہاتھ عورتوں، بچوں اور بوڑھوں
 پر نہ اٹھاؤ۔ بلکہ ان سے مہربانی سے پیش آؤ۔ ان کے آدمیوں سے جو عبادت
 گاہوں میں بیٹھے اپنی طرز پر عبادت کر رہے ہوں تعرض نہ کرنا۔ فصلوں کو
 برباد نہ کرنا۔ درختوں کو نہ کاٹنا۔“

جہاد ابتدائے ہجرت میں فرض ہوا اور اس کی مذکورہ بالا پہلی اور بنیادی آیت اس وقت
 نازل ہوئی جب قریش مکہ کے مظالم سے مسلمانوں پر عرصہ حیات تنگ ہو رہا تھا۔

تیزہ برس تک متعلماؤں پر اس قدر ظلم و ستم ہوا کہ وہ ترکِ وطن پر مجبور ہو گئے۔ فقط یہی نہیں عزت میں بھی انہیں سکون نہ ملا۔ ان کے خلاف اعلانِ جنگ کہ دیا گیا۔ قصور ان کا صرف یہ تھا کہ وہ اللہ کا نام لیتے تھے۔ ان مظلوموں کو اگر مدافعت کا حق نہ دیا جاتا تو اعتقاد و عمل کی آزادی ہمیشہ کے لیے ختم ہو جاتی۔ اس سے صاف ظاہر ہے کہ لڑائی کا حکم ضرورت و مصلحت کے تحت دیا گیا تاکہ جبر و جارحیت کی مدافعت ہو سکے۔

جنگ کی دوسری وجہ جوازِ قرآنِ حکیم نے ان الفاظ میں بیان فرمائی ہے۔
 ”جو لوگ تم سے لڑتے ہیں ان سے خدا کی راہ میں جنگ کرو اور ان ظالموں کو جہاں پاؤ قتل کرو اور جہاں سے انہوں نے تمہیں نکالا ہے ان کو وہاں سے نکال دو۔ کیونکہ فتنہ پیدا کرنا قتل سے بھی بُرا ہے۔ تم ان سے برابر جنگ کئے جاؤ یہاں تک کہ فتنہ باقی نہ رہے۔ اور دین صرف اللہ کے لیے ہو۔ اگر وہ فساد کرنے سے باز آجائیں تو پھر ان ظالموں پر کسی طرح کی زیادتی نہیں کرنی چاہیے۔“
 (سورۃ بقرہ)

اسی حکم کو سورۃ انفال میں دہرایا گیا ہے جس سے ثابت ہوتا ہے کہ قتال و جہاد کی سنگین اور محدود صورت ہے اور یہ اس وقت پیش آتی ہے جب اس کے بغیر چارہ نہ رہے۔ جہاد اس پر مستزاد جہد و جہد ہے جو اللہ کی راہ میں دین کی سر بلندی اور دشمنانِ دین کی سرکوبی کے لیے کی جائے۔ جہاد کو اللہ تعالیٰ نے ان الفاظ میں وسعت دی ہے۔

”جو لوگ اللہ کی راہ میں ایمان لائے۔ ہجرت کی اور اپنے مال و جان سے اللہ کی راہ میں جہاد کیا تو یقیناً اللہ کے نزدیک ان کا بڑا درجہ ہے۔“

(سورۃ توبہ)

حضرت ابوذر غفاری رضی اللہ عنہ پہلے تو حضور علیہ السلام کے ارشادِ گرامی کے مطابق اپنے قبیلے اور آس پاس کے قبیلوں میں لسانی جہاد کرتے رہے۔ تبلیغِ دین کرتے رہے۔ لہذا غزوہٴ خندق تک وہ حق و باطل کے معرکے میں نظر نہیں آتے لیکن اس کے بعد تمام غزوات میں جہاد بالسیف کیا۔ شہادت کی تمنا اور اس کا شوق اس درجہ تھا کہ اکثر فرمایا کرتے تھے۔

”قسم ہے اس ذات کی! جس کے قبضہ میں میری جان ہے۔ میرا جی چاہتا ہے کہ میں اللہ کی راہ میں قتل کیا جاؤں۔ پھر مجھے زندہ کر دیا جائے اور پھر میں قتل کیا جاؤں۔ پھر مجھے زندہ کیا جائے اور پھر میں قتل کیا جاؤں۔“

یہ ثواب و فضیلت صرف اسی پر موقوف نہیں کہ انسان اللہ کی راہ میں مارا جائے۔ بلکہ اگر دین کی وجہ سے کسی ایمان والے کو ستایا گیا، بے عزت کیا گیا۔ مارا پٹیا گیا یا اس کا مال لوٹا گیا یا کسی اور طرح سے اس کو نقصان پہنچایا گیا تو ان سب کا بھی اللہ کے ہاں بہت بڑا ثواب و اجر ہے۔

اور ابو ذر رضی اللہ عنہ بھی کچھ کم نہ ستائے گئے۔ انہیں بے عزت کیا گیا۔ مارا پٹیا گیا۔ انہیں کئی طرح سے نقصان پہنچایا گیا۔ جس کے اجر و ثواب میں اللہ نے انہیں ایسا رتبہ دیا کہ بڑے بڑے عابد و زاہدان پر رشک کریں گے۔

اسلامی اعتدالی نظام

اسلام چونکہ دینِ فطرت ہے۔ اس لیے اسلام نے اپنے معاشی نظام میں بھی فطرتِ انسانیہ کا لحاظ رکھا اور تمام فطری امور کو اپنی حالت پر رہنے دیا۔ البتہ جہاں کہیں ان میں کجی اور بے اعتدالی واقع ہوئی اس کا ازالہ کر کے اس کو اعتدال پر لایا گیا۔

اسلام کے معاشی نظریہ کے خلاف اکتنازیت اور اشتراکیت کے معاشی نظریات میں چونکہ بے اعتدالیت اور فطرتِ انسانی کے حدود سے انحراف موجود تھا۔ کیونکہ یہ دونوں نظریات جذباتی تھے اور جذباتی نظریات کے لیے فطرت کی حدود شکنی لازمی ہے۔ اس لیے اسلام نے اپنا معاشی نظام ایسا معتدل اور موافق فطرت رکھا کہ اس میں انسان کے تمام طبقات کا معاشی تحفظ اور حقوق کی رعایت بھی موجود رہی اور سرمایہ دارانہ نظام اور اشتراکی نظام کی تمام خامیاں بھی اس میں سے دور کی گئیں۔

اسلام نے اپنے معاشی نظام میں ان تمام دروازوں کو بند کیا جن سے عوام کی معاشی حالت متاثر ہوتی تھی۔ اور جن سے سرمایہ دار غریب طبقے کا خون چوستے اور ان تمام امور کی بھی مخالفت کی گئی جن سے انسانی حریت اور شرافت اور خود مختارانہ جوشِ عمل پر بُرا اثر پڑتا تھا۔

مال کے ارتکاز و تعطل کو اس نے حرکت میں تبدیل کیا اور غریبوں میں امرار کے خلاف جسِ عدوانی کو تیز کرنے کے بجائے جسِ ایمانی اور اخلاق کے ذریعہ دونوں میں محبت کا ربط قائم کر کے فقرا کے حقوق کو محفوظ کیا اور بجائے غیر فطری مالی مساوات کے امرار اور غریبوں میں اکتسابِ رزق میں اسلامی مساوات کو قائم کیا اور قوانینِ عدلیہ میں امیر و غریب اور

شاہ و گدا کو برابر رکھا اور ایسے امور میں جو انسانی جدوجہد کی پیداوار نہیں اور جن پر انسانی سعی و عمل اور محنت کے ذریعہ سے جائز طریقے سے بالذات یا بالواسطہ کسی انسان کا قبضہ نہ ہوا ہو ان کو سب انسانوں کی مشترک ملکیت قرار دیا۔

یہ وہ دس اصول ہیں جن پر اسلام کے معتدل معاشی نظام کی عمارت قائم ہے۔ اشتراکی معاشی نظام میں غیر فطری مصنوعی مالی مساوات ہے اور سرنایہ دارانہ نظام میں غیر فطری تفاوت ہے۔ اسلام نے اعتدال قائم کیا اور دونوں کی تردید کی۔ مصنوعی مساوات کی تردید کی کہ وہ خلاف فطرت ہے۔ قدرت نے انسان میں دولت کی تخلیقی قوت میں فرق رکھا ہے۔ اس لیے سب انسانوں کی فکری اور جسمانی قابلیت برابر نہیں اور نہ عملی قوت یکساں ہے۔ انہی دو قوتوں کے فطری تفاوت کی وجہ سے انسانی طبقات میں مالی تفاوت کا رونما ہونا لازمی ہے۔ یہی وجہ ہے کہ فکری اور جسمانی قابلیت کے تفاوت کی وجہ سے تمام ملازم طبقوں کی تنخواہ یکساں نہیں اور نہ تمام تاجروں کی آمدنی برابر ہے اور نہ تمام ارباب صنعت و حرفت کی کمائی برابر ہے۔ کیونکہ فکر و عمل کی قوت برابر نہیں۔

اس لیے فطری تفاوت کے تمام ثمرات و نتائج کو اپنی اصلی فطری حالت کے مطابق قائم رکھنا معقول ہے اور اس فطری تفاوتِ مال کے خلاف جدوجہد درحقیقت فطرت کے خلاف جنگ ہے۔ جس کو کسی طرح معقول قرار نہیں دیا جاسکتا۔ اس لیے اسلام نے اس فطری تفاوت کو برقرار رکھا اور امرار و غربار کے دونوں طبقوں کا وجود تسلیم کیا اور امرار کے طبقہ پر ایسی پابندی عائد کی کہ غریب طبقے کے حقوق بھی محفوظ رہیں اور امرار اپنے فطری حدود سے تجاوز نہ کرنے پائیں۔ یہ پہلی اعتدالیت ہے جس کا درس ابوذر غفاری عوام کو دیتے رہے۔

امرار پر اسلام نے حسب ذیل پابندیاں لگائیں تاکہ اعتدال پیدا ہو کر غریب طبقے کے حقوق محفوظ ہو جائیں۔

○ امیر طبقہ حدود فطرت و شریعت سے تجاوز کر کے سود کے ذریعہ مال میں اضافہ نہ کرے۔ بلکہ اس کے برخلاف غریب طبقہ کی قرضِ حسنہ کے طور پر امداد کرے۔

○ رشوت، ظلم اور دیگر ناجائز ذرائع سے مال نہ کمائے۔

سرمایہ دار طبقہ وسائل رزق پر صرف دولت کے اثر سے اپنا قبضہ جما کر غیر سرمایہ دار طبقے کو محروم نہ کرے تاکہ ان وسائل سے غیر سرمایہ دار طبقہ بھی مستفید ہو سکے اور فطری تفاوت اپنے حدود میں رہے تاکہ وہ قارونیت کی شکل اختیار نہ کر سکے۔ ورنہ بجائے فطری تفاوت کے قارونی تفاوت رونما ہوگا اور تمام وہ مفاسد اور خرابیاں رونما ہوں گی جو سرمایہ دارانہ نظام کا خاصہ ہیں۔

○ امراء کے اموال میں فقرا طبقے کے جو حقوق ہیں، اسلام نے قانون زکوٰۃ و عشر و خراج و دیگر صدقات کے ذریعہ امراء کو فقرا کی حاجت روائی کے لیے جواب دہ قرار دیا تاکہ ہر سال امراء کے مال میں سے مناسب حصہ فقرا کو منتقل ہو کر فطری تفاوت اپنی حد کے اندر رہے اور بڑھنے نہ پائے۔

اگتنازی اور سرمایہ دارانہ نظام میں سب سے بڑی خرابی سودی کاروبار ہے۔ اسلام نے ہر قسم کے سود کو مفرد ہو یا مرکب حرام قرار دیا اور صرف اصل قرضے کی وصولی کی اجازت دی۔ ارشاد ہے :

و ان تبتم فلکم رؤس اموالکم لا تظلمون
ولا تظلمون۔

”اگر تم سود سے توبہ کر دو گے تو تم کو صرف اصل قرضہ ملے گا۔ نہ تم ظلم کرنے کے مجاز ہو کہ اصل قرضہ سے ایک کوڑی زائد لو اور نہ تم پر ظلم کیا جائے گا کہ اصل قرضہ سے ایک کوڑی کم ملے۔“

اسی طرح سورہ بقرہ پ ۴ میں ہے :

یا ایہا الذین امنوا اتقوا اللہ و ذروا ما بقی من الربو
ان کنتم مؤمنین۔

”اے ایماندارو! اللہ سے ڈرو اور چھوڑ دو جو باقی رہ گیا ہے سود، اگر تم کو اللہ کے فرمانے پر یقین ہے۔“

اسی طرح —

احل الله البيع وحرم الربوا

”حلال کیا خدا نے تجارت کو اور حرام کیا سود کو۔“

ان تینوں آیات میں اللہ نے سرمایہ داری کے بنیادی نقص کو دور کیا اور سود کی تمام قسموں کو حرام ٹھہرایا خواہ اضعافاً مضاعفہ ہو یا کم، چاہے ایک آنہ فیصد ہو۔

عرب میں دوہرے سود کا بھی رواج تھا جو سود کی بدترین شکل تھی کہ جب بھی میعاد پر قرضہ ادا نہ ہوتا تھا تو میعاد کے بڑھانے کے ساتھ ساتھ سود کی مقدار بھی بڑھاتے تھے۔

یہاں تک کہ سود کی رقم دو گنی سے گنی ہو جاتی۔ اس کو بھی قرآن نے خصوصی طور پر حرام کیا۔

الغرض قرآن نے سود کی تمام اقسام کے دروازے بند کر دیئے اور سود خور کو ایسی شدید

دھمکی دی کہ قرآن میں کسی اور جرم پر ایسی دھمکی نہیں دی گئی۔

فرمایا :-

فان لم تفعلوا فاذنوا بحرب من الله ورسوله -

”اگر سود نہیں چھوڑتے تو تیار ہو جاؤ اللہ اور اس کے رسول سے جنگ کرنے کیلئے“

وان تبتم فلکم رؤس اموالکم -

”اگر سود سے توبہ کر دو تو صرف قرض لینا ہو گا نہ اس سے زیادہ چلے ایک

پائی ہو۔“

قرآن نے عمومی سود کو بھی حرام کیا اور ایک مخصوص صورت کو بھی جو قبیح تر تھی۔ اس کی حرمت بھی _____ خصوصیت کے ساتھ ممنوع قرار دیا گیا۔ حرمت اشیاء میں

اسلامی ضابطہ یہ ہے کہ اس میں قلیل و کثیر کے لحاظ سے تفاوت نہیں ہوتا کہ کثیر سود حرام

ہو اور قلیل جائز ہو۔ چوری قلیل و کثیر دونوں حرام ہیں۔ مردار کھانا قلیل و کثیر دونوں ناجائز

ہیں۔ لہذا سود میں یہ حد بندی کہ سود مفرد حلال ہو اور سود مرکب حرام ہو، عقل و نقل

دونوں کے خلاف ہے۔

الغرض جو چیز مدار حکم ہو خواہ وہ کم ہو یا زیادہ اس سے حکم کی تبدیلی نہیں ہوتی۔

مثلاً چوری حرام ہے اور حرمت کا مدار اس کا چوری ہونا ہے۔ اب چوری تھوڑی ہو یا زیادہ دونوں صورتوں میں حرام ہے۔ اس میں کم و بیش اور قلیل و کثیر کا حکم ایک ہی ہوگا کہ سب تو میں حرام ہوں گی۔

سرمایہ دارانہ نظام کی مخالفت کرتے ہوئے ابوذر غفاری یہ کہتے تھے کہ اس میں خامی و کجی یہ ہے کہ اس میں دولت ایک خاص طبقہ میں ساکن ہو کر رہ جاتی ہے اور دوسرے لوگوں تک حرکت نہیں کرتی۔ جس سے دوسرے لوگوں میں غربت و فلاکت رونما ہوتی ہے اور انسان کے اجتماعی جسم کا ایک بڑا حصہ مفلوج ہو کر رہ جاتا ہے۔

ابن عزم لہجلی میں لکھتے ہیں کہ حضرت علی کرم اللہ وجہہ اور حضرت ابوذر غفاری رضی اللہ عنہ سے روایت ہے کہ اللہ نے اغنیا پر ضروریاتِ فقر کو فرض قرار دیا ہے۔ اگر فقر ابھو کے اور ننگے ہوں اور اغنیا کے بزدینے کی وجہ سے تکلیف میں پڑ جائیں تو اللہ تعالیٰ ان سے حساب لے گا اور سزا دے گا۔ ضرورت کے وقت اغنیا سے مال لے کر سب پر برابر تقسیم کیا جائے گا۔

ابو عبیدہ بن الجراح اور تین سو صحابہؓ نے توشہ جمع کر کے سب پر برابر تقسیم کیا۔ جن کو دو توشہ دانوں میں جمع کر کے برابر بقدر قوت سب کو دیتے رہے۔

ابو عبیدہ کے ہمراہ تین سو صحابہؓ تھے جن میں اکثر کے پاس توشہ یعنی زادِ راہ ختم ہو چکا تھا۔ آپ نے جن کے پاس زادِ راہ تھا ان سے لیکر سب پر برابر تقسیم کیا اور صحابہؓ میں سے کسی نے اس کے فعل پر اعتراض نہیں کیا۔ ابو عبیدہؓ عشرہ مبشرہ میں سے ہیں اور لسانِ رسالت سے آپ کو "امین ملت" کا خطاب تھا۔ حضرت ابوذر غفاری رضی اللہ عنہ حضور صلی اللہ علیہ وسلم سے روایت کرتے ہیں کہ آپ نے فرمایا کہ جس کے پاس ضرورت سے زائد سواری ہو، وہ اس شخص کو دے دے جس کے پاس سواری نہیں اور جس کے پاس زادِ راہ زائد موجود ہو، وہ اس کو دے دے جس کے پاس زادِ راہ نہیں ہے۔

حضور علیہ الصلوٰۃ والسلام نے ایسی کمی ضرورت کی چیزیں ذکر فرمائیں یہاں تک کہ ہم نے گمان کیا کہ ہمارے پاس ضرورت سے جو چیز زائد موجود ہو اس میں ہمارا کوئی حق نہیں۔

مادی اشتراکیت کے ساتھ ساتھ اسلام ایک معنوی اشتراکیت بھی لایا جو مادی اشتراکیت سے کسی طرح بھی کم نہ تھی۔ اسلام کی مادی اشتراکیت کا مقصد مسلمانوں کے درمیان مالی امتیازات کو مٹانا تھا۔ رہی اسلام کی معنوی اشتراکیت، وہ یہ تھی کہ اسلام نے اجتماعی تفرقہ بازی مٹادی۔

اسلام نے نماز فرض کی کہ تمام مسلمان امیر، غریب اور حاکم و محکوم برابر کھڑے ہو گئے کہ ایک ساتھ قیام اور رکوع و سجود کرتے ہیں۔ اسلام نے انہیں بتا دیا کہ سب برابر ہیں نیز جماعت لازم کی۔ امیر و غریب اور حاکم و محکوم ایک مقام پر جمع ہو گئے کہ فقیر امیر کے برابر کھڑا ہوتا ہے۔ بلکہ فقیر کبھی امیر سے آگے بڑھتا ہے اور پہلی صف میں کھڑا ہو جاتا ہے۔ امیر پچھلی صفوں میں کھڑا ہوتا ہے۔ اس عمل سے ان کے دل متحد و متفق ہو گئے اور اجتماعی امتیازات باطل ہو گئے۔ اسلام نے انہیں بتا دیا کہ اللہ کے نزدیک سب برابر ہیں۔

اسلام نے روزہ فرض کیا۔ تمام مسلمان روزہ رکھتے ہیں خواہ امیر ہو یا فقیر، حاکم ہو یا محکوم۔ لہذا امیر بھی بھوکے رہے جس طرح کہ فقیر بھوکے رہے۔ اس کا اثر یہ ہوا کہ امیروں کے دل غریبوں کے لیے گھل گئے۔ انہوں نے صدقات دیئے۔ اس خیرات کی وجہ سے اجتماعی امتیازات دور ہو گئے۔

اسلام نے حج فرض کیا اور سارے ہونے پڑے اُتار دینے کا حکم دیا۔ لہذا تمام مسلمانوں نے کپڑے اُتار کر احرام باندھا۔ خواہ امیر ہو یا غریب، حاکم ہو یا محکوم سب نے احرام کے کپڑے پہن لئے لہذا تفرقے مٹ گئے اور سب کے سب برابر حاجی بن گئے۔ نہ ان میں کوئی امتیاز تھا نہ ایک دوسرے پر فضیلت۔

زکوٰۃ اسلام میں مادی اشتراکیت کا سبب بنی اور نماز، روزہ، حج اسلام کی معنوی اشتراکیت کا سبب بنی۔

المراجع

مالك بن انس	الموطا
ابو عبد الرحمن احمد بن شعيب النسائي	سنن النسائي
ابو داود سليمان بن الاشعث البخستاني	سنن ابو داود
ابو بكر الجصاص	احكام القرآن
ابن الاثير	اسد الغابه
خافظ ابو عمر بن عبد البر	الاستيعاب
ابن قتيبة	الامامة والسياسة
ابن كثير	البداهة والنهاية
ابن هشام	السيرة النبوية
بيهقي	السنن الكبرى
زمخشري	الكشاف
ابن الاثير	الكامل في التاريخ
الطبري	تاريخ الامم والملوك
الذهبي	تذكرة الحفاظ
ابو الاعلى مودودي	تفهيمات
ابن خلدون	تكملة (تاريخ)
ابن حجر	تهذيب التهذيب

ابن جریر الطبری	جامع البیان فی تفسیر القرآن
السیوطی	حسن المحاضرہ
علامہ آلوسی	رُوح المعانی
السرخسی	شرح السیر الکبیر
ابن ابی الحدید	شرح نہج البلاغہ
امام بخاری	صحیح بخاری
امام مسلم	صحیح مسلم
ابن سعد	طبقات ابن سعد
امام شافعی	کتاب الأئم
المقریزی	کتاب السلوک
علی المتقی	کنز العمال
احمد بن حنبل	مسند احمد بن حنبل
یاقوت حموی	معجم البلدان
الرازی	مفاتیح الغیب
ابن تیمیہ	منہاج السنۃ
ابن خلکان	وفیات الایمان
شاه ولی اللہ	حجۃ اللہ البالغہ
امام غزالی	احیاء العلوم
ابن منظور	لسان العرب
سید سلیمان ندوی	سیرۃ النبی
مولانا امین احسن اصلاحی	اسلامی ریاست
احمد بن محمد قسطلانی	مواہب لدنیہ
الواقدی	المغازی

تاریخ الاسلام و دول الاسلام

طبقات الامم

الاعلام

اصابه

مفتاح الغیب

تاریخ البکیر

سنن ابن ماجه

جامع ترمذی

سنن دارقطنی

سیره النبی

ترجمان القرآن

رسول رحمت

دیار حبیب

محمدید لولاک

الذہبی

احمد قاضی طلیطله

خیر الدین زرکلی

علامه ابن حجر

علامه فخر الدین رازی

ابن عساکر

القزوی

امام ترمذی

دارقطنی

مولانا شبلی نعمانی و سلیمان ندوی

مولانا ابوالکلام آزاد

مولانا ابوالکلام آزاد و مولانا غلام رسول تهر

مولانا فضل حق

آغا اشرف

مشترک الیوم

اسلامی رسالت کے تقسیم و تقسیم
معاہدہ و معاہدہ کے تقسیم و تقسیم

۱۹۷۷ء
۱۹۷۷ء